
Пятро Глебка 


Трывожны сыгнал: 
(Поэла) 


Заместа лірычнай прадмовы 


Заместа лірычнай прадмовы, 
спавітай у ясны паяс, 

я выкажу простыя словы 
пра смутак у песьнях і гас. 


Размах будаўніцтва нязвыклы, 
напружная праца штодзень... 
і трэба упарта і сьціпла 
прыймаць найвялікшы удзел! 


і трэба аддана і сьмела 
тварыць рэволюцый пасаг, 
каб сонца на ветразях белых 


ч 


данесьці ў цьвятлівісты сад. 


А ў нас, дарагія поэты, 
настрой бязуразны у нас: 
каханьне дарэшты запета, 
зьняслаўлена жальба і гас. 


Мы прозай штодзённаю клічам 
свае абавязкі, 

і сум 

адценьнем сухім на абліччы 

ад нас засланяе красу. 


Туман прычыняе павекі, 
утома зьбівае нас з ног-- 
шукаем романтыкі нейкай, 
навеянай вёсламі сноў. 


А ў кожнай пульсацыі сэрца, 
у кожным размаху рукі-- 
ты бачыў, поэт, як імкнецца 
душа разламаць берагі?! 


Ты бачыў жахлівыя вочы, 
калі апануе туга 

мільёны сялян і рабочых-- 
ці вышаў ты ім памагаць?! 


ПЯТРО ГЛЕБКА 


Ты, дзесьці складаючы вершы 
пра радасьць натруджаных рук,- 
ні кроплі у радасьць ня верыш, 
ня верыш у нашу зару. 


] ведаеш--колькі жалобы 
у радасьці прозы твае!-- 
Ты песьні і казкі угробіў, 
ты імя прадаў чалавек". 


Табе даражэй сталі рэчы 

і крытыкі голас чужы; 

і нізка згінаючы плечы, 

ты шэпчаш, што ,хочацца жыць". 


А ў час, калі чорная скруха 
стаіць ля тваіх ля вакон,-- 
ты, ломячы белыя рукі, 
шукаеш романтыкі дзён. 


Сьпяваеш тады пра каханьне 
і цемру савецкіх начэй 

і песьні ў старым чамадане 
хаваеш ад нашых вачэй. 


Тваё распраданае сэрца 
романтыкай той не гарыць, 

як мускул ад працы ірвецца-- 
імкнецца Комуну стварыць. 
Ня знае романтыкі й іншай, 
калі забіваў брата брат, 

каб сонца з далёкіх узвышшаў 


м 


данесьці ў цьвятлівісты сад. 


Няшчасны! Якая жалоба 

у радасьці прозы твае! 
Зямны паварочваю глобус-- 
акыцьцё маладое ўстае. 

Г будуць у смутку наяўна 
романтыкі нашае сны: 
было, як гавораць, нядаўна- 
у час грамадзянскай вайны. 


Лясы шумелі на трывогу 


Лясы шумелі на трывогу 
і голас іх надрыўны быў. 
У цёмнай засьціле дарога 
штафіравала чорны пыл. 


ТРЫВОЖНЫ СЫГНАТЛ 


ішло калёнай дзікай войска, 
забраўшы радасьці надзей: 

чуць золак--вораг прыдзе ў вёску, 
бяду краіне прывядзе. 


І нехта ў полі клікаў сына: 

-.- Вярніся, сынку!.. Хто-ж цяпер 
хаціны нашае краіны, 

хто-ж абароніць без цябе?! 


Прайшло утомленае войска, 
і стала ціха навакол. 

Ад сонца вузкая палоска, 
як стужка, ўпала над ракой. 


Рака схіснулася ў даліне, 
зашалясьцеў сухі аір. 
Жалезны мост, як павуціна, 
павіс на ліштвах цераз вір. 


Па мастаўі, як рысы-жылы, 
чыгунных рэек паясы 
пабеглі параю няўхільнай 
аж за вазёры, за лясы. 


Лясы шумелі на трывогу: 
--. Куды ты, грозная ЧэКа?і-- 
Ня едзь утоптанай дарогай-- 
на долю будзеш наракаць! 


-- Тваіх галоў чакае вораг... 
Падмогі марна ты ня шлі: 
палкі чырвоныя за горы 
яшчэ уранку адышлі. 


і ў ЧэКа пачалася нарада 


Пазалотаю тонкай вагзал 
убірала вячорнае сонца. 
Цягнікі адышлі і назад 

праз гадзіну вярнуліся зноўку. 
Параходы прайшлі па Дзьвіне 
і прынесьлі трывожныя чуткі: 
за вярсту ад вагзалу, ці дзьве 
аўладалі бандыты чыгункай. 


Аўладалі мастом, ля ракі 
перарэзалі ўсе пераходы; 
на вагзале стаяць цягнікі, 
на прыстанку стаяць параходы. 


ПЯТРО ГЛЕБКА 


Нэрваваліся людзі ў ЧэКа, 
гаварылі- пакінуць трэ' ветку. 
Комісар загадаў пачакаць, 
покуль вернецца наша разьведка. 


Вартавалі дарог палатно 
ахінёныя зморай атрады. 
Летні вечар прышоў пад акно 
і ў ЧэКа пачалася нарада. 


Ценявой павалокаю сад 
шалясьцёў над пустыняй палеткаў. 
Задуменны сядзеў комісар, 

слухаў рапарт уважна разьведкі. 


Мігацелі у зацьме агні, 

рзалі коні трывожна і глуха. 
Комісар данясеньне спыніў, 
загадаў прапанову паслухаць. 


-- Мае таварышы! 

Яшчэ ніколі 

ня ведаў страху наш атрад: 

з такой засады вымчаць коні, 
а ці уперад, ці назад. 


-- Прайшло нядаўна наша войска, 
цягнік прыстаў, як на бяду; 
пакуль апал прынесьлі з вёскі-- 
прыпасы засталіся тут. 


-- Тымчасам, банда захапіла 
чыгунку скрозь каля ракі, 
два параходы затапіла, 
назад вярнула цягнікі. 


-- Няма калі нам траціць часу-- 
за намі вораг наш ідзе-- 

і трэба вывезьці прыпасы 

ці па зямлі, ці па вадзе. 


-- Вы, камандзіры эскадронаў, 
як толькі згасьне скрозь агонь, 
усіх людзей, прыпас і коняй 
тады пагрузіце ў вагон. 


-- Ка мне прышліце машыніста-- 
я буду гутарку з ім мець- 

калі зрыхтуеце ўсё чыста-- 
прашу паведаміць мяне. 


ТРЫВОЖНЫ СЫГНАТЛ 


Адказ кароткі: 

-- Ёсьць"! 

--- Ідзеце! 

Махаў вялізманым пяром, 
качаўся, слаўся лёгкі вецер, 
каб чыста вымесьці пэрон. 


У дарогу 


Калі сонца замора пашло-- 
вечар зоры сабраў на мітынг. 
Месяц белы стаяў над сялом, 
быццам з золата тонкага літы. 


Вартаваў ён людзкі супакой, 
толькі дзе там яго увартуеш: 
гаманіў кулямёт за ракой, 
захаваны туманнаю туляй. 


І трывога павольна расла, 

як расьлі чалавечыя цені-- 
гэта сум на палетках паслаў 
палахлівых начэй шалясьценьне. 


Бо спакойна мігалі агні, 
нагружалі вагоны чэкісты. 
Уздыхаў на пэроне цягнік, 
залатыя губляючы іскры. 


А калі супынілі хаду, 

нехта крыкнуў у змроку ,гатова"“. 
Так як коні храпуць на бяду, 
разьбіваюць цяжкія падковы-- 


заірзаў, пашчапаў супакой, 
аж зьвяры у лясох пашалелі, 
і пашоў ён павольнай ступой, 
выцягаючы гібкае цела. 


А пасьля ўсё хутчэй і хутчэй, 

аж зьвінелі вагонныя шыбы, 
быццам чуў, што апошніх гасьцей 
бяспрытомных вязе на пагібель. 


У стане ворага 


Адчарадаваўся месяц ясны, 
на зьмену вышла мілавіца, 
упалі кос ружовых пасмы, 
як згібы тонкай бліскавіцы. 


ПЯТРО ГЛЕБКА 


Яна зьвязала косы бантам 

і стала зорная над лесам: 
дзівілася на тую банду, 

што ў Беларусь прышла з Адэсы. 


На мосьце моцна спала варта, 
а кові тупалі па полі; 

каля агню гулялі ў карты 

на лёс, на шчасьце і на долю. 


Якая сьмешная наіўнасьць: 

ня знаць, што долю сваю самі 
яны расстрэлілі нявіннай 
сваімі белымі рукамі. 


І дзень наступнага, бясспрэчна, 
рыхтуе сьмерці падарунак: 
схіснуўся важка мост над рэчкай 
і зазьвінелі рэйкі-струны. 


-- Трывога! слаўся нечы голас, 
шчапаўся часткамі па лесе: 

-- Калі ня свой- паўсотяі голаў 
на соснах гэных вось павесяць. 


-- Вы чуеце падземны рокат-- 
бяда бяду нясе атраду: 

цягнік імчыцца й недалёка, 
якую можам даць мы раду?! 


-- Раскідаць рэек ня ухопім-- 
сыгнал трывожны запаліце: 
заляжам самі у акопы, 

цягнік павінен супыніцца. 


І вось у змроку прадсьвітальным 
на стромкім насыпа адхоне, 

як водблеск месяца аддальні, 
.замігацеў агонь чырвоны. 


Трывожны сыгнал 


Быццам віхар з вятрамі, імчыцца цягнік, 
толькі рэйкі зьвіняць, толькі рэйкі гудуць: 
праяжджае шпарчэй і шпарчэй машыніст 
за вярстою вярсту, за вярстою вярсту... 


Адшумелі лясы, прамінулі палі- 
як-жа мост прамінуць, пераехаць раку? 
І трывога расьце--тэта скруха зямлі-- 
і ЧэКа- начаку і ЧэКа--начаку. 

-- Хто там сьмелы такі, каб цягнік тарнаваць?! 
-- Ня спыняй цягніка, ня спыняй машыніст, 
бо за здраду з плячэй паляціць галава!.. 

А цягнік-- павальней, прыпыніўся цягнік. 


і як шэлест лясны, пракаціўся прытоены рокат: 
-- Гэта ён... 

-- Гэта ён нас прывёз на пагібель! 

-- Перарэзаны шлях... 

-- Сэмафорам закрыта дарога... 

Нехта плакаў і біў галавой сваёй шыбы. 


Звон разьбітага шкла пакалечыў душу чалавека, 
жах зьвярыны зьявіўся ў вачах бяспрытомных, 
бацька сына свайго мог на век абязьвечыць, 
каб самому пажыць хоць бадзягай бяздомным. 


і расла навальніца нянавісьці дзікай і злосьці, 
нехта крыкнуў тады:--расстраляць комісара!.. 

і з вагона ў вагон, як дэпэша па радыё Роста, 
абляцела чэкістых усіх тэлеграма. 


Знэрваванай хадою прышоў комісар, 
быццам сэрца пачула трывожныя весткі; 
ён халодным дакорам шкляных акуляр 
паглядзеў на сьцяне на абвестку. 


А пасьля глянуў ветла на чорных людзей, 
загадаў праз хвіліну знайсьці машыніста,-- 
і пятнаццаць чэкістаў пашло да дзьвярэй, 
а паўсотні маўчала чэкістаў. 


Комісар: Што-ж, сябры!--расстраляйце мяне, 
знаю вашы намеры ліхія... 
З нас нікога тут сьмерць ня міне-- 
дываном сваім белым накрые. 


-- Перарэзала банда наш шлях-- 
сэмафор у трывожным сыгнале. 
Покуль змрокам спавіта зямля, 
нас ня будзе трывожыць навала. 


-- А калі загарыцца зара, 

калі сонца на пасеку выйдзе-- 
прыдзе вораг душу забіраць, 
насьміхацца над намі ён прыдзе. 


-- Адабраўшы усё: і душу 
і надзею на шчасьце краіны-- 
павядзе пад насьмешлівы шум 
і павесіць на першай асіне. 


ПЯТРО ГЛЕБКА 


-- Будзе клікаць сыноў Беларусь, 
анямеюць ад крыку палеткі; 
выйдзе к Нёмну на стоптаны рум 
і чакаць будзе радаснай весткі. 


-- А калі вецер весткі прымчыць, 
тыя весткі душу яе вымуць: 
будзе жыць-жабраваць, клянучы, 
што сыны аддаліся жывымі. 


--. Што-ж, браты, расстраляйце мяне, 
толькі ворагу я не аддамся: 
усёроўна нас сьмерць ня міне-- 

без яго лепей згінуць, прынамсі!... 


А ні слова адказу ня чуў комісар,- 
затаілі трывогу і роспач чэкісты, 
толькі нехта нясьмела ў цішы адказаў, 
што яны не знайшлі анідзе машыніста. 


Спахмурнела тады ў комісара чало: 

-- Без яго, можа, будзе загінуць лягчэй... 
І паўсотні бялявых і русых галоў 
Закрычала шаленствам маўклівых вачэй. 


Бліскавіцай прабегла халодная дрож, 
комісар затаіў гэты боль галавы, 
павярнуўся і вышаў... 

-- А ну, паравоз-- 

і пагладзіў ласкава рукой паравік. 


Уздыхнуў, застагнаў і няроўнай ступой 
зварухнуўся цягнік і павольна пашоў. 
Людзі біліся ў сьцены сваёй галавой, 
валасоў вырываючы пасмамі шоўк. 

Ўсё здавалася--зараз, як толькі на мост, 
зварухнецца зямля, як пад бураю сад, 
сымэтрычнасьць сусьвету ахопіць хаос 
і- загіне навекі жыцьцё і краса. 

А цягнік ўсё ішоў: і трывожны сыгнал, 
і масты, і засады мінуў ён даўно, 

за вярстою вярсту камісар яго гнаў, 
не шкадуючы цьвёрдых жалезістых ног. 


На новыя прасторы 


Мінула ноч і сонца ўстала, 

на ясны вышла небакрай, 
пялёсткаў скрозь нарассыпала-- 
няхай пад ветрамі гараць. 


ТРЫВОЖНЫ СЫГНАТЛ 


А ветры лёгкія здалёку 
насустрач беглі цягніку: 
віталі ветлы яго лёскат 
і пошчак несьлі за раку. 


Яны разносілі трывогу 
і скруху сэрцаў маладых, 
віталі нашу перамогу 
у песьнях славілі-уздым. 


Цягнік імчаўся далей, далей-- 
бліжэй да сонечнай красы, 

і расьсьцілаліся па шпалах 
чыгунных рэек паясы. 


Яны вялі да новых боек, 
да новых такжа перамог, 
каб сілы нашыя удвоіць, 
каб пролетары перамог. 


Вялі на новыя прасторы, 
каб такжа іх адваяваць 

і запаліць над імі зоры 
Комуны сьветлай хараства. 


Замест эпілёгу 


Пашлі ў далёкае выгнаньне, 
як на вадзе ідуць кругі, 

і дні вялікага змаганьня 

і ночы цёмныя тугі. 


На небе расьцьвітае яснасьць, 
як пацалунак маладой. 

Мае сябры, якое шчасьце 
прайсьці жывому над вадой! 


Мінуць трывожныя сыгналы 

і павахтаваныя масты, 

дзе ў старасьвецкіх прычындалах 
стаяць ад крытыкі пасты. 


У шатах новага пакрою, 
прыкрыўшы рыцарскі саян, 
пяром вялізманным узброен 
галоўны іхні атаман. 


А навакол яго штукмайстры, 
як слугі верныя яго, 

вянкамі руж і белых айстраў 
прыгожаць меднае чало. 

Як дзень, так ноч- нямыя суткі-- 
(нямала часу перайшло) 

адценьні радасьці і смутку 

і не кранаюць медны лоб. 


Рукой--халоднаю ігліцай-- 

ён ставіць творчасьці пячаць: 

за сум поэзій- ядзініцу, 

за радасьць прозы--ставіць пяць. 


Мае сябры, якое шчасьце!-- 
мінаем варту--край зямлі - 
і хвалі шоўкавыя лашчаць 
пяшчотай-негай караблі. 


Гараць трывожныя сыгналы 
і вораг вабіць на спачын, 
а караблі ўсё далей, далей 


М, 


плывуць па сонца ў далячынь. 


Нішто ня зьверне іх з дарогі: 

ні навальніца, ні скавыш, 

ні мора грозны тайны рокат, 

ні сьмерць адважных стырнавых. 


Тым больш, варожыя сыгналы 
з агнямі злосьці і маны, 
што караблі іх абагналі, 
што ў задзе кінуты яны. 


Мае сябры, надзея цьвеліць, 
што не рассыплецца краса, 

і караблі на ветразях на белых 
яе дамчаць у зорны сад. 


А не ўтаймуем буры словам, 
ня дойдуць караблі ў той край-- 
мы сонца цьвет і пурпуровасьць 
на цьвёрдых вынесем руках. 


Кузьма Чорны 


З драмы 
Асобы ў гэтым малюнку 


Сяргей- бяздомны вала іуга, парабак, гадоў 36. 

Стась Міхалінчык- селянін. Валасы такія рэдкія, што здаецца лысы м; 
хітры, але хітрасьць яго-ня хітрасьць злачынцы; любіць пакпіць над кожным: 
жартаўлівы; гадоў 45. 

Лявон--лясны аб'ежчык. Чорны, дробнатвары; 33 год; спакойны чалавек. 

Агата--гаспадыня, жонка аб'ежчыка, 34 гады, чарнявая, з колерам сялянскай 
утомленасьці на прыгожым твары, але сьвежая і здаровая. 

Таня- сёмы год. . Я 

Міхалка--дзевяты год ] ЗдЗЕЦЬ 

Якуб Якубоўскі--старшы музыка, былы дзяк, год сорак два; трохі сутула- 
ваты ў шырокіх плячах 

Музыкі- (капэля). Скрыпкі. флейты, басэтля. 


Зацішны куток аб'ежчы«авага двара. Каля адчыненых дзьвярэй пуні Сяргей 
малюе калёсы, курыць махорку і спрытна паплёўвае на калясо. За пуняю--сьцяна 
хвойнага лесу. Сонечны дзень у канцы ліпеня; далёка за поўдзень. Сяргей пробуе 
сьпяваць сабе пад нос нявыразным напевам. Зьлева цераз пералаз зьвешваецца нага 
і пасьля перакідаецца постаць Стася Міхалінчыка ў палатанай камызэльцы і з 
пугаўём у руках; у губах папяроса, у руках запалкі; садзіцца на пералазе закур- 
ваючы; ад пералаза ідзе сабе як ішоў; раптам, убачыўшы Сяргея, схамянуўся, пры” 
пыніўся, прыглядаецца, аж жахнуўся. 

Стась Міхалінчык. Я цябе, здаецца, недзе бачыў. 

Сяргей. Можа ты мяне дзе й бачыў. 

Стась Міхаліячык. Дзе-ж гэта я цябе мог бачыць? От у ваччу 
ты ў мяне стаіш, як толькі глянуў я на цябе!.. От-бо памяць у мяне, 
каб яна спрахла... Дзе-ж гэта я... 

Сяргей. (Углядагцца на Стася Міхалінчыка і пасля расьцяівае 
твар жартаўліваю ўсьмешкаю), А ты, падла, лысець пачаў. Чаго гэта 
ты? Гы-ы... 

Стась Міхалінчык. Дык і ты мяне пазнаў?.. ведаеш! Слухай... 
І голас знаёмы. Няўжо гэта?.. Ці ня тут, на гэтым самым дварэ, мы з 
табою, браце ты мой... Гадоў чатырнаццаць таму назад... Пачакай, 
пакажы руку. (Шларка падыходзіць да Сярігя). 

Сяргей. Нашто табе рука, што ты так не пазнаў? Пазнаў-жа, 

Стась Міхалінчык. Закасай рукаў. 

Сяргей. І так-жа пазнаў, калі пра руку ўспомніў. Галава! 

Стась Міхалінчык. Сяргей, даўнейшы парабак старога аб'еж- 
чыка? А бра-а-атка.. 

Сяргей. Чаго ты, падла, аблысеў? Гэта-ж бывала ў Стася Міха- 
лінчыка гэтакая рыжая чупрына была, а цяпер--аж мазгі сьвіцяцца. 


ЛА КУ ЗЬ М А ЧО Р Н Ы 


Не шануеш ты сваіх мазгоў. (Закасваг рукаў. Стась Міхалінчык пад. 
ступае бліжэй, глядзіць, Сямёй падлірівае ялу ў твар, ціха высьві- 
стваг). Ну што, пазнаў? 

Стась Міхалінчык. А братка... Зноў ты тут. Занясло-ж цябе 
зноў сюды, праз гэтулькі год. А-я-й, Сяргей. Дзе ты гэтулькі бадзяўся? 

Сяргей. Хіба малы сьвет? 

Стась Міхалінчык. Дык ты нідзе і не асеў за гэты час? 

Сяргей. А нашто мне асядаць? 

Стась Міхалінчык. Як-жа ты зноў сюды прыблытаўся? 

Сяргей. Ногі прывялі. Ды-й пацягнула нешта сюды. (Маўчанка). 
Тут-жа, брат... Ёмкае было тагды лета!. не забыўся? (Зноў закасвае 
рухаў. Стась Міхалінчык зноў разілядвае руку. Сяріей задумённа па- 
сьвіствае). 

Стась Міхалінчык, (Задумённа). Я тады цябе быў здорава 
сьцебануў... Думаў, што рука папалам. Думаю--зьверне ён мне галаву, 
як выйдзе з больніцы, ажно-ж ты згінуў недзе зусім адгэтуль... Даўно 
ты тут зноў? 

Сяргей. Ад нядзелі. 

Стась Міхалінчык. Я чуў, што повы парабак у аб'ежчыка. Але 
што гэта якраз ты--дык... Лезу цераз пералаз, бачу--ты, і ня ты. 

Сяргей. Хіба я стары гэтакі зрабіўся? 

Стась Міхалінчык. Зьмяніўся. Што быў хлопец гадоў дваццаць, 
а што мужчына.. А здаровы ты які зрабіўся, разбыўся як. Тады 
гэта, як сьцебануў я цябе быў... па руцэ, дык напроці мяне ты быў 
як чарвяк, блазен... Злаваў ты тады на мяне доўга? 

Сяргей, Каб тады адразу ты мне дзе папаўся, дык я цябе не 
пашкадаваў-бы. 

Стась Міхалінчык. А цяпер? 

Сяргей. Што было, тое прайшло. Няма чаго старога ўспамінаць. 

Стась Міхалінчык. Я цябе хацеў шмаргануць дзе па мяккім 
месцы, каб не скалечыць... 

Сяргей. А тут як раз, ліха ёй, рука падвярнулася. 

Стась Міхалінчык. Але-ж. 

Сяргей. І здорава ты мяне быў чыркануў. Тая й баба ня варт 
гэтага. 

Стась Міхалінчык. Ты думаеш ня варт? 

Сяргей. Чорт яго за бабу біўся калі. Гэта адно што пад п'янку 
тады падкруцілася ўся гэтая музыка. 

Стась Міхалінчык. А ты-ж здаравейшы быў за мяне, і спрыт- 
нейшы... Маладзейшы... Гадоў на дванадцаць? 

Сяргей. Ты цьверазейшы быў. 

Стась Міхалінчык. А прызнайся, ты тады здорава нудзеў па ёй» 

Сяргей. Усяго было. 

Стась Міхалінчык. Як-жа ты адразу пасьля гэтага прапаў быў, 
самахоць падаўся адгэтуль? 

Сяргей. А ты, прызнайся, стары д'ябал, рад быў, што я табе 
саступіў з дарогі, што пакінуў яе? Эх ты, лысы... Жывеш, кажаш? 
Добрая з яе табе гаспадыня выйшла? Колькі дзяцей напладзілі? 

Стась Міхалінчык. Дзяцей? 

Сяргей. Але, дзяцей. (Відаць, што неспакоі! нейкі апаноўвае яго). 

Стась Міхалінчык. Дзяцей?.. З ёю?.. 

Сяр гей. Чаго ты гэтак?.. Падыдзі сюды? 

Стась Міхалінчык. (Нэрвова ўсьміхаючыся). Дык я-ж з ёю ня... 
гэтае... Гы што, ты слухай, кажаш ад нядзелі ты тут? 

Сяргей. Але. 

Стась Міхалінчык. Ну, што, як табе яна?.. Як ты што гаварыў 
з ёю? 

Сяргей. З кім? 

Стась Міхалінчых. З ёю. 

Сяргей. Дзе? 

Стась Міхалінчык. Ну тут, ну. 

Сяргей. Чаму тут? 

Стась Міхалінчык. Чаго ты дзівішся?.. Аг-га-а, вось ЯК... Ты... 
от іцто... Гаспадыні, аб'ежчыхі няма, здаецца, дома цяпер? 

Сяргей. Няма. 

Стась Міхалінчык. Дык ты гаспадыні свае яшчэ ня бачыў? 

Сяргей. Не. А што? (Як-бы ўстрывожана, падняўся). 

Стась Міхалінчык, Як паехала ў нядзелю ў лясьніцтва на 
сваю атаву, дык няма яшчэ... Вось яно... Дык, кажаш, ня бачыў яшчэ 
гаспадыні. (Хітра сьмяецца; адыходзіцца ад Сяріея, бярэ пугаўё пад 
паху, ціха пробуючы раг:таць, закурвае). 

Сяргей. (Шырока расплюшчанылі вачыма ілядзіць на Стася Міха- 
лінчыка). Чаго ты?.. Ты чаго? Чаму ты пра гаспадыяю раптам загава- 
рыў? (Падступае бліжэй). Гавары, чаго ты рагочаш? Гавары! (Маўчаць 
абое). Гавары, што ты мяне круціш? 

Стась Міхалінчык. Хэ-хэ, узяло цябе за ныркі... Здагадаўся? 

Сяргей. Што здагадаўся!? (Пераскаквае цераз калясо, шпарка йдзе 
да Стася Міхалінчыка, той адыходзіцца задам да пералаза. Сяріей 
хватае яю за камызэльку, прыпірае да пералаза). Гавары, лысы гры, 
ня ўводзь мяне ў злосьць? 

Стась Міхалінчык. Дык ты гаспадыні ня бачыў? (Раюча. Рап- 
тал сьціхае зусім). 

Сяргей. Чаго ты маўчыш? Зараз от скамячу ды калі пушчу на 
той бок плоту. (Трасе Стася Міхалінчыка). 

Стась Міхалінчык. Пусьці, ты! 

Сяргей. Ну! 

(Стась Міхалінчык вырывагцца. Убягае з'плачам Таня). 

Таня. Міха-алка-а! (Плача). Дзе Міхалка! Конь у капусту ўлез. 

Стась Міхалінчык. (Сядзіць на пералазе, зашпільвае калызэльку). 
Чаго ты чэпішся, вар'ят. Што з табою зрабілася? 

Таня. Дзе Міха-алка? 

Сяр гей. Ты не дасі рады каню? 

Таня. Не-е-е. 

Сяргей. Хадзем.. Кудэю ён улез? Плот паламаны? Ці цераз верх 
ускочыў? (Выйходзіць з Таняю). 

Стась Міхалінчык. (Нагінаецца, паднімае пугаўё). От будзе рабо- 
ты! Няўжо ён і не здагадваецца, да каго зноў служыць папаў? Цікавае 
будзе спатканьне, як прыедзе яна! Будзе штука! (Діха рагоча, ляпае 
пугаўём сабе па калошы. Ідзе ад пералаза да пакінутага Сяріеем каляса, 
разглядае, спробуе фарбу пуаўёй). От Лявону калёсы малюе, з жонкаю 
ў госьці езьдзіць. Ці ня сам за фурмана сядзе? (Задумённа свмяецца). 

Цераз пералаз пачынаюць пералазіць адзін за адным музыкі. З імі 
Якуб Якубоўскі. Трохі пад хмелем. Якуб Якубоўскі п'янейшы за ўсіх. 

Якуб Якубоўскі. Здароў, Стась! 

Стась Міхалінчык. Здароў. Адкуль вас гоніць, цэлую капэлю? 

Якуб Якубоўскі. На Якімовічаўскіх хутарох вясельле гралі. Ад 
нядзелі гулялі. 

Першы музыка. Страшэнная моц колькі кілбас пераелі. (Садзіуца 
на калоду, падкручвае струны). 

Другі музыка. І гарэлкі колькі перапілі! (Прылірагцца плячуком 
да плоту). 

Трэці музыка. А дзяўчат было!. Багатая шляхта вясельле 
спраўляла. 

Якуб Якубоўскі. Ціха, вы, майстры!.. Стась, маеш курыла? 

Стась Міхалінчык. На. 

Якуб Якубоўскі. А ў мяне дома ні кошана, ні вожана. 

Стась Міхалінчык. А ты ўсё, падла, вясельлі граеш. Лягчэйшы 
хлеб! 

Якуб Якубоўскі. Упраўлюся, калі захаджуся... Галава баліць... 
Братка ты мой!.. Лявон можа й крыўдзіцца, што мы цераз яго двор 
ход зрабілі... (Курачы, садзіцца каля недалалёванаа каляса. Музыкі-- 
некаторыя садзяцца, некаторыя топчуцца). 

Стась Міхалінчык. Якуб! 

Якуб Якубоўскі. Чаго ты? , 

Стась Міхалінчык. Ці памятаеш ты Сяргея? 

Якуб Якубоўскі. Якога Сяргея? 

Стась Міхалінчык. Што даўней, гадоў дванаццаць мо“ таму, 
тутака ў старога аб'ежчыка парабкам служыў. 

Якуб Якубоўскі. Гэта якога ты цераз аб'ежчыкаву дачку чуць 
не скалечыў быў? 

Стась Міхалінчык. Але. Нашто старое ўспамінаць. 

Якуб Якубоўскі. Памятаю я яго. 

Стась Міхалінчык. Дык ён цяпер ізноў тут. 

Якуб Якубоўскі. Дзе? 

Стась Міхалінчык. От тут, о! На гэтым самым дварэ зноў слу- 
жыць наняўся. 

Якуб Якубоўскі. Ну!? 

Стась Міхалінчык. Бяз ну. 

Першы музыка. Той самы Сяргей? І да тае самае папаў зноў? 
Тагды вельмі-ж падаў за ёю- лоўкая была дзяўчына--а гэта гаспадыня 
яго, самая сапраўдная... Як гэта ты тагды, Стась, думаў, што яна за 
дябе пойдзе? Ты-ж напроці Сяргея стары й тагды быў. 

Другі музыка. Няўжо Сяргей ізноў тут? Ці даўно? Нешта-ж ня 
відаць яго было. 

Стась Міхалінчык. Ад нядзелі. І яе яшчэ ня бачыў. 

Якуб Якубоўскі. А што табе гэта ўкалола. 

Стась Міхалінчык. Што? 

Першы музыка. Як гэта, Якуб, ты казаў, тая полька граецца, 
калі сьціхае ўтур, дык зараз на дзьве струны хватаць? “ 

Другі музыка. Але, на дзьве. Бо другая струна павінна быць 
заместа ўтуру. 

Першы музыка. О гэтак? (Прабуе граць). 

Якуб Якубоўскі. Ціха вы, майстры! 

К Стась Міхалінчык. Заграй, браце, заграй.. Што ты яго сьці- 
“ шаеш, няхай заграе... Грай, ня бойся. 

Якуб Якубоўскі. Чаго яму баяцца.. Хадзем. (Таднілаецца, вы-' 
цірае хустачкаю лоб і ў сярэдзіне шапку, На твары ў яю маўклівая, 
стомленая ўсьмешка). 

Стась Міхалінчык. Чаго хадзем, утнеце што-небудзь. Што вы 
гэтак патаміліся? Гультайскі хлеб ня цяжкі, 

Якуб Якубоўскі. (Кпліва). Ах, як ужо ты, ліхенька табе, утаміўся, 
каля гэтага каляса курачы! (Нешта гаворыць Стасю Міхаліччыку). 

Першы музыка. Што ты нас гультаямі робіш! 

Другі музыка. Але, работнік знайшоўся. 

Першы музыка (Пробуе граць польку). Здаецца, гэтак у тым 
месцы? Якуб! 

Якуб Якубоўскі. Га?! 

Першы музыка. Гэтак? пытаю! (Граг). 

Якуб Якубоўскі. Не, ня гэтак. 

Першы музыка. А як? 

Якуб Якубоўскі. Нешта я й сам ня памятаю. У галаве ў мяне 
ўсёроўна, як у цыгана за пазухаю. с“ 

Стась Міхалінчык. Чаму? 

Якуб Якубоўскі. Цёмна і пуста. Ніякае персьпякцівы. 

Стась Міхалінчык. А ні-ні? ў 

Якуб Якубоўскі. А ні каліва. 

Стась Міхалінчык. То чаму ты дзякоўства кінуў? 

Якуб Якубоўскі. Што ты мяне спавядаеш! Пашоў ты! 


2. ,, Узвышша" 79 6. 


18 КУЗЬМА Ч О Р Н Ы 


Першы музыка. Халера яго ведае, у каторым гэта месцы на 
дзьве струны трэба націскаць! 

(Ціха ірве на скрыпцы. Адзін за адным далучаюцца да яю неўза- 
метку пузыхі. Граюць усе. Звяўляецца Сяргей). 

Стась Міхалінчык. Ня лішне весела ад вашага гэтага граньня. 
(Моўчкі слухае. Да Якубоўска:а.) Ты дык ня піў-бы, ня еў-бы, абы каб 
граць табе. 

Якуб Якубоўскі. Чаму ня піў-бы! Нашаму брату выпіць трэба. 

Першы музыка. Наш брат дзе грае, там п'е і гуляе. 

Другі музыка. А няхай яно згарыць, сабачая работа. Унь людзі 
сена возяць, а я каторы дзень лынды б'ю. Хоць дадому ня йдзі! Чэрці 
яго ведаюць, з якога боку там пачынаць цяпер. 

Стась Міхалінчык. Я табе даўно казаў, што ты ў сабачую скуру 
пусьціўся. От будзеш гэтак валачыцца па людзях ды ўсё граць на 
чужую пацеху, пакуль сам душэю заграеш. 

Другі музыка. Можа ты й праўду кажаш. (Садзіцца на бервяно) 

Сяргей. Якую там праўду, брэша падла. 

Якуб Якубоўскі. (Выцірае хустачкай лоб; у!ілядаецца ў Сямея). 
Здаецца гэта ты й ёсьць. 

Сяр гей. Але, гэта я. 

Якуб Якубоўскі. Мне ўжо добрыя людзі казалі, што ты зноў тут. 
Ой, даўно-к я цябе ня бачыў. 

Сяргей. Дык паглядзі. 

Якуб Якубоўскі. (Падыходзіць да Сяс:гя). Здароў! (Цалуецца з ім). 

Сяргей. Э, ты ўжо сёньня чарку выпіў. 

Якуб Якубоўскі. Ды-й не адну.. з вясельля йду. 

Сяргей. Якім ты цяпер простым чалавекам стаў. А тады бывала... 
Памятаеш, як я табе сена вазіў... Дзякоўства мусіць кінуў ужо? Цяпер 
гэта не ў модзе? 

Якуб Якубоўскі. (Маўчыць, выцірае хустачкою лоб.) Ат... (Зьяў- 
ляюцца Таня й Міхалка). 

Стась Міхалінчык. (Да дзяцей). Калі мама прыедзе? 

Таня. Тата казаў, што мама прыедзе сёньня. 

Міхалка. Тата ў капераціў пашоў па цьвікі. 

Таня. і па селядцы. І там будзе чакаць, пакуль мама будзе ехаць. 
Бо мама адна не пераедзе цераз масток: жарабіца баіцца. 

Сяргей. Дык як-жа ты, Якубе, жывеш? 

Якуб Якубоўскі. Людзей музыкаю цешу. 

Першы музыка. Вясельлі граем. 

Сяргей (Каліва да Стася Міхалінчыка). І табе ён вясельле граў? 

Стась Міхалінчык. От можа ён і табе неўзабаве заграе. (Да 
дзяцей). Дык калі мама прыедзе? 

Дзеці. Сёньня. 

Усе лаўчаць і пераглядаюцца. Сяшей глядзіць на Стася, той холадна 
сбмяецца. 

Якуб Якубоўскі. Ціха, майстры. 

Музыка. Мы-ж ціха. 

Якуб Якубаўскі. Ціха ты, маханік!.. Хадзем. 

Музыка. Ну й разьбірае, каб на яе агні. Каб ведаў, дык ня піў-бы 
гэтакаю гарачынёю. 

Якуб Якубоўскі. Галава баліць і сон марыць. Дурная галава 
заўсёды сама сабе пашкодзіць. 

Стась Міхалінчык. Галава-то твая разумная. 

Якуб Якубоўскі. Але дурань яе носіць. 

Музыкі рагочуць. Сяріей, сьмяючыся, зноў бярэцца за калясо, Му- 
зыкі йдуць з двара. Якуб Якубоўскі бярэ падруку Стася Міхалінчыка ў 
ідуць астатнімі. 

Стась Міхалінчык (Хпліва да Сярея). От зараз пабачыць сваю 
гаспадыню. (Д: Якуба Якубоўскага). Ён яшчэ ня ведае, што ў яго за 
гаспадыня. . 

Сяргей. Стась, я дагадваюся, няўжо? Гавары, гад! 

Стась Міхалінчык. А што табе гаварыць? (Сьляецца). 

Таня й Міхалка. Мама прыехала. (Зяць з двара сустракаць. 

Сяшгей нэрвова закурвае). 

Стась Міхалінчык (Да Сяргея, збянтэжана сьмяючыся). Твайго 
гаспадара мусіць хутка адсюль высяляць. 

Якуб Якубоўскі. Чаму? 

Стась Міхалінчык. Пасёлкаўцы ўсю гэтую дзялянку адсудзілі ад 
лясьніцтва. : 

Якуб Якубоўскі. Можа цяпер і мне зямлі падбавяць. 

Стась Міхалінчык. Ты-ж і гэтае ўрабіць яя можаш. Ты пры- 
вык, падла, да лёгкаго хлеба. Колькі ты разоў дзякоўства з сябе ня 
скідай- усёроўна... і і 

Якуб Якубоўскі (ДЦятучы пад руку Стася Міхалінчыка). От я 
калі захаджуся, дык у камуну падамся. 

Стась Міхалінчык. Які цябе чорт там прыме? 

Якуб Якубоўскі. Чаму? Музыку й там любяць... Я ахвотна. 

Стась Міхалінчык. Думаеш, там гарэлка дармовая будзе?.. 

Сыходзяць з двара. Чуваць, як Якубоўскі вітаецца з нейхіл за сца- 
наю. Праз двор прайхо'“зіць Аата, з ёю Лявон і дзеці. 

Лявон. Вось чалавека я наняў на два тыдні памагчы касіць. Мне 
з сярэдзінаю за гэтыя дні яшчэ горш стала. Ледзьве хаджу. 

Агата ілядзіць на Сяріея. Пазнае. Твар у яе выцяіваецца. Таксама 
ў таўхлівым хвалявзньні глядзіце на яе Сяріей, У Ааты падае з рук 
пакунак. Цераз плот перавешваюцца цікаўныя твары Міхалінчыка і Яку- 
боўскаа. Цішыня. ў 


Язэп Пушча 


Бязбожны сын 


На песьню радасьць прамяняў 
Ваш чулы брат, бязбожы сын. 
-- Хто ты, поэзія мая, 

На тле зруйнованых сьвятынь? 


Я запалю зарой сьвячу 
І правядзема ноч адны; 
Цябе расцалаваць хачу, 
Дачка старога сатаны! 


У слове смагне вуснаў жар, 
У персях--палкае віно. 
Поэзія, твой сочны лаўр 

Я завіваю у вянок. 


Гатоў цябе я ўсю скусаць,-- 
Шуміць настрояў хмельны шторм. 
Аддайся мне, аддайся ўся-- 
Душой і целам стройных форм. 


Хай косы вецер растрасе, 
Няхай засьвеціць дзень ярчэй! 
Малюся Я тваёй красе, 

Як, можа, аніхто яшчэ.. 


Я зьведаў шмат тваіх уцех, 

Я зьведаў боль пясьнярскіх мук; 
Часамі проста вар'яцеў, 
Сьціскаючы далоні рук. 


Пра гэта знаеш толькі ты 

І белай поўначы зара. 
Перада мной былі лісты 

З балючым росчыркам пяра. 


Сказала ты:--поэт, ня рві! 
Прыклей іх лепей да сьцяны.-- 
Адчуў я пульс твае крыві, 
Дачка старога сатаны! 


Калі, калі ты мне ўліла, 
Што гэтак разьбірае дрож? 
Віецца мой пясьнярскі шлях 
Каля параненых бяроз. 

Па ім не прапаўзе зьмяя 

Пад змрокам зморана-густым. 
З табой, поэзія мая, 

Маліўся я каля руін. 


Радасны дзікун 


Калісь на дзень маліўся трэйчы 
І верыў у цябе, мой богі 
Цяпер-жа больш ужо ня кленчу 
І не цалую раны ног. 


Мастак з граніту крыж твой высек 
І на крыжы сябе расьпяў. 

Гарэлі зоры ў сініх высях, 

Маўчаў натомлены разьбяр. 


Ён сам сабе ніяк ня верыў, 

Ня верыў змораным вачам. 

-- Забойца з гостраю сякерай!-- 
Яму над вухам хтось крычаў. 


Бялеў сярпом над зоркай месяц; 
Мастак рукамі ў неба трос: 

-- Хто хоча радуйся, хто сьмейся, 
Імя расьпятаму Хрыстос!- 


Сьпявалі ветры, беглі людзі, 
Сьмяяўся радасны дзікун. 
Вякі ніколі не асудзяць, 
Настрояў першабытных струн. 


Бялявы сьнег авее скалы, 

Авее вусны хараству. 

Ў садох душы-ж цьвярозай скнары 
Ніколі кветкі ня цьвітуць. 


Заўсёды блёклых лісьцяў колер 
І сонных ветраў супакой. 

Яму заўсёды ў голаў колюць 
Сухія нарасьці сукоў. 

Стаіць на варце веры з доўбняй 
І хоча ў рай усіх сабраць; 

Ня гэтакі поэт бяздомны 

Г ты, далёкі мой сабрат. 


Людзям уцеху мы прынесьлі, 
А самі сумныя да сьлёз. 

Мае бязбожныя вы песьні, 
За вас хай моліцца Хрыстос! 


А я такім і застануся 

Да сьмерці дзён маіх зямных. 
Успомняць, можа, ў Беларусі, 
Калі зазвоняць у званы. 


Крэматоры 


Даўно адшумелі каліны 

Г вербы вясковай тугі... 
Гляджу я на корпусы клінік, 
На сьвет сумятлівы, другі. 


На вокнах апушчаны шторы, 
Завешана крэпам душа. 

Ніколі ня сьвецяць тут зоры,-- 
Няма ім каго уцяшаць. 
Бухгільтэр у змрочнай канторы 
Зьлічае профэсараў труп... 
Хачу я зайсьці ў крэматоры, 
Пабачыць чужую сястру. 


Заўсёды ў ім трупы пылаюць 

І сыплецца попел касьцей. 

Ноч ловіць апалены палец, 
Ноч туліцца з страху да сьцен. 


Сум бровы маўклівыя хмурыць, 
Калі хто праходзіць сюдой. 

Ня труны, а чорныя урны 
Выносяць праз дзьверы гадоў. 


Са мной тут нікога з знаёмых, 
Нікога з сяброў і радні. 

Я ўспомніў пах жытняй саломы, 
Я ўспомніў пражытыя дні. 


Усьміхацца, ці не? 


Як сэрца у песьні лагасьне 

ў холадна стане душы, 

Тады перад месяцам ясным 
Іскрынкі пачну цярусіць. 
Падходзьце хто хоча, лавеце, 
Іх пушча цярусіць, трасе. 


- Вы скажаце,--жудасны вецер 


Салому ірве на страсе! 
г 


Ну, што-ж, хай ірве, хайр.азносіць-- 
У гэтым уцеха яго. 

Вясновыя цёплыя росы 

Заўсёды іскрацца агнём. 


Ня мне перад імі ўсьміхацца, 
Ня мне іх рукамі зьбіраць. 
У беднай поэтавай хаце 

Агні залатыя гараць. 


Лявон Паэгле 
Барана 


Хто адседзіць? 


Вясна глянула таксама і ў турму. Ніколі я ня бачыў нічога больш 
сьветлага і празрыстага за гэты маленькі кавалачак неба ў чорным 
чатырохкутніку кратаў. Ма“ быць толькі дзіцячыя вочы. Але язы не 
маглі ўсьміхацца праз мае краты, тымчасам як кавалачак сіняга неба 
зьяўляўся там усё часьцей і часьцей. 

А за ім зірнула і сонца. Спачатку боязна кідала свае праменьні 
на самы край вакна, але пасьля набіралася ўсё большай і большай 
сьмеласьці. 1 ў такія дні мая камора напаўнялася залатым, радасным 
сьвятлом. Працяснуўшы над галавой рукі, я песьціўся і стаяў пад 
праменьнямі сонца. Я сьмяяўся зусім ціхенька, але на маіх вачох блі- 
іцчэлі сьлёзы. 

Турэмны вартаўнік выпусьціў мяне ў карыдор. Вялікае канцавое 
вакно было адчынена. Праз яго далёка відаць былі фіялкавыя лясы: 
Сьнег вобач чыгункі ўжо растаў. Дзесьці зьвінелі дзіцячыя галасы, 
хоць іх саміх я ня бачыў. Дзесьці граў грамафон. Гэта былі вольныя 
гукі, якія імчаліся праз вакно. Воля, воля, воля!., 

Але да вакпа йсьці забаронена, і ў карыдоры стаяць нельга. 
Я пайшоў у прысенак прыбіральні, што служыў у нас за ўмывальню: 
Тут таксама сьвяціла сонейка праз высокае кратчастае вакно. Калі 
ўзьлезьчі на перавернутае вядро, можна ўбачыць чыгунку, па якой 
імчаўся цягнік. Сэрца неяк шчаміла і моцна білася, ірвучыся за ім 
усьлед. Эх!.. . 

У гэтым прысенку каля вакна стаяў чалавек невялікага росту 
шэры як зямля, з маленькай, чорнай, рэдкай бародкай. Яго жылістая 
шыя была нічым ня прыкрыта, а рот быў разьзяўлены, быццам ён 
чагосьці прагнуў. Стоячы так, ён быў пад сонцам, якое кідала свае 
праменьні на яго аголеную шыю і ў разьзяўлены рот. У руцэ трымаў 
адбіты кавалачак люстэрка, у які амаль што праз кожную хвіліну 
разглядаў сваё горла. 

-- Што ў вае баліць? - запытаў. 

-- Горла!--прашаптаў ён ледзь чутным голасам. 

-- Што з горлам? 

-- Канец. Доктар сказаў - сухоты. Паглядзеце, ці ня ўбачыце 
там чаго. 

Я паглядзеў ягонае горла. Гартань і павялічаныя мігдаліны былі 
пакрыты белай сьлізьзю 

-- Ну, мабыць ня так ужо й страшна? - запытаў ён і паглядзеў 
на мянс з просьбаю ў вачох, быццам ад майго адказу залежала яго 
жыцьцё і сьмерць. “ 

-- Ня ведаю, не спэцыялісты. Мне здаецца, што нічога страішцнага 
яшчэ няма. 

-- Вы думаеце!- гукнуў ён, і вочы яго заблішчэлі. --Я таксама думаю, 
што нічога страшнага няма, а доктар, як той папугай, усё гаворыць: 
»Яшчэ з год засталося жыць, яшчэ толькі адзін год“. Але ў мяне спа- 
кайнейшае сэрца. Каб толькі на сонцы мог бы часьцей пастаяць, тады 
ўсё было-б добра, але нагляднік не дазваляе, гоніць назад у камору. 
Там у нас сонейка няма. Таму я лгу яму, кажу, што жывот баліць, і 
прыходжу сюды часьцей. 

Ён зноў з разьзяўленым ротам прагна шукаў праменьняў сонца. 
У дзьверы высунулася рудая барада наглядніка. 

-- Ругтайс, зараз-жа назад у камору! і вы таксама! Тут вам ня 
мёсца зьбірацца! 

На другі дзень было такое самае сіняе неба, 

Ругтайс зноў стаяў пад праменьнямі сонца ў прысенку прыбі- 
ральні. Дзяжурыў другі нагляднік, які прыхільны быў да мяне. Я па- 
чаў з Ругтайсам доўгую гутарку. 

-- За што сядзіце? 

-- Ва піяніна 

--. Як гэта за піяніна? 

-- Так... Разьбіў аднойчы піяніна, дый піяністу таксама давялося, Каб 
вам было вядома, буду казаць з самага пачатку. Так, але дзе шукаць 
пачатку? Ці ў дзіцячых гульнях, калі рабіў з вярбовай кары сьвісьцё” 
лачкі і сьвістаў як шпак? Ці ў вучнёўскіх гадох, калі з трывогаю ў 
сэрцы слухаў як настаўнік іграў на роялі? Аднойчы нават увабраўся 
ў яго пакой і выцяў па белых цудоўных костачках усімі дзесяцьма 
пальцамі. Ніякае музыкі ня было, але насгаўніх паставіў мяняе ў кут, 
і я горна плакаў. Пасьля я нават прасіў бацьку, каб аддаў мяне ву- 
чыцца граць на роялі. Бацька толькі пасьмяяўся-на такое глупства 
ў яго няма грошай. й 

А мо" пачатак трэба шукаць толькі там- каля Гумбінэна? Вы 
зьдзіўлены? ІЦто я маю агульнага с Гумбінэнам? Маю. Я быў на вайне 
дэлых пяць гадоў 

У Ўсходняй Прусіі. Каля Гумбінэна мы пайшлі ў наступленьне. На- 
лева і направа ад мяне падалі таварышы. Я быў раздражнены, як 
зьвер. Калі ўвайшлі ў мястэчка, яно нібы вымерла. Толькі з аднаго 
адчыненага вакча чуліся гукі роялю. Я ніколі ня мог спакойна ўспры- 
маць гэтых гукаў. Яны заўсёды хвалявалі мяне да глыбіні душы. Але 
на гэты раз яны выклікалі адтуль толькі злосьць і нянавісьць. 

Можа быць, што гэтая нянавісьць захавалася там з таго часу» 
калі настаўнік паставіу мяне ў кут за тое толькі, што я дакрануўся 
да роялю. А мо" яна ўзьнікла раптам з прычыны контрасту, бо я быў 
галодны, змучаны, чорны, з мазалямі на нагах і з прастрэленым пля- 
чом, а адтуль, зьверху, чуліся мэлёдычныя гукі роялю, быццам пічога 
не здарылася. і 

а, 


Не, каб вораг, ды яшчэ й пераможаны, сьмяяўся з нас? 

З некалькімі жаўнерамі падняўся я па прыступках наверх, адкуль 
чулася музыка. У вялікім прыгожым пакоі за роялем сядзеў стары 
мужчына і граў. Мы адцягнулі яго прэч ад струманту, 

Ня кажучы ні слова, ён прыхіліўся да сьцяны і глядзеў на нас 
пустымі вачыма. Толькі пасьля я заўважыў, што ён быў сьляпы. 
Я падбег да роялю. Цяпер ён, даўно жаданы, зноў быў у маіх руках, бо 
ў гэтым мястэчку я быў пераможнік. Са злоснай радасьцю лупцануў 
я па клявішох. Яны павінны былі слухаць свайго ўладара і гучэць, 
гучэць... 

Дарэмна. Яны завылі як раненая жанчына. Загрымелі, загрука- 
талі, як каменьні, што коцяцца з гары, руйнуюць і нішчаць усё на 
сваім шляху. 

Добра, добра! Вы ня хочаце мне аддацца! Дык не чакайце жаласьці! 

-- Хлопцы, выкінем рояль праз вакно!--крыкнуў я. 

-- Пабачыце, што там будзе! 

Маё вар'яцтва ахапіла таксама й маіх таварышаў. 

З крыкам і сьмехам яны штурхалі рояль да вакна. 


Стары нешта мармытаў на нямецкай мове і вадзіў рукамі ўсьцяж 
сьцяны, быццам хочучы нас затрымаць. 

Ніхто на яго не глядзеў. 

Вакно было вялікае, паўкруглае. Выцягнуць праз яго рояль было 
льга. Раз, два, тры, гоп! 

Чорнае бліскучае цела з хвіліну гойдалася ў вакне, а потым па- 
ляцела ўніз з трэцяга паверху. 

Я яскрава пачуў, што зьнізу йшоў ня то стогн, ня то крык. Не- 
чалавечы, без канца жаласьлівы стогн. 

Мы сышлі ўніз па сходах. На вуліцы ляжала куча чорных аблом- 
каў. Белыя клявішы блішчэлі насупроць, як ашчэраныя зубы мерць- 
вяка. Я ня мог глядзець на гэты малюнак. Пабег, уламаўся ў першы 
вінны пограб і напіўся... 

Вы глядзіце на мяне з такім запытаньнем? Ці не за гэты рояль 
я асуджаны? Не, не! Начальнік толькі пасьмяяўся з нашага забойства 
ды сказаў: Малайцы хлопцы!". 


Але пачынаючы з гэтага дню, мой пал да роялю набыў са- 
дыстычны характар. Я хацеў яго зьняважыць, абразіць, зьнішчыць, 
каб адпомсьціць жыцьцю за тое, што сам быў зьняважаны і 
абражаны. Перажыць давялося шмат розных здарэньняў і прыго- 
даў. Стаяў па горла ў балотнай вадзе, гніў у вакопах і ваенных шпі- 
талях, абстрэльваў з кулямёта варожых салдат, што тапіліся ў вадзе: 
яны хацелі абыйсьці нас па рэчцы, але тонкі лёд пад імі прала- 
маўся. О, што гэта быў за малюнак, калі іх твары мільгаталі сярод 

льдзін, а вусны па-чалавецку прасілі ратунку; на гэтыя просьбы ад- 
казваў толькі кулямёт, якому да ўсяго чалавечага ня было ніякае 
справы. 

На другі дзень я атрымаў награду. Вядома, не за ратаваньне тых, 
што тапіліся, як вы можаце падумаць. 

Калі пачалася рэволюцыя, я быў сярод першых -і шукаў буржуй- 
скіх рояляў, рояляў, рояляў, каб іх зьнішчыць. 

О, што гэта была за асалода зьнішчаць тое, што так шалёна 
любіў! Для мяне яны былі далёкімі і таму я помсьціў. Але рэволюцыя 
ня толькі нішчыла. Прагучэў новы магутны кліч- скончыць зьні- 
шчэньне: аднавіць, будаваць, тварыць! Гэтага рабіць я ня мог. Тво- 
рца ўва мне быў загублены. Мне ў рэволюцыйнай краіне больш ня 
было чаго рабіць. Я вярнуўся ў Латвію. 

Думаў пачаць ціхае жыцьцё ў родным куточку, дзе першы раз 
граў на вярбовай дудачцы. Толькі праца й цішыня маглі вылячыць мой 
хворы організм. Падаў заяву на зямлю. Адмовілі. Я ня служыў у ла- 
тыскай арміі'). 

Падаў ружовы ліст”). Адмовілі. У мяне ня было ніякага інвэн- 
тару, і я ня мог самастойна наладзіць сваю гаспадарку. Пачаў прасіць 
пэўныя ўстановы, каб дапамаглі. Але й тут нічога. Бач ім трэба пасьвед- 
чаньне, што за мной ёсьць зямельны надзел. Нарэшце трэ' было 
кінуць надзею на стварэньне самастойнага жыцьця ды пайсьці слу. 
жыць парабкам да аднаго гаспадара. 

Здарылася так, што наняўся да чалавека, з якім калісь разам 
жывёлу пасьвілі, у школу хадзілі і абодва разам прызваны былі на 
вайсковую службу. Тут нашы шляхі разыйшліся. Мяне паслалі ў агонь, 
а ён застаўся ў тылу, бо яго бацька быў багаты селянін і ведаў, каму 
заплаціць за сына. Пасьля ён служыў ва ўсялякіх інтэндантурах і кары- 
стаўся асаблівым посьпехам сярод жонак афіцэрства. Калі ваявалі за 
вызваленьне Латвіі, яму далі чын старэйшага лейтэнанта і залічылі ў 
штаб. Пазьней далі ордэн Лачплесіса 3), хоць таварышы й сьмяяліся, 
што адзіным месцам боек, у якіх ён браў удзел і паказаў асаблівую 
адвагу, гэта былі... жаночыя пакоі. Пасьля дэмобілізацыі ён, як ма” 
лодшы сын у бацькі ды яшчэ і.безьзямельны, атрымаў зямлю ў цэнтры 
маёнтку. Тут мне і давялося яму служыць. У яго было ўсё: жывёла, 
інвэнтар, прыгожая жонка і нарэшце піяніна. У мяне зусім нічога 
ня было. 


1) Хто служыў у латыскай арміі, той атрымліваў зямлю ў першую чаргу. 
(Увага перакл.). 

7) У другую чаргу, па ружовым лісьце, атрымлівалі зямлю безьзямельныя і мала. 
зямельныя. (Увага перакл.). а 

3) Лачплесіс--волат, які фігуруе ў латыскім гэроічным эпосе. Ордэн Лачпле. 
сіса--ганаровы латыскі ордэн, якім нагараджаюць за вялікую заслугу перад бацькаў 
шчынай. (Увага перакл.) 

Аднойчы, стоячы напалову ў сьцюдзёнай вадзе ільняной мачулы, 
я Ў: першы раз пачуў піяніна майго гаспадара. Усё запамятаў, стаяў і 
слухаў. Вільготны холад ішоў праз вопратку ў верх да самай шыі. 
Рукі апусьціліся і моклі ў вадзе. Адчуваньне было такое, як там, на 
вайне, калі цела дубянела ў балотнай вадзе. і я яскрава ўсьвядоміў: 
той, хто там на гары граў, быў мой вораг, з якім трэба змагацца, 
Прастаяў я так з паўгадзіны, пакуль музыка раптам не заціхла. Зусім 
адубянелы вылез з ільняной мачулы. Момант гэты быў для мяне 
цяжкі. З яго пачаліся ў мяне сухоты, І ім скончылася няўдалае шу- 
каньне спакою. Сваёй зьнявагаю да мяне гаспадар толькі павялічваў 
маю нянавісьць. Ён быў лейтэнант, я толькі просты жаўнер, ён улась- 
нік цэнтру маёнтку, я толькі парабак Але ён забыўся, што мой дух 
калечыўся і гартаваўся ў трыццацёх бойках. 


Мая нянавісьць пайшла ня столькі супроць яго, колькі супроць 
яго піяніна. Раз я падкраўся да вакна, каб паглядзець, як яно 
выглядае, Гэта было новае чырванаватае піяніна. Я падумаў, што яно 
падобна да маладой зачырванелай дзяўчыны. Калі нікога ня было ў 
пакоі, і вакно было адчынена, я ўлазіў праз яго, падыходзіў да піяніна, 
з запалам абнімаў яго гладкае халаднаватае цела і плакаў. Эх!.. Яад- 
даў-бы ўсё сваё пражытае і непражытае жыцьцё, каб толькі раз яно 
мне належала, каб плакала і сьмяялася пад маімі пальцамі, каб сьпя- 
вала, званіла і грымела, папаўняючы няўдалае жыцьцё маё. Але гэтага 
ніколі не магло быць! Ніколі, ніколі, ніколі! 


Я выскачыў праз вакно і пабег прэч, быццам хацеў уцячы сам 
ад сябе. Гэтае піяніна я павінен быў зьнішчыць. Зьнішчыць за тое, 
што сам быў няшчасьлівы, што мой гэні мастака быў высьмеяны і 
загублены, што я ня меў нават і гэктара зямлі, а яго пану і валадару 
належаў цэнтр маёнтку. Зьнішчыць за тое, што было прыгожа, мне няпры- 
гожаму не па сваёй віне, 

Гэта я зрабіў аднойчы вечарам, калі граў мой гаспадар. Ня ведаю, 
дзе ён так добра навучыўся граць. І хоць я быў невук, але ўсё-ж-такі 
зразумеў, што граў ён добра. Гэта яшчэ больш павялічыла маю няна- 
вісьць. З сякераю ў руцэ падкраўся я да дзьвярэй залі, адчыніў і ўвай” 
шоў. Гаспадар-не заўважыў і граў далей. 

З паднятаю сякераю стаяў я з ім побач. 

-- Сядзі ціха і не варушыся!--крыкнуў я. 

-- Сьмерць тваёй каханай! 

-- Ты вар'ят! крыкнуў ён і хацеў хапіць мяне за руку. 

Даў яму па галаве, і ён зваліўся на падлогу. Кінуўся на піяніна 
і разьбіў яго, Яно памерла без таго нечалавечаго стогну, як тое там 
у Нямеччыхе, а з ціхім роўным гукам... 


Мяне судзілі за спробу забойства, Я не протэставаў. Бо ня толькі 
спробаваў забіць, але і забіў. Адвакат усё зазначаў, што свой злачынны 


аа 

ўчынак я зрабіў у стане афэкту. Глупства. Я гэта добра перадумаў 
і зрабіў усё пры поўнай сьвядомасьці. Але разам з імя загубіў і сябе. 
Мяне засудзілі на чатыры гады і шэсьць месяцаў. Тры гады ўжоадся- 
дзеў. Яшчэ застаўся год і шэсьць месяцаў. Доктар сказаў, што пра- 
жыву я ня больш за год. Хто тады на маім месцы адседзіць тыя 
шэсьць месяцаў, каб норма права была выканана? Скажэце, хто 
адседзіць? 

Ён замоўк, пачаў кашляць, а потым доўга разглядаў у кавалку 
люстэрка сваё горла. 

Пераклаў з латыскае мовы Я. Доўгі. 


Т. Кляшторны 


Маці 


Гарбаты цень старэнькай на сьцяне 
Нібы вартуе дарагую памяць. 

Бяз думак хочацца ёй так аледзянець 
Альбо наўзрыд прыдушана заплакаць. 


Палохае і вабіць кожны шум, 

І нават выраз чорнае паліцы. 

Малітвай хочацца ёй прымірыць душу,-- 
Ды надаела зрэшты і маліцца. 


Маўчыць глухое неба, як труна, 
А на зямлі?.. 

Зямлі няма спакою... 

Вакол, вакол, здаецца ёй, мана 
Аледзянела чорнаю расою. 


За вокнамі трывожна на мурог 
Губляла лісьце горкая асіна... 
Сягоньня ,белыя" у маці на вачох 
Забілі дарагога сына. 


-- О, сын мой, сын мой! 

За чые грахі 

Нас дамавіна сёньня разлучыла? 
О, я запомніла яго шляхі, 

О, я заўважыла яго злачынцу!.. 


Перачакаўшы сьветлую зару, 

Як будуць туманы на сонцы грэцца, 
Яму сама я грудзі разарву, 
Вужачае дастану сэрца. 


Блудзілі здані ў цемені начной, 
Дрыжэла лісьце, падала бясьсільна... 
і... 

Раптам стук у сенцах... перад ёй 
Паранены злачынца на насілках. 


Халодны момант... 

Потым крык душы, 

О, крык трагічны матчынага жалю 
Нямыя сьцены хаты аглушыў, 

І аглушыў азмрочаныя далі... 

А праз гадзіну да яго павек 
Яна краналася упоцем: 

-- Г ты-ж, сынок, таксама чалавек, 
І ты-ж ня вырас на балоце. 


Я-ж не артысты 


Я-ж не артысты... Я поэт... 
Ды я й ня браў такое ролі... 
На вочы дымныя твае 

не прамяняю рытму волі. 


З тваіх вачэй глядзіцца боль, 
і кволасьць восенскае далі... 
Яны укралі мой спакой,-- 
Душу і сэрца абакралі. 


А можа сам, а можа сам 
Не зачыніў вакна сьвятліцы... 
“У кожнай шчыліне аса... 
Душа няўмела бараніцца. 


Хоць не бяда... Заўсёды тлум 
Мінае, чэзьне і праходзіць... 
Нашто ты молішся Хрысту,- 
Нашто кранаеш пыл стагодзьдзяў? 


Там толькі холад, толькі дым, 

Ды попел скрышаных скрыжаляй... 
Нашто кранаць магільны грым 

У тым архіве пахавальным?! 


Я адчыню табе душу, 

У ёй ты знойдзеш фарбы веку,-- 
Азёрны шум, жыцьцёвы шум, 
Любоў і праўду чалавека. 


Ты з рук маіх ад поўных чар, 
Дзе многа праўды, сонца многа, 
Адпі хоць мудрасьці жыцьця, 

А пакахай сабе другога. 


Заўсёды мусіць быць у нас 
Запал пагоджаны з развагай... 
Людзкая рэўнасьць--ёсьць паказ 
Бясьсільля, нізкасьці, зьнявагі. 


Рэўнуюць там, дзе любяць »я“, 
І там, дзе людзкасьці бракуе... 


Т. К ЛЯ Ш Т О Р Н Ы 


Да здані, прозьвішча, імя 

Я не рэўную, не рэўную... 

А вось да холаду крыжоў, 

Да пустаты глыбінь надхмарных 
Я рэўнаваць цябе гатоў, 

Як Дэмон колісьці Тамару... 


Ты часта ходзіш да імшы, 

А я, стрымаўшы боль рыданьня, 
Гляджу на труп тваёй душы 

У тым архіве пахавальным. 


І здэцца там, дзе пустата 
Вартуе воцат і бальзамы, 
Трымціць труна твайго Хрыста 
З плябейскім болем і сьлязамі. 


Пусьці на лес магільны сум, 
Тужыць і плакаць сёньня годзе!.. 

Г не маліся ты Хрысту,-- 

Навошта кратаць пыл стагодзьдзяў?! 


Я адчыню табе душу, 

У ёй ты знойдзеш рытмы веку, 
Там служыць творчую імшу 
Любоў і праўда чалавека. 


Ты з рук маіх ад поўных чар, 
Дзе многа праўды, сонца многа, 
Адпі хоць мудрасьці жыцьця, 

А пакахай сабе другога. 


Менск 3/УШ---29 г. 


А. Мрый 


Запіскі Самсона Самасуя 
Скрутак друіз!) 


І. Жыў чалавек, жыве яго вантроба! 


Папярэдняя інтрыганская фаза разьвіцьця, у якую ўступіў я, дзя- 
куючы напружанай барацьбе з бузацёрам і сьвістулянтам Лінам, вель- 
мі моцна грукнула мне ў галаву і наскрозь пракалола ўсю маю істоту. 
Тая склочная культура, якую разьвёў вакол мяне Лін, вельмі зьнясі- 
ліла мяне. Я хацеў ужо адбой біць. Хацеў кінуць, рынуць усё ды 
асесьці на бацькавай гаспадарцы. 

Але раптам, нечакана для мяне, тэмп шалёнай барацьбы з Лінам 
значна зьнізіўся, і падзеі наяўна пайшлі ў мой бок. 

Цяпер, калі я пішу гэты другі скрутак сваіх запісак, мая позыцыя 
больш-менш умацавалася. Зразумела, і цяпер небасхіл майго грама- 
дзка-вытворчага жыцьця яшчэ ня зусім бяз хмарк. Небясьпека яшчэ за- 
сталася. Той антысамасуйны блёк, які стварыў Лін, час ад часу дае 
сябе адчуваць. Гэта прымушае мяне рабіць неверагодна ўдалыя манэў- 
ры і сваячасова разрываць павуціньне варожых мне пэрсонажаў і ор- 
ганізасый. , 

За мінулы пэрыод свае дзейнасьці я дабіўся значных дасягнень- 
няў. Цяпер я досыць прыкметны працаўнік акруговага маштабу. Я ўжо 
ня жыву пад знакам вадалея. Жыцьцё маё цяпер організацыйна афор- 
мавалася. У мяне добрая кватэра з цэнтральным ацяпленьнем, элек- 
трычнасьць, мармуровая купель з дожджыкам, добры сад, а ў ім пыш- 
ныя кветкі, якія разносяць дуротны пах і напаўняюць увесь організм 
салодкімі, бязьмежнымі марамі. Я вельмі ўпадабаў сваё цяперашняе 
жыцьцё і гляджунаяго з, псыхалюбаваньнем“.Праўда.нялёгка далося гэта! 

Я праявіў максымальнае напружаньне сіл і шмат творчай энэргіі 
сконцэнтраваў, каб узьняцца на гэту вышэйшую стадыю ў разьвіцьці 
грамадзкага жыцьця. У далейшым мне трэба будзе адпаведным чынам 
зафіксаваць гэты свой соцыяльны і матар'яльны стан і дабіцца далей- 
шых посьпехаў. 

Пэўная доза асьцярогі, якую набыў я за пройдзены адрэзак часу, 
ёсьць парукай, што тыя цяжкасьці, якія сустрэнуцца на маім шляху, 
будуць мною пераможаны. Яны не ліквідуюць майго грамадзкага .я“. 

Часта прыходзіць мне ў галаву прыказка Торбы: 

-- Жыў чалавек, жыве яго вантроба! 

Цалкам далучаючыся да гэтых слоў, я досыць оптымістычна гля- 
джу на далейшае разьвіцьцё падзей. 


1) Гл. «Узвышша“ Х З, 4. 1929 г. 


З, , Узвышша" ЛЁ б. 

Я добра ведаю, што кашаль бяз колік нікуды ня варты (Торба), 
і што трэба выпіць да самага доньня кэліх гарчышнага жыцьця, толь- 
кі пры гэтай умозе зразумееш і адчуеш слодыч існаваньня наогул. 


Вось прадпасылкі майго оптымізму. Нядаўна мяне конфідэнцый- 
на інформавалі ў цэнтры: 

-- З восені мы маем намер перакінуць цябе сюды на вельмі ад- 
казную працу. Згодзен? 

Мяне гэта вельмі ўсхвалявала і выклікала нястрыманае мораль- 
нае здавальненьне. Гэта прапанова найлепшы сьведка маіх шматлікіх 
дасягненьняў. І я даў генэральную згоду на перакідку. 

Сьпяшу падкрэсьліць: у нашым жыцьці няма яшчэ выстарчаючай 
плянавасьці. Іі мне немэтазгодна браць прыклад з таго цыгана, які 
круціў сонцам, альбо праяўляць нездаровае імкненьне скусьці цецяру- 
ка, калі яшчэ не злавіў яго. А таму я да часу маўчу і не праяўляю 
публічна свае здаровае ў прынцыпе экспансіі. 

Замест разважаньняў аб далейшых хвалюючых пэрспэктывах я 
лепш занатую падзеі, якія адбыліся ў Шапялёўцы пасьля той ганебнай 
баталіі з Лінам, што ацьвярэзіла мяне і пераканала ў неабходнасьці 
мэтавай цьвёрдай устаноўкі і плянавага прынцыпу ў маёй далейшай 
чыннасьці. Занатаваць падзеі насьпела неабходнасьць Бо, калі іх раз- 
глядаць у цэнтральным аспэкце, дык, магчыма, яны і ня маюць пер- 
шараднага значэньня, але для мястэчка Шапялёўкі і раёну іх значэнь- 
не можна параўнаць з гэолёгічным пераваротам. 

А для мяне пройдзены этап мае выключную гістарычную ціка- 
васьць. Разгортваючы ў сваёй галаве ход мінулага жыцьця ва ўсіх 
дробязях фактычных абставін, я бачу: 

-- Ня малую ролю ў культурнай рэволюцыі, што адбывалася ў 
Шапялёўцы і мела ўдарна-кампанейскі характар, адыграла і мая пэр- 
сона. Справу, якую гістарычны лёс усклаў на мае плечы, я выконваў 
так добра, як п'яўка кроў сьсе! 

(З разьвітальнай прамовы, словы Мамона). 

Кароткая заўвага. Тры чалавекі ў Шапялёўцы зрабілі ўплыў на 
маю фразэолёгію і дапамаглі формаваньню маіх мастацкіх пачуцьцяў. 

Гэта трыяда: судзьдзя Торба, загадчык нардому пясьняр Гарачы 
(Пушкінзон) і настаўнік Мамон. І 

Што датычыцца першага, дык у самым пачатку мінулага лета я 
ў садзіку каля сваей кватэры (дзе і Крэйна жыла!) знайшоў няхоцьцю 
кінуты блёкнот Торбы. Там былі запісаны яго штодзённыя прыказкі з 
прычыны розных актуальных здарэньняў. Гэта быў скарб для мяне. 
Я тады некалькі разоў перачытваў гэты помнік эпохі. Пасьля з-за гэта- 
га блёкноту, дзякуючы маёй нявытрыманасьці (язык--мой ворагі), уво- 
сень была праведзена ўдарная кампанія. Быў наладжан паказальны 
грамадзка-таварыскі суд над Торбай. Аб гэтым у запісках я мімахо- 
дам скажу. Цяпер хачу падкрэсьліць адно: 

-- НЯ гледзячы на тое, што на судзе я фігураваў у якасьці про. 
курора і паводле дадзеных мне вышэй стаячай організацыяй дырэктыў 
сурова выкрываў антыграмадзкія погляды і думкі Торбы (--Як сабака 
віляў у чаўне!--гаварыў мне пасьля Торба, які ня вельмі злаваўся на 
мяне) і разышоўся з былым прыяцелем ва ўсіх напрамках, але тор- 
баў блёкнот я ціхаматна перапісаў сабе на ўспамін і часта пад нос 
мармочу сабе няўміручыя прыказкі Торбы. Часта густа яны для мяне, 
як рэлігійны опіюм для народа, як валер'янавыя кроплі для нэрвова- 
стомленых, замардаваных людзей. Магутная моц слова! 


Пра песьняра Гарачага скажу: яго шалёная фантазія, прызнаюся, 
троху скіўнула і мяне з розуму. Яго поэмы, вытрыманыя ў стылю рэ. 
волюцыйнага трубадурства, зьяўляюцца яскравым доказам, як вырасла 
за гэты час наша поэзія, як вырасьлі масы, якія культурныя турботы 


апаланілі іх думкі ў наш час. Я паддаўся ўплыву яго поэзіі, як чулы 
баромэтр. 


Пра Мамона будзе ў далейшым сказана. 
А цяпер, пасьля пададзеных заўваг, я пераходжу да справы. 


Шпарчэй скачы, маё пяро, і, нічога не хаваючы, чорным насень- 
нем зафіксуй мінулае! 


І. Выраўнаць лінію! 


У, 


Аднойчы, калі цьвілі ліпы, і ў паветры духотна п'яным і гарачым 
плылі струмені ліпнёвага паху і квітнеючых сенажацяў, я стаяў на 
мосьце і глядзеў, як паціху бегла вада невялічкай рачулкі. Мост быў 
пад горкаю, каля могілак за мястэчкам. Лог ля рэчкі бялеў увесь ра- 
монамі. 

Цяжка было на сэрцы. Газэтная кампанія, узьнятая супроць мяне 
Лінам, выклікала вультра-фіёлетавы настрой. Я глядзеў на белыя, 
бязьвінныя рамоны і думаў: 


Ой, рамон-зельле, рамон-зельле кудравае! 
Скажы мне, рамон-зельле, 

Айдзе мая доля ліхая 

Бітым шляхам валачэцца? 


Ніякага выразнага адказу ад расьліны я не атрымаў. Ды й што 
мне параіла-б няіцчасная кветка, якая сама, мусіць, дум'ла, як праз 
2 ці З дні гострае джгала касы дзікунскі насьмяецца з прыгажосьці 
прыроды ў імя харчова-утылітарных запатрабаваньняў? 

Доўга думаў я над рэчкаю (да рэволюцыі яе звалі Сіняй рэчкай), 
а калі дамоў ішоў, у галаве маёй быў цьвёрда здуманы і добра скан- 
струяваны плян. Як відаць, мяне ня так лёгка зламаць. Жыцьцё ў мя- 
не пырскае з усіх каморак організму. Як відаць, бліскучае, гарачае 
сонца, сіняе, бясхмарнае неба і лёгкі, лагодны ветрык супольна апра- 
цавалі маю думку ў пажаданым напрамку і стварылі мой плян. Ад пэ- 
сымізму ня было і сьледу. 

Зьмест пляну: пэзз З ці 5 дзён я офіцыйна падаю заяву аб вы- 
значэньні мне месячнага тэрміну для адпачынку. Дамоў да бацькі не 
паеду. Адпачынак правяду тут, у Шапялёўцы! 

Кожны мае рацыю прызнаць гэты плян дзівацкім. Але, калі лё- 
гічна да канца прадумаць усю мясцовую сітуацыю і разгледзець яе 
пад кутом барацьбы за вытрыманую лінію, дык больш разумнай па. 
становы нельга вынесьці. 

Я прызнаю, што ў першы пэрыод свае шапялёўскае чыннасьці 
з майго боку шмат было зроблена політычна няверных крокаў. Неаб- 
ходна хутчэй выраўнаць лінію і зноў заваяваць страчаны аўторытэт. 
Вось асноўны стымул, які рухаў мною, каб застацца ў ІЦапялёўцы! 
З другога боку, усе зробленыя раней памылкі выплывалі з таго, што я 
ня ведаў усіх умоў працы і на новай пасадзе зьявіўся, як Піліп з ка- 
напель. Праўда, Торба раіць: 

-- Трэба ўсюды торкацца, як Піліп з канапель! У гэтым сэкрэт 
перамогі ў жыцьці! 

Але, на мой погляд, жыцьцё поўнасцью яшчэ не падкрэсьліла 
правільнасьць прыведзенай думкі. Мамон цалкам падтрымаў мяне: 

-- Табе, Самсон, патрэбна дэтальна пазнаёміцца з чатырма фор- 
мамі савецкай працы наогул: з організацыйнай працай, вытворчай працай, 
тарыфна экономічнай і культпрацай. У процэсе штодзённай працы ня 
легка гэтага дасягнуць. Заўсёды ў цябе ёсьць бягучая праца, якую 
нельга ні прадбачыць, ні акрэсьліць, ні падлічыць! 

Я сказаў: 

--. Мне трэба, дружа Мамоша, супакойна праверыць і тэорэтычна 
ўдасканаліць асноўныя ўстаноўкі працы .. 


-- А для гэтага трэба, як ты сказаў раней, тэрмінова ўзяцца за 
індывідуальнае вывучэньне кожнага шапялёўскага працаўніка ў мэтах 
належнай організацыі раённай культпрацы і плянавага ахопу ёю роз. 
ных пластоў насяленьня!--пасьпяшыў сказаць Мамон. 

-- Так, так! Толькі тут, наглядаючы, як трэці элемэнт, жыцьцё 
розных савецкіх устаноў, я адшукаю цэлы шэраг новых форм, рычагоў 
і мэтодаў карыснай і грамадзкай працы наогул. Цяпер я добра бачу, 
што мы ў сваёй культпрацы часта ўжывалі нясучасныя мэтоды, і гэта 
выклікала такое непажаданае абвастрэньне суадносін!... 

Праз 5 дзён я свой плян поўнасьцю правёў у жыцьцё. Мне далі 
месячны адпачынак. Адначасна з гэтым навальнічнае паветра, якае 
згусьцілася над маёю галавою, нібы само сабой разрэдзілася. Неяк рап- 
там усё ўлагодзілася. 

Я зрабіў яшчэ адзін крок, які зьявіўся пераломным момантам. 
Я падаў заяву ў райком аб сваім шчырым жаданьні працаваць у шэ: 
рагах партыі. Сэкратар райкому т. Андросаў зьдзіўлена зірнуў на 
мяне: : 

-- Гэта справа добрая, і, праўду кажучы, загадчык культаддзелу 
павінен быць партыйным. Толькі не чакаў я.. Ня вытрыманы ты пра- 
цаўнік. Часам такой лухты наробіш, што партыйцу ніякім чынам нель- 
га дараваць... 

-- Я выраўнаю сваю лінію... Я хачу быць задавеленым вашым 
кіраўніцтвам на ўсе 100 проц!--сказаў я. : 

-- Добра; добра! Пабачым. Трэба, каб два комуністыя са 
стажам далі заручку... ў 

Сэкратар правёў са мною доўгую гутарку, падрабязна дапытва- 
ючы маё крэда і маю куррыкулю віту. На ўсе пытаньні я даў падры- 
хтаваныя адказы. Пытаньне ўскладнялася толькі тым, дзе я знайду 
вытрыманых доўгалетніх комуністых, якія ведалі-б мяне з добрага боку. 
Усе-ж думаюць: я--паветраны чалавек,“за мяне цяжка ручаць. Пасьля 
доўгіх шуканьняў у памяці я напісаў ліст комбату т. Арахвейчыку, з 
якім мы калісьці здалі белым 4 кулямёты, а самі ледзь-ледзь улалэхалі. 
У той час як я, такі ён з вялікай асьцярогай ваявалі за соцыялі- 
стычную бацькаўшчыну і з наківу разумелі адзін аднаго! 

А цяпер як?.. Кажуць--Арахвейчык зусім зьмяніўся. 

Так яно і ёсьць! Праз тры дні прышоў ад яго ліст, які для мяне 
быў уважыстай моральнай даўбнёй... 

.. Тое, што ты надумаў, лічу найвялікшым сусьветным глупствам. 
Партыя--ня дзеўка, якую можна спакушаць бяскарна. Зарубі сабе гэ- 
та на тваім кірпатым носе!.. Які ты будзеш комуністы? Толькі сьмя- 
шыць людзей будзеш! Кажучы фігуральна, цябе трэба каленам пад 
мяккія часткі штурхаць да соцыялізму!.. Ты, бачу, зусім не зьмяніўся 
і добраму не навучыўся. А трэба, трэба! Бо ў людзей дурні здыхаюць, 
а ў нас як з вады вылязаюць!.. 

Гэты “бразьлівы ліст на 100 проц. атруціў мне два дні. Зноў у 
галаве заварушыліся здрадныя думкі. Зноў паўстала пэрспэктыва 
завярнуць аглоблі фортуны на бацькавы гоні! 

Два дні поўнай дэморалізацыі! Трэба было на што-небудзь адва- 
жыцца! 

На трэці дзень я схапіў ліст здрадніка Арахвейчыка, перачытаў 
317, разы і ў мэтлахі разьнёс яго! Тады адразу лягчэй зрабілася ўну- 
тры, быццам ліманаду выпіў. Нават засьмяяўся і вышаў на вуліцу. 
Я накіраваўся ў райком, каб узяць назад сваю заяву і сказаць: 

-- Т. Андросаў, я лічу сябе мала каштоўным элемэнтам у шэ- 
рагах партыі і не стаю на вышыні комуністычнай сьвядомасьці! 

На вуліцы я пачуў вельмі цікавую размову дзьвюх дзяўчынак, 
ішоўшых сьпераду за мяне. Адна з іх была з чырвоным гальштукам, 
чысьценька апранута і гаварыла другой, у старэнькай, заношанай 
вопратцы: 

-- Ведаеш, Гэнька, я з табой больш дружыць ня буду! Ты бес- 
партыйная, а я партыйная... 

-- Ай, Ліда, не кажы так, а то я заплачу... 

2- Цяпер мне можна толькі з партыйкамі гуляць, а калі буду з 
табой, дык магу залезьці ў балота і абрасьці мяшчанствам!.. 


Другая дзяўчынка сумна павесіла галоўку... 
Размова дзяўчынак падкрэсьліла маю думку: 


2. Займаючы такую адказную пасаду, як мая, трэба быць пар- 
тыйным. Няёмка быць беспартыйным! 

Г я прыняў цьвёрдую пастанову: 

-- Няхай Лін укусіць сябе за вуха, а я буду ў партыі. Тады ён 
загаворыць са мною іншым тонам, будзе поўзаць, лісьліва глядзець у 
мае суворыя вочы, будзе лавіць на ляту кожнае маё слова! Тады і 
рыбачка Крэйна зьменіць свае халодныя адносіны да мяне. Я буду ў 
яе вачох разумным, прыгожым і цікавым! Лін ня будзе больш пагра- 
жаць мне: я цябе ў таганрог скручу за сьмерць сваёй Мілэдзькі. Гія 
ён мяне, я скручу яго! Тады рафінадная пыса ня будзе ўжо ўсім і 
кожнаму даводзіць, што я бытавая зьява, што ў кожным раёне БССР 
ёсьць свой Самасуй. 

З таго дню я цьвёрда пачаў дамагацца партыйнай кандыдатуры, 
акуратна хадзіў на партыйныя сходы і праявіў вялікую актыўнасьць. 
На сходах я заўсёды трымаў блёкнот у руках і пасьля кожнага 
дакладу вусна задаваў вялікую колькасьць пытаньняў. Хутка я плачаў 
адчуваць, што мая вага расьце, і трэба толькі замацаваць спрыяючы 
стан рэчаў. 

У гэты час т. Сом паехаў на курорт, на Каўказ. Я блізка пазна- 
ёміўся з Соміхай. Кожны дзень я знаходзіў прычэпку, каб зайсьці да 
яе і пасядзець вечаром на ганку пад цянёвымі ліпамі. 

Добрая яна жанчына, сакаўная! Гладка разабраныя на два фронты 
чарнявыя валасы, заўсёды чырвоная хустачка на галаве, як масьліны 
вочы, доўгія павекі, падатны на грубыя ласкі мясёны рот і ўся ў 
гарачых м'язах постаць здаровай вясковай жанчыны пад 30 год! 
Э-хо-хо! як кажа Торба. Уся кроў мая хадуном хадзіла кожны раз, 
калі яна ціснула маю руку і ўсьміхаючыся расчыняла поўны рот 
белых пэрлямутраў. 

Мяне цягнула да яе дзікае мужчынскае пачуцьцё, спрадвечны 
стымул працягу племя людзкога. Зусім ня тое з Крэйнай. Ня толькі 
зьвярыны інстынкт быў падставай майго закаханьня ў дзяўчыну, але і 
нейкі зусім ценкі матар'яльна магнэс. Хацелася схапіць яе, як 
пісклёнка, абшчапіць яе галаву і гладзіць, гладзіць, надрыўна стогнучы 
ад ласкі. Але аб гэтым я ўжо пісаў... 

У Соміхі я сустрэўся з жонкай Ліна. Яна ў маёй асобе знайшла 
хаўрусьніка супроць лінаўскага здрадніцтва. 

Лініха часта гаварыла (як мы былі адны) пра свайго распуснага 
мужыка, пра Крэйну, якую клялася зжыць са сьвету. Я ва ўсіх галі- 
нах інформацыі спачуваў ёй. 

Паводле слоў Надзеі, жонкі Ліна, апошні зусім выскрабся з 
сямейнага кола, пасьля заняткаў некуды зьнікаў і варочаўся толькі 
тады дамоў, як разьвідняла. Адзін раз Надзея, усхваляваная, паведа- 
міла мяне: 

-- Гэта праклятая Крэйна галаву яму скруціла. Але і я пастаяла 
за сябе, за дзяцей! Як сустрэла іх разам на вуліцы (падсьцярагла 
такі), адразу трах яму поўху з аднаго боку, з другога, а яе за косы, 
за косы, ды аб землю! Шкада толькі, што ня ў дзень было... 

Гэты інцыдэнт лёг непраходнаю сьцяною між рыбай і яго жон- 
кай. Лін узяў 2-тыднёвы адпачынак і паехаў быццам на сваю баць- 
каўшчыну. 

Толькі ўсе ўпарта гаварылі: 

-- Кінуў Лін і жонку, і Шапялёўку! - 

Хутка гэта спраўдзілася. Адзін раз сядзелі мы на ганку ў Соміхі. 
На імя Надзеі прышла тэлеграма. Бедная жанчына ўзьняла ўгару рукі 
і застагнала, прадчуваючы гора. Лін тэлеграфаваў у мэтах згусьціць 
фарбы: 

-- Супольнае жыцьцё немагчыма. Страшэнны галоўны боль 
валіць мяне з ног. Дахтары кажуць: яшчэ тыдзень сямейнага жыцьця-- 
і я скончу ўсе разьлікі агрэсыўным паралюшам. Ня шукай мяне, дай 
супакой. 

Надзея страціла прытомнасьць, дачытаўшы да канца гэтыя глы- 
бока здрадніцкія словы, а я, як толькі жанчына зноў атрымала здоль- 
насьць хоць на 90 проц. чуць і разважаць, пачаў суцяшаць: 

-- Дарагая! Менш сьлёз і стогнаў сэрца! Ня вы адна! Цяпер 
мужчынскае зладзейства бязьмежна, і адзіны сродак ёсьць для абясшко- 
джваньня распусьнікаў--гэта суд. Скарыстайце яго на ўсе 100 проц! 
Цяпер, т. Надзея, ня верце мужчыне, хоць ён клянецца, хоць ком 
зямлі глынець з яйцо, як перасьцерагае ўсіх жанчын пясьняр Гарачы 
ў сваёй поэме ,Кроў і зялеза“. Праўда, скажу вам, т. Надзея, што 
поэма гэта цяпер ужо не актуальна. Яна напісана з эпохі, калі, 
як вам добра вядома, за фунт шчавелю плацілі мільён. Цяпер для 
нас гэта--ужо пройдзены шлях!.. 

Так супакойваў я разбураныя сыстэматычнай здрадай Ліна 
нэрвы няшчаснай жанчыны, ахвяры мужчынскага зьвераломства! 

На мястэчку толькі Торба паспрабаваў ,зразумець" Ліна і аба- 
раніць прынцыпы вольнага каханьня: 

-- Лін? Кожны з нас--лін. Кожнаму з нас перажванае ня смашна! 


А ў мяне лядашна было на сэрцы. Крэйна не пакідала мае галавы 
і моцна там засела. Часта я думаў: 

-- Якая мне справа да таго, што Крэйну празмусьціў Лін і выпіў 
да дна кэліх дзявоцтва? Няўжо сьвет клінам сышоў, я на Крэйне? Што 
яна мне? Яна сваю полавую волю аддала Ліну, гэтай одыёзнай рыбе? 
Што тут дзіўнага? Адзін любіў, другі кахаў, а трэці ўзяў! так кажа 

Торба і мае рацыю. Каб Лін не закахаўся ў дзяўчыну, магчыма, ніхто 
і ня прыкмеціў бы, што Крэйна--краля, якіх няма ў адміністратыўных 
і этнографічных межах БССР. 

Торба формуляваў мае захапленьне Крэйнай: 

-- Таму яна табе да ўпадобы, што Лін увіхаецца за ёю. У людзей 
так і бывае: тая карова малошна, якую воўк зьесьць! 

Такімі доўгімі разважаньнямі спрабаваў я сябе, спрабавалі і 
людзі мяне адцягнуць ад Крэйны. Але гэта спроба не дала каштоўных 
вынікаў. Сэрца, як і раней, моцна грукацела пры думцы аб Крэйне. 

Крэйна цяпер сумавала і, як зьнік Лін, нібы маскавалася ў 
пацыфізм. Нават са мною гаварыла некалькі дзесяткаў слоў у дзень і 
нічога не варушыла з мінулага. У працы яе сэрца падышоў нейкі 
пераломны момант. Міжвольны адыход Ліна (і магчымыя новыя зла- 
дзейскія залёты на новым месцы!) зрабіў на яе моцны ўплыў. Яна ні 
на кога не зьвяртала ўвагі, і прышоўшы пасьля заняткаў, ухапіўшы 
якой-небудзь ежы, альбо адна альбо з Зізем ішла на Лютнянскі 
шлях. А я з узрушаным мэханізмам сэрца, троху счакаўшы, усьлед за 
ёю ішоў за мястэчка, там каля могілак садзіўся над ровам, як анёл 
сьмерці, і пільна сачыў за хадой Крэйны. Я глядзеў у чыстае, дага- 
раючае фарбамі поле, хацеў бачыць, ці шуміць дуброва зялёная 
лютнянская, ці зырчэіць дарога шырокая шапялёўская, ці ідзе, дробна 
ступае Крэйна, радасьць мая недасяжная. 

Позна вяртаўся я дамоў. У цемені вечару ўжо цяжка было 
распазнаць прадметы. асабліва кіруючыся маім дрэнным зрокам. і я 
часта гакаўся ілбом аб бярозы, асіны і дубы на могілках. Я наляпляў 
сабе значных памераў гузы, суцяшаючы сябе толькі адным: 

-- Не радзімае- сойдзе! 

Часта боль ад гэтых прыгод быў непераносным, і сьлёзы мае 
былі, як боб неўмалотны. Так пакутваў яза Крэйну. 

А тым часам жыцьцё ішло сваёю ступою. У гэты пэрыод я яшчэ 
больш сышоўся з Мамонам, і нам абодвым канчаткова абрысаваліся 
асноўныя прынцыпы культурнай рэволюцыі ў раёне. Гэта проблема 
запаланіла нас. І мы падрабязна абмеркавалі спосабы выкананьня 
трох лёзунгаў нашага часу: 

-- Навуку ў масы! Мастацтва ў масы! Хараство ў масы! 


Ш. Сонечная кампанія 


Цяпер, халодным розумам аналізуючы мінулае, я конкрэтна бачу, 
што я з Мамонам шмат памылак рабілі і часам зрывалі правільную 
ўстаноўку на заваёву шырокіх мас. Але ў той час Мамон так краса- 
моўна, пераконваюча гаварыў, такія рэзоны за няўхільнае пашырэньне 
нашых ідэй прыводзіў, што толькі чалавек, пазбаўлены мінімальнай 
порцыі развагі і консолідацыі крытычнай думкі, ня прызнаў бы ідзі: 
мэтоды іх аформленьня адпавядаючымі моманту. 

Пэрспэктыўны малюнак нашай далейшай культпрацы быў такім 
захапляючым, што я хутчэй хацеў праявіць гэроізм і зьвярнуць на 
гэта ўвагу Крэйны. 

Пасьля доўгага начнога абгаварэньня з Мамонвам усіх дэталяў 
культпаходу ў Шапялёўцы і ўзгадненьня асноўных прынцыпаў кампа- 
ніі ў адпаведных органах (профбюро, райком, інш.) мы канчаткова 
вызначылі сабе програму чыннасьці. Канечная мэта--прасунуць куль- 
туру ў масы. Для пасьпяховага правядзеньня гэтага лёзунгу ў жыцьцё 
Мамон лічыў неабходным спачатку даць фізкультуру масам. Яго 
формулёўка: 

-- Мы павінны спачатку быць здаровымі, а пасьля будзем мець 
права быць разумнымі. 

Я спрачаўся з ім: 

-- Спачатку трэба кінуць навуку ў масы, бо народ пакутуе ад 
слабага разьвіцьця мазгавых паўкуляў! 

Мамон пераканаў мяне ў правільнасьці свайго погляду, і мы 
першым этапам фізкультурнага выхаваньня мас намецілі організацыю 
солярыя каля Сіняй рэчкі. 

На другі дзень мы правялі мобілізацыю грамадзкай думкі наконт 
неабходнасьці правесьці гэта культурнае мерапрыемства ў парадку 
ўдарнасьці. Комсамольцу Дусіку, як самаму актыўнаму элемэнту ва 
ўсіх галінах працы моладзі, мы сказалі: 

-- Наш заклік да сонца, вады і паветра павінен быць здабыткам 
усяе комсамольскае і беспартыйнае моладзі, усіх працоўных індывідаў! 

Дусік праявіў ініцыятыву і з быстрынёй маланкі склікаў сход 
комсамольцаў і пераросткаў-піонэраў. На сходзе ён інформаваў: 

-- Мы доўга шукалі такой формы масавай грамадзкай працы, 
якая давала-б карысьць, здароўе і была для нас цікавай, Цяпер гэта 
форма знойдзена. Перад намі сонца, паветра, вада, а мы иня ўзялі іх 
на рэмус, не прыцягнулі да адказнасьці. Няхай яны працуюць нам, як 
мы працавалі панам! 

Мамон у сваім слове намаляваў бязьмежна шырокую пэрспэктыву 
аздараўленьня шапялёўскіх мас. 

Крэйна таксама была на сходзе і ў піку мне крытыкавала 
наш плян. 

Моладзь аднадушна ўхваліла нашы тэзісы і пасьля сходу вечарам 
правяла пампозную факельную праходку з лёзунгамі за сонечную 
кампанію. 

Такім чынам, мы ў парадку дэмонстрацыі пачалі ўцягваць у кам- 
панію насяленьне. Кампанія ў самым пачатку дала ўжо добрыя вынікі. 
Мамон радасна гаварыў мне: 

-- Бачыш, нам толькі адзін дзень прышлося ўжываць кампаней- 
скія мэтоды вярбоўкі прыхільнікаў сонца, паветра і вады! Далей усё, 
як памаслу, пойдзе! 

На другі дзень, як толькі мы з Мамонам а 9 гадзіне прышлі да 
рэчкі і абралі мясьціну, каб распрануцца (цяпер гэта месца зрабілася 
вурочышчам, усе яго завуць пожняй Самасуя), мы ўбачылі, што з 
усіх бакоў мястэчка з песьнямі і бяз іх да рэчкі накіроўваецца моладзь. 
Праз мінімальна кароткі тэрмін усе пожні каля рэчкі былі, як макам, 
засеяны стрыкатымі групамі моладзі, а паветра гусса напоўнілася іх 
тлумлівымі галасамі. 

Надвор'е цэлы тыдзень было сонечнае, на небе ні хмаркі, і 
моладзь цэлыя дні ў трусох і бяз іх праводзіла ля рэчкі. 

Конкрэтна выявіліся неабмежаваныя магчымасьці ў разьвіцьці 
гэтай культпрацы, і я прапанаваў Мамону і Дусіку, як організатарам 
сонечнай кампаніі: 

-- Нам ня трэба зьвязваць формамі гэты грамадзка-карысны 
рух, але неабходна ўсё-такі нябывалы культурны ўздым мас уціснуць 
у межы закону. 

--. Як гэта зрабіць?- запытаўся Дусік. 

-- Трэба напісаць у Спорт'інтэрн, каб ён прыняў нашу органі- 
зацыю!- -адказаў Мамон. 

-- Організацыі яшчэ няма..--заўважыў я. 

Мамон і тут знайшоўся. Схапіў шматок паперы і буйнымі літа- 
рамі вывеў: 

-- ШАЧ, Статут. 

Мы нічога не разумелі. Які ШАЧ, на што ШАЧ? 

Чорт ведае што! 

Мамон растлумачыў: 

-- Наша організацыя будзе звацца ШАЧ. Поўны тытул: Шапя- 
лёўская асоцыяцыя чырвонаскурых. 

--- Добра сказалі мы з Дусікам у вадзін голас. Заўтра мы напі- 
шам у Спорт'інтэрн. Нам нельга марудзіць ні хвіліны! Нам жа трэба 
адшукаць матар'яльную базу, бо выявіўся вялікі рост актыўнасьці, і 
перад намі стаіць рэальная небясьпека стыхійнага росту... 

--. Алеі сказаў Мамон.- Трэба будзе спыніць гэты стыхійны рост, 
ад стыхійнага росту нам трэба перайсьці да якаснага, каб праца 
пайшла ўглыбкі. 

Нам прышлося грунтоўна падумаць аб далейшых пэрспэктывах 
гэтай формы культпрацы. Перад намі была пагроза вульгарызацыі 
нашай ідэі. Моладзь цэлы дзень праводзіла на сонцы каля рэчкі. Усе 
сенажаці і некаторыя засевы там былі бязьлітасна стаптаны. Аднойчы 
ўраньні прышоў я да рэчкі, зірнуў на сенажаці, на жыта, на грэчку--і 
жах ахапіў мяне. Маё быўшае сялянскае нутро запротэставала, але, 
раздумаўшы хвіліну, я махнуў рукой: 

-- Рэволюцыя ня бывае без ахвяраў! 

У моладзі я заваяваў аўторытэт. Над рэчкаю цэлы дзень вісеў 
галас, найвялікшы гармідар у сьвеце. Дзеці адарваліся ад бацькоў, ад 


ЗАПІСКІ САМСОНА САМАСУЯ 43 


хаты, ад гаспадаркі. Часта бацькі з дзягамі фурыёзна зьяўляліся на 
солярый і праганялі дзяцей дамоў, а па майму адрасу дазвалялі сабе 
надзвычайна абразьлівыя словы. 

Была для нас і досыць вялікая няпрыемнасьць. Сяляне організа- 
валі мітынг протэсту каля рэчкі. Старшынёй мітынгу быў Ахрэм Руды, 
які ўвесь цяжар протэсту ўзваліў на мяне. Ад імя сялян ён патраба- 
ваў, каб я, зьяўляючыся ініцыятарам гэтага сусьветнага глупства, спла- 
діў ім за зьбітыя сенажаці, склычанае жыта і зафэканую бульбу! 

Быў самы разгар сонечных ваннаў, і я голы прымушан быў супа- 
койваць несьвядомыя масы. Ня страціўшы роўнавагі, я ўзяўся ў бокі 
і, высунуўшы ўперад грудзі, упэўненым голасам пачаў разьбіваць до- 
вады Ахрэма Рудага. Вось стэнограма маіх слоў: 

-- Тав. Руды! Ты жорстка, фатальна памыляешся! Ты павінен 
грунтоўна ўлічваць агульна-політычнае значэньне кампаніі за новы 
быт, якую праводзіць наша моладзь! Культурная рэволюцыя, якая 
зьяўляецца ўдарным лёзунгам нашага часу, патрабуе карэннай перабу- 
довы нашага быту, аздараўленьня ўсяго цела, прыгнечанага буржуазіяй 
і фашызмам... Без пролетарскай культуры цела ня можа быць соцы-.-. 
ялізму... 

--. Які гэта соцыялізм!--закрычалі сяляне і пальцамі тыцнулі ў мяне. 
--Вось які трахтар ты разгадаваў! Як бізун на сонцы ляжыш, ды яшчэ 
сьмяешся з нас. 

Я абразіўся і сказаў: 

-- Нашы сялянскія масы несьвядомыя... Яны глядзяць на фізкуль: 
туру, як на мэтод выламваньня чалавека, як на фізвывіх, але той (тут 
голас я моцна ўзьняў), хто выварыўся ў пролетарскім катле і закап- 
ціўся дымам фабрык і заводаў, той ня будзе так несьвядома, абстрак- 
тна гаварыць! 

Я шырокім гэстам паказаў на сенажаці і сказаў абурана: 

-- Вам на тры рублі прынесьлі шкоду, і вы такі галас узьнімаеце? 
Сорам! 

Ахрэм нахабна зірнуў мне ў вочы: 

-- Ты сядзіш у канцылярыі ды пяром скрыгаеш. Што ты ведаеш 
аб нашым гарапашным жыцьці? 

-- Я сам селянін!--з Гонарам заявіў я. 

-- Ты селяяін?- пачулася некалькі галасоў, і пракаціўся аглушны 
рогат разбэшчанай масы. 

-. Ах вы, чортовы дзеці!--залемантаваў я, падбег да першага, 
якога ўбачыў, селявіна з касой, выхапіў з яго рук касу і ў адну хві- 
ліну плаўна замахаў касой. Памойму, ўся сялянская праца ня мае 
сэнсу, і толькі касьба мне падабаецца- фізкультурная праца. 

Я вярнуўся да групы протэстантаў і пераможна пазіраў на іх. 
У вачох маіх грала актыўнасьць і гэроізм. Я нават не запыхаўся, хоць 
і быў вельмі злосным ад праяў някультурнасьці і цемры. Я сказаў 
яшчэ раз: 

-- Нам трэба весьці пропаганду агульнай культуры! Нам трэба 
праводзіць урбанізацыю вёскі! А вы з прычыны свае несьвядомасьці 
і замкнёнасьці цэхавых інтарэсаў ня йдзеце нам на сустрэчу. Вы маглі-б 
для нашай культпрацы ўнесьці шэраг каштоўных прапаноў. Дык-жа не! 
Вы хочаце забіць ініцыятыву! 

-- Каго мы хочам забіць? Мы нікога ня хочам забіць. А цябе дык 
пацягнем у суд. 

--Я не баюся. Справа ў верных і цьвёрдых руках. Мы вывучаем 
формы і мэтоды, мы актывізуем насяленьне. Вы знаходзіце структуру 
нездавальняючай? Калі ласка--у суд падавайце. 

-- НЯ спусьцім, ведай гэта! Глупства нейкае гародзіць, ды яшчэ 
кланяйся яму. 

Мне нечага было сказаць, і я кінуў словы Мамона: 

-- Нам спачатку трэба быць здаровымі, пасьля- разумнымі. 

Ахрэм азірнуўся на мяне і сказаў замест адвітаньня: 

-- Трасца ўсім вам, трасца нашым ворагам. 

Усе пайшлі ўсьлед за Ахрэмам, бубнячы пад нос. 

Відавочна, што мы ніякім чынам яе маглі спыніць сонечнай кам- 
паніі. У яе ўцягваліся ўсё новыя контынгэнты. Сяляне скасілі свае 
пожні, і мы далей бесперашкодна вялі сваю працу. Мы наладзілі пер- 
шую раённую шапялёўскую олімпіяду, пры чым ва ўсіх галінах олім- 
пійскіх гульняў пяршынство атрымаў я, і мая вага сярод моладзі 
вырасла да казачных памераў. Цяпер я ўжо не баяўся за свой лёс. 

Сяляне падалі на ШАЧ у суд, і Торба сказаў, што прысудзяць 
здорава: 

-- На два месяцы тваёй самасуеўскай пэнсіі. Пя судзіся з бедным, 

-- Дудкі я ім заплачу!- супакойна адказваў я, ведаючы, што за 
маёю сьпіною моладзь. 

На рэчку пачалі прыходзіць і настаўнікі. Сонца і беспрацоўе 
вельмі прыцягальны. Гыля і Юрлік прыносілі з сабой шахматы і га- 
зардавалі да вышэйшай меры. Гэта зьявілася найлепшай агітацыяй за 
культурнае часаправаджэньне. 

Увесь час ля рэчкі ляжаў і дэклямаваў пясьняр Гарачы, які на- 
глядаў быт моладзі ў мэтах ідэалізаваць яе ў сваіх поэмах. Ля рэчкі 
ім напісана славутая поэма ,Дні мае крутыя“. Шкода толькі, што ў 
мяне цяжкая памяць яа вершы, а між тым у поэме ёсьць месцы, хва- 
люючыя да стогнаў фізыолёгічных. Там былі радкі, якія да вар'яцтва 
падабаліся ўсім. Нешта: 

Ў 17 годзе парвалі мне радасьці цуглі. 
Дротам калючым пралезьлі у грудзі. 
Сьціснулі торбу сардэчаўю 

Вяроўкаю помсты. 

За гэты час я на сонцы вельмі папрыгажэў. З люстэрка на мяне 
глядзеў зусім іншы чалавек: супакойна-моцныя вочы, уладна-сьціснуты 

рот, упэўненыя рухі. Але сонца ня выгнала з мае галавы Крэйны. Яно 
распаліла цела нястрыманай пякотай каханьня, напоўніла кроў ліха- 
маначным пульсам, у кожную каморачку ў організьме стрыжнем па- 
ставіла паланеючы агнём матар'яльна спакусны абраз Крэйны. Да 
вар'яцтва даходзіла жаданьне напіцца крывавага піва каханьня! 


ІУ. Гостры гастрыт 


Два тыдні майго адпачынку пранесьліся досыць ціха. У пачатку 
жніўня мой бястурботны небасхіл ахмарыўся. Шэраг дажджовых дзён-- 
і я міжвольна зрабіўся ахвярай свайго сладастрашша (Гарачы). А 
нойчы, калі ўся прырода жалосьліва скуголіла і прасіла сонца, пашоў: 
я на тэлефонку, пагутарыў з Сьвердзяліююком і хутка вельмі блізка 
сышоўся З ім. : 

У яго нязьмерна больш тонкія пачуцьці, чым я раней думаў. 
Мяве ў гэты час цягнула да прымітыўных форм каханьня і ў пошуках 
ціхай, на ўсё згоднай, фізычна ня брыдкай жанчыны я сустрэўся з 
Сьвердзялюком, як надзвычайным махінатарам у справах натуральнага 
каханьня. 

Складаная натура--Сьвердзялюк і часта, як жывы, стаіць ён у маіх 
вачох. Дзе ты цяпер Сьвердзялюша? Па якой зямлі сягаюць твае борз- 
дыя ногі? Каму ўсьміхаюцца твае містычна-зьвярыныя, часоў н оліту 
ці бронзы вочы, такія непераможныя для жанчын? Вочы, вочы! Колер 
іх як у мутна-вадзянога зялёнага шкла ці, яшчэ лепш, як у вады з віру 
глыбокага! 

Ня ведаю, дзе ён цяпер і каго ў сучасны момант абымаюць яго 
доўгія, цапкія рукі. Зьехаў ён, кінуў Шапялёўку, замардаваны адна- 
часным каханьнем пяці дзяўчын. Ёсьць інформацыя, што Сьвердзялюк 
перажыў гэту стадыю шалёнства і ад полігаміі пасьля пакутнай ба- 
рацьбы з сабою перашоў да моногаміі. Ужо і адростак ёсьць у яго. 
Што ж? Усё цячэ, усё старэе, усё разумнее. 

А тады Сьвердзялюк жывы быў, як уюн. У два махі пазнаёміў 
мяне з дзяўчатамі, якія марылі аб моцным, на ўсё жыцьцё расьцягне. 
ным каханьні. 

Аднаго вечару, калі дождж бубнеў у вакно тэлефонкі, сядзеў я 
там з дьзвюма дзяўчынамі, замяняючы Сьвердзялюка, якога некуды 
панесла вятровае ліха. Адна з дзяўчын-- настаўніца Цыцоха, кабетка так 
сабе, смазьлівая божая цёлачка. Другая---новая тэлефоністка Мычка, якая 
знаёмілася з працай, дзяўчына беленькая, уся ў кужалёвых кудзёрках, 
з лёгкадумным бляскам у вачох. На яе ўскладаў я вялікія надзеі. 

Я завёў вучоную гутарку на вольныя тэмы. ; 

-- Біолёгічна завяршона толькі тая жанчына, якая прыймала 
ўдзел у нараджэньні новага чалавека. Кожная жанчына павінна імкнуцца 
да гэтага. 

Настаўніца Цыцоха Анэля сказала: 

-- Ня ведаю, што будзе далей, а цяпер у мяне да дзяцей не: 
пераносная агіда Сам сабе такую дурату чалавек напусьціць. Народзіць 
дзяцей, а пасьля ўсё жыцьцё пакутуе, вазёкаецца з імі, аддыхі ня 
ведае! 

-- А я інакш думаю!- сказала тэлефоністка Мычка.--Я--вольная 
жанчына і ніколі ня буду залежаць ад мужчыны. І замуж у прынятым 
сэнсе слова не пайду. На што мне гэтыя кайданы? А дзіцёнка буду 
мець. Бяз гэтага нейкая пустэльня ў жыцьці! 

Мяне гэта моцна трусанула. Гэткі жаночы гэроізм і аўтаномія! 
І як нагадвае адну прыродную зьяву, аб якой паведаў мне настаўнік- 
прыродавед: 

-- Некаторыя павучыхі-саміцы жываглотам зьядаюць самцоў 
пасьля таго, як апошнія добра выканалі заданьне. 

Я сказаў тэлефоністцы: 

-- Хоць замуж не пайду- дзіцёнка буду мець! Дык што-ж? У чым 
перашкода? Калі ласка, Параска! 

І я досыць нявытрымана зарагатаў. 

Дзяўчына нечакана абразілася, уся заружавела і, як ластаўка перад 
дажджом, замітусілася па пакоі, потым зьбегла. 

На другі дзень яна падала заяву ў мясцком сувязі і ў профбюро 
тав. Мілёнку. Скардзілася, што я зьняважыў яе ў офіцыйнай установе 
ў прысутнасьці настаўніцы Цыцохі. 

Мясцком сувязі ўнёс пропозыцыю ў профбюро аб выключэньні 
мяне з шэрагаў профсаюзу за абразу савецкай перадавой жанчыны, 
але т. Мілёнак сказаў мне: 

-- У парадку ўдарнасьці прасі ўрачыстага прабачэньня ў тэле- 
фоністкі. 

Каб вынікнуць гострых непаразуменьняў, я зламаў сваю ўпартасьць. 
Прасіў выбачэньня. 

Пасрэднікам у гэтай справе быў комсамолец Дусік, які прыдумаў 
лоўкую комбінацыю. Сабраў некалькі дзяўчат і хлапцоў і організаваў 
начную экскурсію ў саўгасны дзіўны парк. Там і адбылося маё пры- 
мірэнцтва з тав. Мычкай. 

Дасягнуўшы згоды, я ўжо не адходзіў ад яе ні на крок. Мы ад- 
лучыліся ад кампаніі і ноч скончылі на самым краю парку, там, дзе 
ў начы бялела бязьмежнае мора грэчкі і яе мёдны пах круціў галаву, 
напаўняў істоту выразнымі імкненьнямі. 

Мы сядзелі пад белай бярозай. Белая бяроза бяз ветру шумела, 
калі я, прытуліўшыся да пляча дзяўчыны, акторскі выконваў ролю 
спакусьніка. Мы вярталіся дамоў, калі апошняя зорка патухала ў небе 

Я дзівіўся: як непасьлядоўны жанчыны! 

Дзяўчыну звалі Люля. Люля, сустрэнемся яшчэ раз? 

Сьвердзялюк пазнаёміў мяне з другой цікавай дзяўчынай--Сошай- 
Дошай. У яе блакітныя вочы, выпукленыя, як бурбалкі вадзяныя, тонкі 

нос Клеопатры, лебядзіная шыйка, стрыжаная галава і добра абста- 
ляваны грудны сэктар. Знаёмячы нас, Сьвердзялюк іцапарнуў мне 
на вуха: 

-- Беражыся з ёю! Справа тут тонкая! Чырканеш няўдала сярнічку-- 
шмат будзе турбот! 

-- Не разумею твае алегорыі! 

-- На яе мае пляны райком! Ці ня жэніцца ён... 

-- Разумею цяпер! Няўхільна абвастрэньне адносін з сэкратаром 
на грунце каханьня! 

У галаве маёй адлюстравалася фігура сэкратара з насупленымі 
вачыма, нэрвовымі ўздрыгамі губ і нагамі з доўгай трансляцыяй. Па- 
раўнаў з ім Сошу-Дошу і падумаў: 

-.- Прыгожая будзе яму бабулька! НЯ кіне! 

У той-жа дзень вечарам мы сабраліся ў нардоме на рэпэтыцыю. Я 
падхалімнічаў з Сошай-Дошай, пераконваў яе, што нікому так не па- 
дыходзіць роля Люркі, як ёй. Угаварылі. 

На другі дзень мяне выклікалі ў райком, была заслухана мая 
справаздача аб культпаходзе і пляне далейшай працы. Мімаходам сэ- 
кратар параіў мне ня ставіць п'есу, якую ўчора рэпэтавалі, бо яна 
ідэолёгічна нявытрыманая. Дзіўна толькі, скуль ведае гэта сэкратар, 
калі самай п'есы ня чытаў і ў вочы ня бачыў. Я згадзіўся з ім. 

Але тым-жа вечарам Соша-Доша сказала: 

-- Тав. Самасуй- палахлівы заяц! П'есу трэба абавязкова падрых- 
таваць і паказаць публіцы! 

Відаць роля местачковай прымадоны вельмі да гуўту прышлася 
дзяўчыне, а магчыма, былі яшчэ якія меркаваньні. Відавочна толькі 
адно: дзяўчына выразна ішла насупор свайму жаніху. А я стаўся між 
двох агнёў. Яна камандавала мной, як чорт піпкай. У пэрспэктыве-- 
зноў кольлізіі, зноў пачаў закручвацца вузел драмы. 

Не пасьпеў я ўсё гэта абдумаць, як новая хмярэча да мяне пры- 
чапілася, ды такая хмярэча, што высунула мяне на мяжу між жыць- 
цём і сьмерцю. 

Гаспадыня мая (Хайка Каплун), каб яе пярун па галаве троху 
смалянуў, на сьняданьне засмажыла мне рыбу, ды нейкую дзіўную, з 
доўгім хвастом і вялізнай галавой (ні хваста, ні галавы я ня бачыў) і 
накарміла мяне. Мала гэтага, калі я, зьнішчыўшы ладны кавал гэтай 
ядзі, падзякаваў гаспадыню, дык яна, як авантурніца чыстай вады (у 
гэты час мой язык аблізваў мае губы), сказала: 

-- На здароўе! Будзьце тоўсты! Ёжце са смакам яшчэ! 

і, нібы заклапочаная маім здароўем маці, наваліла мне яшчэ пор-:. 
цыён. Я ўмахаў яго. Паклала яшчэ. і той апынуўся ў тым-жа месцы. 

Праз гадзіну як схапіла мяне за жывот, дык тату-маму крычаў, 
забыўся, як мяне завуць. 

Пасьля па мястэчку дзейкалі, што мая гаспадыня, замест рыбы, 
засмажыла зьмяю. Гэта зусім магчымы варыянт, бо, па-першае, бяз 

Ліна гэта агідная гісторыя не абыйшлася, па-другое--усё цела маё па- 
крылася нейкімі цёмнымі плямкамі--наяўны сымптом зьмяёвай атруты. 
Я і сам ня ведаю, якім цудам у жывых застаўся. У першую чаргу я 
ўскінуўся на гаспадыню: 

-- Вы мчне атруцілі. Каб рыбу есьці--на гэта ў мяне курсу ня 
было! У турму пасаджу, хоць памру! 

Гаспадыня ламала рукі і божкалася, што яна ні ў чым ня вінна. 

А мяне такі нявыносны боль заламаў, што я, ня помнячы нікога, 
застагнаў, як недарэзаны вяпрук, і стралой паляцеў у больніцу. 

Як на бяду мне, дохтарша, якую ўсё мястэчка за матку прызна- 
вала, паехала ў адпачынак, а доктар Крутагалоў (каб яму галаву ад- 
круціла паехаў на эпідэмію трасцы. Ніякой эпідэміі ня было, як пасьля 
высьветлілася. Ды ён і ня доктар быў, а захапляўся жаночай фігу- 
ральнай структурай. Як прыдзе ў больніцу прыгожая дзяўчына, дык 
ён загадае ёй распрануцца ды 3'/2 гадзіны выстуквае, вымацвае яе. 

На мястэчку ёсьць яшчэ прыватнік-доктар Зэлік. Дык добрыя 
людзі рагочуць, заходзяцца ад сьмеху. Падумайце: ня мог пазнаць, 
што яго жонка цяжарна і на працягу Э месяцаў усім дурыў галаву: 

-- Маю жонку трэба везьці ў Маскву пад апэрацыю. У Беларусі 
няма такіх вучоных. 

У жываце, бачыце, нейкі вопух, паводле яго слоў, організаваўся 
і расьце, расьце. А як прышоў фінал ды жонка застанала і хутка дзяў- 
чынку прывяла ў жыцьцё, дык ёй вочы свае выпукліў. 

Дык гэты доктар мог мяне на той сьвет накіраваць і дапамогу 
даў бы ў адмоўным сэнсе слова. 

У больніцы засталася толькі акушэрка. Нават фэльчароў як ва- 
дою змыла. Жанчына памацала мой напуклены жывот, паціснула ў 
розных мясцох. Пры кожнай маніпуляцыі я галасіў: 

-- Ой, здыхаю! Ратуйце! Ня дайце разлучыцца з жыцьцём. 

Супакойна сказала: 

-- Ростры гастрыт! , 

Дала нейкіх парахоляў. Тут нейкая баба прычапілася да аку- 
шэркі: 

-- У мяне” жывот баліць, як цяжкое падыму. Дык і ў мяне 
гайстрыт? Што-ж ён такое? Гліст такі, ай што? 

-- Г ліст, гліст!--замахала на яе акушэрка. 

Баба высунулася ў пярэдні пакой і сваім суседкам: 

-- У мяне гліст, такі гостры, як іголка. Гостры гайстрыт. Ён з 
мяне ўсё шлуньне выцягвае! 

Мне не да сьмеху было. Прыняў зельле, ледзьве завалокся да- 
моў, а там яшчэ горш падкаціла. 

Саромна мне было стагнаць на сваёй кватэры--не хацелася, каб 
мае енкі чула Крэйна. Узаўрэў я, але сьцягнуўся з ложка і паплёўся 


ЗАПІСКІ САМСОНА САМАСУЯ . 49 


ў сасоньнік каля вёскі Вялікія Насы. Там на ўзлоньні прыроды сярод 
сьпеючых аўсоў і грэчкі я ,охкаў, ёхкаў і стагнаў“, як апяяў у вер- 
шах маю цяжкую хваробу Гарачы. 

Птушкі сьпявалі, сьвяціла гарачае сонца па дубох зялёных, па 
соснах стромкіх, а я з болю грыз зямлю і куданцаўся, як уюн ат- 
ручаны. 

Урэшце не хапіла ўсьцерпу. Бачу, сьмерць нямінуча--не закры- 
ешся анучай. Пабачыў на дёроз падводу, з ёю ледзьве жывы дае- 
хаў дамоў. . 

Там мяне чакалі двое людзей: селянін Мікіта Корда, які разы два 
вазіў мяне па раёну, і выкладчык прыродазнаўства ў сямігодцы настаўнік 
Яжджыль. 

Мікіта, пабачыўшы мой зялёны твар, замітусіўся і выбег з пакою. 
Праз пяць хвілін вярнуўся: 

-- Во баба мая вам раду прыслала! Праглынеце гэта- усё як 
рукой зьніме. Калі не адно, дык другое! 

Я. зірнуў на Мікіту. У аднэй руцэ ў яго былі нейкія сушаныя 
грыбы, а ў другой карэц з вадой. Мікіта тлумачыў: 

-. Тут два грыбы. Адзін, во гэты--завецца чортава яйцо, дужа 
падзіцельны грыб ад рэзі ў пузе, трэба яго праглынуць ды запіць во 
гэтай сцаленнай вадой з крынічкі. А калі не пасобіць, дык тады пра- 
глынуць другі грыб. Ён завецца пірдзіна, дужа сьмярдзючы грыб, але 
ўсё як рукой зьніме. 

Прыродавед схапіў грыб у рукі: 

2- Дзіўна! Як народ кавярае навуковыя назвы. Гэты грыб па- 
латыні завецца лікапэрдум. Відаць, што тут была калісьці досыць 
высокая культура, калі ў народзе была пашырана латынская тэрмі- 
нолёгія. : 

А мне зусім ня было еправы да лікапэрдума. 

-- Мне нічога не дапаможа!--крычаў я, калі Мікіта пхаў мне ў 
рдт другі грыб і даваў запіваць вадою.--Нічога! Сьмерць мая прышла, 
Мяне атруцілі. Зьмяю засмажылі замест рыбы. 

Мікіта прасьвятлеў: 

-- Дык тады нагавор трэба. Я ўмею ад вужакі і сіпучай: зьмяі. 

Я ўжо ляжаў, як няжывы, чуў, што гаварылі над маім вухам, але 
ніякага руху зрабіць ня мог. Мікіта сьціснуў мой жывот і шаптаў: 

-- Ехаў Міхайла- -архайла, сьвяты папіхайла, на агняной кабылі, 
з гострай мячой у руцэ. Мячой выразаў, агнёй выпякаў, па імхох, па 
балатох адсылаў: вы, гады, не зявайце, свае джгалы вымайце, у ба- 
лоты напраўляйце. А ня то, клікну Міхайлу-архайлу, сьвятога папі- 
хайлу, ад вас і пылу ня будзе Агнёй запячэ, мячой засячэ, Матадй 
разьмяце. Дасьць па зубах, па трэцяму языку!.. й р 

Я ляжаў у няпрытомнасьці. Мікіта і настаўнік Яжджыль пашлі 
дамоў, на зьмену ім прышоў Мамон. Боль зноў узмацніўся, Я стагнаў: 

-- Дружа мілы, Мамося ясны, забі мяне, ратуй мяне ад пакуты 
гэтай! й 

Захліпваючыся словамі, плачучы, разлучаўся я з нескарыстаным 
жыцьцём і даваў Мамону свае апошнія распараджэньні, як быць з 
маімі прычындаламі, што сказаць матцы. Часам нібы ў тумане ўспамі- 
наў Крэйну і праяўляў надзвычайную моц волі. Я імкнуўся пяяць, каб 
траху спыніць ці сьцішыць грандыёзны боль у маёй вантробе. Я сьпя- 
ваў прыдушаным голасам, ад якога 'ў Мамона валосьсе ўгору ўзды- 
малася: 

-- Валіць-жа мой жываточак-- 
Мусіць я памру. 

Ой пайдзеце, прывядзеце, 
Каго я люблю! 

І раптам дзьверы адчыніліся. Крэйна! Вочы яе сумныя, спачува- 
ючыя, не насьмішлівыя. Ні слова ня кажучы, бярэ шклянку з вадой, 
сыпе туды лыжку стоўчанага вугалю (бярозавага!!1) і тонам, не дазва- 
ляючым дыскусіі, кажа: 

-- Выпі, т. Самсон! 

Я выпіў і праз дзьве хвіліны боль адступіў. Я плакаў з радасьці і 
цалаваў яе калені. Запакоены заснуў. Ў маіх. галавах сядзела Крэйна, 
а я сьніў, што маё чало яна'ўпрыгожыла ружамі. 


У. Вага расьце 


Пышуць, пышуць конікі, мяне вязучы. Ня пышыце конікі па буй- 
ным шляху! і 

Я еду ў акруговы горад за інструкцыямі перад новым навучаль- 
ным годам, Каб хутчэй дабіцца: атрыманьня розных матар'ялаў і асы- 
гновак, я На грудзёх прымацаваў адзнакі сяброўства ў семнаццаці 
грамадзкіх організацыях. На маіх шырокіх грудзёх яны ўсе зьмясьціліся 
і выглядалі вельмі пераконваюча. Крэйна, забачыўшы мяне ў гэткім 
экстравыдатным стане, нечакана пырснула высокаю нотай сьмеху: 

-- На што так абчапіўся, т. Самсон? 

-- Еду ў акруговы горад, дык каб больш вагі было! 

Практыка паказала, што мая прадбачнасьць была мэтазгоднай. 
У вельмі кароткі тэрмін я наваліў дзьве падводы кніжкамі ды рознымі 
пісоўнымі прыладамі і накіраваў іх у Шапялёўку, а сам застаўся на 
два дзянькі ў горадзе. 

Я быў на гастролях Дзяржаўнага тэатру і ў музэі. Бачыў ,Цара 
Максымільляна“. Тэатр і музэй штурханулі мяне хутчэй распачаць пра- 
вядзеньне культурнай рэволюцыі ў Шапялёўскім раёне. У мяне ўзьні- 
кла вельмі каштоўная думка аб організацыі раённага вандроўнага тэ- 
атру і паказальнага навукова-мастацкага музэю. У кандыдаты дырэк- 
тара вандроўнага тэатру я ў думках вызначыў выкладчыка фізвыху і 
сьпеваў т, Бычанка. і 


ЗАПІСКІ САМСОНА САМАСУЯ 51 


На трэці дзень свайго прыезду ў акруговы горад я нечакана 
сустрэў Крэйну. Я ня верыў сваім вачом, думаў, што здань вандруе 
па бульвары. 

-- Якім чынам вы тут?--запытаў я, імкнучыся ў гэтыя прозаічныя 
словы ўкласьці ўсю сваю пяшчоту. 

...-- За вамі ўсьлед паехала! Бяз вас сумна там, месца не знахо- 
джу!--усьміхнулася Крэйна і дадала: 

-- Цётка ў мяне тут жыве! Дні тры прабуду! 

А я, шаволячы вусамі, падумаў: 

-- Няпраўду кажаш, дзяўчына! Аборт ад Ліна! 

Нібы ўгадваючы мае думкі, яна пачырванела і пасьля хвіліны 
маўчанкі дала мне свой адрас. , 

Вечарам я з нейкім грукатам сардэчным прышоў да Крэйны. 
Быў момант найвышэйшай урачыстасьці. Першы раз яна без насьміш- 
кі аднеслася да мяне. Першы раз я быў на самоце з ёю. 

Яна завяла мяне ў глухі куточак саду, дзе кусты парэчкі і маліны 
маглі захаваць якую хочаш загадку прыроды. 

Пасьля доўгіх інтродукцый, калі мой энэргічны запал захапіў і яе 
фізыолёгічную базу, Крэйна, раптам абшчапіўшы мяне за шыю, сха- 
ваўшы свой твар на маіх грудзёх, парыўна зашаптала: 

-- Ты мне даўно, даўно мілым быў. Толькі віду не хацела даваць. 
Мучыла і цябе і сябеі!.. А ведаеш, ці ведаеш, мой ідал, за што я па- 
кахала цябе?. За вар'яцтва тваё, за бязьмежнае фантазёрства і непа- 
кой... . 
-- Любі мяне за што хочаш!- адказаў я і ледзьве не заціснуў 
Крэйну вяроўкаю свайго каханьня. 

Крэйна правяла мяне праз хвортку на вуліцу, чалі ўсходзіла сон- 
ца, і рукой паказала кірунак. 

Я думаў яшчэ каля трох дзён прабыць у горадзе, каб гостра пера 
жыць шчасьце перамогі, але на другі дзень я пабачыў т. Сома, які 
прыехаў з курорту і цяпер на выканкомаўскіх канёх думаў ехаць у 
наша мястэчка. Ён прапанаваў і мне ехаць. Зразумела, я не адмовіўся, 
хоць увесь організм паланеў агнём Крэйны. 

Дарогаю я сказаў т. Сому: 

-- За гэты час, яквас ня было ў Шапялёўцы, вельмі цяжка было 
працаваць. Хто можа даць такое аўторытэтнае накіраваньне, як вы? 
А між тым увесь час трэба быць на варце і трымаць правільную лі- 
нію ў працы. Цяпер, прыступаючы да новага году, я хацеў бы разам 
з вамі вызначыць асноўныя лініі працы па цэламу шэрагу тэорэтыч- 
ных і практычных пытаньняў. 

-- Ты, Самсон, за гэты час іншым стаў, паразумнеў троху-- 
усьміхнуўся, як кэнтаўра сярэдняй велічыні, Сом і моцна ляпнуў па 
плячы. 

Я аж заойкаў. Шкода, што нялоўка начальства сваё трэснуць. 

-- Што-ж! Давай пагутарым! - сказаў ён, запальваючы танную па- 
пяроску. 

Я з кішэні выцягнуў блёкнот і кожную думку т. Сома занатоў- 
ваў. Зразумела, што ў пісаніне і я сам потым нічога не разабраў, бо 
калёсы дрыгацелі, і мы падгопвалі вельмі моцна. 

Урэшце я сказаў: 

--- Цяпер я ўявіў сабе, т. старшыня, якія формы працы вы лічы. 
це неабходнымі на бліжэйшы адрэзак часу. Я напружу ўсе свае здоль- 
насьці, каб забясьпечыць рэальнае выкананьне вашых меркаваньняў. 
Цяпер мне наогул лягчэй працаваць будзе, бо я падаў заяву ў 
партыю, 

Сом зноў бэцнуў мяне: 

-- Бачу, што ўразумнеў троху! 

Пасьля прыезду ў Шапялёўку т. Сома мне пачалі давяраць у 
РВК і бачыць у маёй асобе шчырага працаўніка. 

Кожны вечар я заходзіў да Соміхі. Сома зазвычай ня бывала 
дома. На маё дзіва, Крэйна, хоць і вярнулася хутка ў Шапялёўку, але 
зноў халоднай да мянё сталася, і я ніякім чынам ня мог зламаць лёд 
яе сэрца. Я папрабаваў гвалтам вярнуць страчаную позыцыю, але не- 
чакана атрымаў ад дзяўчыны вельмі гулкую поўху і прымушан быў, 
каб гісторыю не раздулі ў піку мне, рэтыравацца, сказаўшы ёй: 

-- Ведзьма з лысай гары, якога трасца табе трэба? 

На другі дзень позна вечарам, калі я рабіў моцыён на Лютнян- 
скім шляху, я пабачыў Крэйну і зёю нейкага мужчыну. Пара так 
шпарка пранеслася, што я не разгледзеў, хто гэта. І калі другі раз я 
падсьцярог яе, седзячы на могілках, дык аслупянеў: з ёю быў Сом! 

-- Другую рыбу спаймала! падумаў я горка. Цяжка гэту рыбу 
перамагчы мне! 

І сэрдца маё заледзянела Магчыма, гэта мела і станоўчыя вынікі 
ў агульным пляне. Кожны вечар я хадзіў да Соміхі і адчуваў сябе ня 
менш здавальняюча, як і Сом з Крэйнай. Праз Соміху мой уплыў 
у Выканкоме павялічваўся. Зразумела, я працаваў і па іншай лініі. 
Я акуратна хадзіў на партыйныя сходы і там быў вельмі вытры- 
маным, задаваў, праўда, шмат пытаньняў, але самых агульных, 
ня гострых, выконваў усе нагрузкі, якія мне даручалі, нікога не 
зачапляў, не крытыкаваў, а калі прыходзілася галасаваць, дык рабіў 
гэта. ня доўга думаючы, і глядзеў толькі, каб галасаваць за тое, за што 
большасьць галасавала. 

Вынік маіх вытрыманых паводзін: РВК вызначыў мяне для пра- 
вядзеньня шэрагу ўдарных кампаній і ў першую чаргу камандыраваў 
мяне ў Галышоўскі сельсавет для правядзеньня сходу. 

Едучы туды, я папрасьцей апрануўся, узьдзеў на плечы зацухмо- 
с лены фрэнчык імпэрыялістычнай эпохі і гэткай самай даўнасьці галіфэ. 

Апошнія, бязумоўна, не маглі выклікаць абурэньня сялянскіх мас, 
бо былі верхам пролетарскай моды, урбанізавалі, так сказаць, вёску. 

Асноунымі пытаньнямі на сходзе былі: 1) мой даклад аб Сун-Ят- 
Сэне; 2) даклад старшыні сельсавету т. Дрозьдзіка аб. пазбаўленьні 
некаторых груп насяленьня выбарчых правоў. 

“Далей намячаліся бягучыя справы: 1) інформацыя жэнорганізата- 
ра: а) аб месячніку барацьбы з някультурнасьцю; б) разгляд справы аб 
экзэкуцні над грамадзянкай Суклетай Жлобай. 

У сваім дакладзе, каб быць больш зразумелым, я падрабязна вы- 
сьветліў нашу лінію і сказаў: Ё 

-- Капіталістычныя рапухі шквяруцца, яны хочуць праглынуць 
нас. імпэрыялістычная вантроба, ці, па няшаму кажучы, імпэрыялістыч- 
ны каўбух жарэ ды жарэ чалавечае мяса пад прыкрыцьцем папяро- 
вага бюрократызму Лігі нацый, якую правільней трэба назваць Лізкай 
нацый і сьцервай сусьветнай- такая паскуда яна! ; 

Прызнаюся, кажучы аб Сун-Ят-Сэне і становішчы ў Кітаі, я заблы- 
таўся і ня ведаў, якая розьніца між Чан-Кай-Пшы, Ка-Ка-Фэнам і іншымі 
сусьветнымі гадамі, але я гаварыў упэўнена, мне нельга было праявіць 
сваю несьвядомасьць, бо гэта нявыгодна ў першую чаргу і мне, і РВК. 

У спрэчках ніхто і славечка ня кінуў аб кітайскіх справах, усе 
не на тэму казалі: 

-- Чаму карова 40 руб, а боты 30 руб.? 

-- Калі мы навучымся працаваць без кампаній? 

-- Калі нашы шляхі ўрамантуюць, замест палацаў у гарадох 
школы пабудуюць, земляўпарадкуюць нас ды абрэжуць кулакоў? 

У заключнай прамове я абышоў гэтыя пытаньні, бо яны не вя- 
заліся з маім дакладам, і сказаў: 

-- У нас сілы хопіць! Мы знойдзем сродкі, мэтоды і напрамак! 
Мы будзем біць буржуазею толькі ў галаву. Няхай яна ведае, што 
пролетарыят і сяляне не такое дзіцё, каб хоць і сем нянек меўшы ды 
быць бязносым. 

Сход ухваліў рэзолюцыю: 

-- Прызнаць, што кітайскі народ давяршыць пачатую справу! 

Тав. Дрозьдзік у сваім дакладзе інформаваў сход аб неабходнасьці 
пазбавіць выбарчых правоў усіх канавалаў, як непрацоўных элемэнтаў, 

Узьнялася цэлая завіруха, але, дзякуючы ўдалай дыплёматыі 
т. Дрозьдзіка, сход падаўляючай большасьцю ў адзін голас зафіксаваў 
гэта пазбаўленьне і прызнаў іх ворагамі савецкай улады. 

Адносна месячніку барацьбы з някультурнасьцю прызналі мэта- 
згодным правесьці яго на працягу трох дзён і абралі для гэтага камсад. 
Тут быў невялікі інцыдэнт, які характарызуе нашу тэхнічную адста- 
ласьць. .Калі прыймалі рэзолюцыю аб утварэньні камсаду, пры слове 
ззамацаваць" нейкі пракуда, якога звалі Масей Сялівончык, баўтаючы 
галавой ад непераможнага сону, узьняўся і сказаў: 

-- Вы сабе замацоўвайце хоць да сьвету, але я пашоў сабе спаць: 

Я асьцярожна схапіў яго за каўнер, вярнуў на лаву і пасароміў 
за нявытрыманасьць. 

Апошняе пытаньне: разглядалася скарга Суклеты Жлобы, якую 
на сходзе ў адным засьценку высеклі за тое, што адмовілася жыць з 
мужыком. ” 

Я ня ведаў, якую пастанову прыняць і рашыў параіцца з Сомам. 
У таго нюх ёсьць. Такім чынам, мы пытаньне з прычыны позьняга 
часу зьнялі з абгаварэньня. Суклета лаяла нас, на чым сьвет стаіць, 

- Вярнуўшыся ў Шапялёўку, я цэлую ноч напралёт гаварыў з 
Мамонам, у якіх умовах трэба праводзіць культурную рэволюцыю ў 
Шапялёўцы. Пасьля доўгіх меркаваньняў мы прызналі неабходным 
правесьці надворную рэорганізацыю местачковага быту. Мы склалі 
проэкт упрыгожаньня Шапялёўкі лёзунгамі, плякатамі, зьмены назваў 
вуліц на больш гучныя, рэволюцыйныя, новых шыльдаў на крамах 
1 падрабязных надпісаў на хатах. Проэкт мы зацьвердзілі ў Райкоме і 
РВК і не марудзячы распачалі дзейнасьць пад лёзунгам: , Хараство ў 
масы". ў 

Пры кожнай установе мы організоўвалі камсады, якім даручылі 
рэдагаваць усе лёзунгі, якія будуць прыносіць грамадзяне, і прысы- 
лаць нам. 

Для маляваньня лёзунгаў мы мобілізавалі ўсё бліжэйшае і мес- 
тачковае настаўніцтва і школы ў цэлым. На працягу трох дзён у школах 
ішла дружная праца ў гэтым напрамку. Кожная група намалявала да 
пяцідзесяці лёзунгаў. Матар'ял мы лёгка дасталі. 

Згодна прадпісцы Райкому ў коопэратывах мы забралі ўсю чыр- 
воную мануфактуру з 75 проц. скідкай. 

Пасьля адбору лёзунгаў мы самыя лепшыя з іх увязалі і. ўзгад- 
нілі і потым прымацавалі каля самых ударных пунктаў мястэчка: 
школаў, больніцы, лясьніцтва, крам, заежджых дамоў і каля ўсіх 
студняў. 

Каля школы-сямігодкі на вялікіх падпорах мы зьмясьцілі най- 
вялікшы па выкананьню лёзунг: 

-- Далоў усьмішку міжнароднага капіталу! 

Каля больніцы- у зялёных фарбах зграбны лёзунг: 

-- Ня будзем хварэць! Даём слова павялічыць жорсткую працоў- 
ную дысцыпліну на 14 проц. 

Каля самых варот царквы- мастацкі размаляваны лёзунг: 

-- Разгонім змрок і зёл, які напусьцілі на нас цар і буржуазея 
сьпераду і ззаду! 

Каля комсамолу- згодна прапановы Дусіка: 

-. Абвясьцім бязьлітасную барацьбу з мяккім целам. Няхай жыве 
сталёвасьць ва ўсім! 

У варотах саўгасу ў выглядзе маладзіка мы прымацавалі лёзунг: 

-- Прэч карлікавую гаспадарку! 

Каля ўсіх студняў-- лёзунгі-парады: 

-- Пі ваду сьвежую, чыстую, вараную! Ня плюй у крыніцу! 

На сьценах нардому красаваў лёзунг, маляваны рукою самога 
поэты Гарачага: 

-- Нам трэба роўнасьць і каханьне, 

Захапленьне і мілбраньне! 

Для маляваньня сямі вялікіх плякатаў мы ўпрасілі ў парадку гра- 
мадзкай навалкі працаваць мастака Бялянку, таго самага, які пачаў 
усё лета хадзіць выключна ў трусох і думае на зіму працягваць гэты 
каштоўны экспэрымэнт. Ён вельмі гарды чалавек. Пра яго таварышы 
па пэндзлю кажуць: 

-- Такі гарды, што стоячы езьдзіць. 

Бялянка свае лёзунгі маляваў на плошчы, каля нардому. Яны 
былі на вялікіх фанэрных шчытох і не зьмясьціліся-б ні ў якой ква- 
тэры. Мастак увесь аддаваўся працы. Каб ніхто не расьсяваў яго твор- 
чай энэргіі, Бялянка каля сябе прымацаваў аб'яву: 

-- Прэч несьвядомыя забойцы мастацтва! Не перашкаджайце ад- 
давацца сьвятому мастацтву і ствараць вечна-пекныя рэчы! 

Калі аб'ява ня дзейнічала на некаторых нявытрымаяых індывідаў 
Бялянка браў у рот сурчок, і прарэзьлівыя гукі напаўнялі ўсю плошчу 
і палохалі людзей. Гэта быў умоўлены знак. Зьяўляўся міліцыянэр і 
накіроўваў людзей прэч ад месца творчай працы. 

Праз тыдзень напружанай працы Бялянка здаў нам пяць грандыёз- 
ных плякатаў. Адзін з іх, які маляваў дружбу рабочых і сялян, мы ўмаца- 
валі на даху Шапялёўскага ўнівэрмагу, і яго можна было добра ба- 
ЧЫЦЬ за тры вярсты ад мястэчка. На плякаце рабочы сваёй вялікай 
мазольнай рукой ціскаў ня менш вялікую лапу працоўнага селяніна. 
іх рукі былі дзіўным акордам, былі самымі вялікімі рэчамі на малюнку, 
большымі за ногі і галовы. 

Далей наша чыннасьць выявілася ў тым, што ўсе без выклю- 
чэньня вуліцы, завулкі і перавулкі мы загадалі па новаму называць. 
Больнічную вуліцу пачалі зваць вуліцай т. Сома. Я ўнёс прапанову і 
самую Шапялёўку перамяніць на Сомск, але старшыня азьвярэў (ня- 
вытрыманы мой крокі) і гразіў мне звальненьнем. Хадораўскую вуліцу 
мы назвалі Вуліцай вызваленьня жанчыны ад пялюшак. іншым вуліцам 
мы далі такія самыя рэволюцыйныя назвы, як і ў іншых гарадох на: 
шай рэспублікі. 

У эстэтычных мэтах мы дабіліся замены старых шыльдаў новымі 
і ў адміністрацыйным парадку правялі важнае мерапрыемства: на ко- 
жнай хаце надпіс прымацавалі: хто жыве, калі нарадзіўся, якое соцы- 
яльнае пахаджэньне. Апошняе вельчі цяжка было ўзгадніць і правесь- 
ці ў жыцьцё, але ўпартая воля да выкананьня канчаткова намечанай 
мэты перамагла ўсе перашкоды. Шапялёўка стала на новы шлях куль- 
турнага будаўніцтва! 

УІ. Пропаганда агіды да старога 


Мамон на пасяджэньні камсаду сказаў: 

-- Нам трэба зламаць консэрватызм і пасыўнае супраціўленьне! 
нашаму культбуду! У гэтым напрамку музэй адыграе актуальную ролю 

-- Нам трэба правесьці музэйную кампанію, популярызаваць і. 
стымуляваць гэту працу! 

Мы склалі грандыёзны плян організацыі музэю. Некаторыя сябры 
музэйнага т-ва, запісаныя намі ў парадку профдысцыпліны, крытыка- 
валі гэты плян, знаходзілі: . 

--. Шмат грукатні і балбатні. 

Я ім даводзіў, што ніводнага пляну бяз гэтага ня бывае, неаб- 
ходна дэкорацыя, якая радуе вока і слых. 

Пад музэй мы знайшлі нейкую плюгавую капліцу, зьверху пры- 
ладзілі скінуты ветрам кумпал. Выйшла нешта накшталт маўрыган- 
скага пахавальнага помніка. 

Вялікую шыльду зрабілі: ,Шапялёўскі дзяржаўны музэй імя 
т. Андросава“. 

На працягу трох месяцаў вялася напружаная праца па запаўненьні 
гэтага музэю. Я цалкам і поўнасьцю аддаўся гэтай працы. Аб Крэйне 
думаў толькі тады, калі клаўся спаць і за сьценкай чуў яе крокі і 
ціхае мэлёдычнае напяваньне. Месца Крэйны ў маім організьме заняла 
Соміха, і пасьля моцна засела Соша-Доша. Яе сапраўды звалі Сах- 
вейка, але ўсе прызвычаіліся зваць Соша-Доша з невядомых мне 
прычын. Здаецца, Сьвердзялюк першы даў гэта імя. З Сошай-Дошай 
у мяне насьпявала нейкая романтыка. 

Мы думалі не сьпяшацца з адчыненьнем музэю, але цэлыя дні, 
асабліва калі былі базары ці кірмаш, народ валам валіў і грукаў у 
дзьверы капліцы, а хлопчыкі вісам віселі на вокнах і глядзелі. Такім 
чынам, пад націскам зацікаўленых мас мы ўрачыста адчынілі музэй. 
Прагнасьць мас да культуры была такая вялікая, што мы прымушаны 
былі прасіць начміла т. Какоцьку наладзіць парадак. Быў доўгі хвост 
навядальнікаў. 

Было на што паглядзець! 

У цэнтры музэю ў мэтах пропаганды агіды да старога панскага 
ладу быў пастаўлен знойдзены ў маёнтку князя Мрачкоўскага марму- 
ровы помнік каханаму сабаку. На падстаўцы стаяў паважных разьме- 
раў сабака і ў пярэдніх лапах трымаў урну. Надпіс: , Каханаму Буль- 
догу Ваўкадавічу“. На другім баку: Сьпі супакойна! Не пачуць мне 
больш тваей ласкавай журчлівай брахні, не паціснуць тваю шляхетную 
лапу. Твой сумны ўладар князь Мрачкоўскіч“. 

Больш за 30 пудоў важыў гэты помнік. 

Каля гэтага помніка стаяла вялікая каменная баба, вагою да 
80 пуд. Яе знайшлі на беразе Ссх:а і шмат клапот і грошай затрацілі 

покуль усьцягнулі яе наверх. Перавезьлі ў музэй знойдзеную камен- 
ную труну і майстэрню каменных прылад і нейкую дагістарычную 
міску вагою да 40 пудоў. е 

Музэйная чыннасьць вельмі разгарнулася. Сабралі 17 пудоў 
чарапкоў начыньня і костак першабытнага чалавека, якога Мамон 
упарта называе пітэкантропусам, і два вагоны мамутавых костак. Гэтыя 
косткі мы не змаглі ўсе разьмясьціць і экспонавалі толькі самыя 
вялікія сулдыгі, якія сваімі звышнормавымі разьмерамі выклікалі жах 
у людзей. Сяляне ўпарта гаварылі і нават божкаліся: ' 


-- Тэта даўней людзі такія жылі. і косткі гэта не зьвярыныя, 
чалавечыя. А цяпер людзі зусім здрабнелі. 

Прышлося правесьці ўдарную кампанію па растлумачэньні гісто- 
рыі зямлі і аддаць школу пад выстаўку мамутавых костак. Усё 
мястэчка з жахам глядзела на рэшткі вымерлых зьвяроў. 

У музэі мы сабралі найвялікшы запас старажытных рэчаў: драў- 
ляны бязьмен з булдавою каля 4-х пудоў, нейкі ідальчык, знойдзены 
ў валатоўцы, які выабражаў сабой барана на калёсах, нейкі надма- 
гільны камень з фашысцкім знакам, значэньня якога ніхто з нас не 
зразумеў, і толькі Мамон выказаў дагадку: 

-- Пад гэтым камянём яшчэ ў Х ст. уземляўпарадкаваўся, кажучы 
сучаснай мовай, нейкі млынар. 

Аб гэтым Мамон напісаў грунтоўны досьлед і паслаў у Акадэмію 
Навук. 

Былі яшчэ экспонаваны: цікавы рукапіс ХУ стагодзьдзя ,Аб 
гаспадарчым выхаваньні жывёлы“, дзеньнік абжэрства (ХУІ ст.) і 
зборнік вершаў ХХІІ ст.--.Ён і яна“. 


Шапялёўцаў больш за ўсё цікавілі экспонаты з мясцовага жыцьця. 
Так, згодна маёй прапанове, скульптарам Бэдам былі зроблены два манэ- 
кены: першы яўляў копію жыхара вёскі Галадранкі Яўтуха Абжэры, 
які мае рост 2.3 мэтры, а вагу 7 пудоў, ня мае пуза, а есьць як у 
прадоньніцу. Нядаўна яго жонка пайшла некуды і не пасьпела даць 
яму ані якіх дырэктыў. Дык што-б вы думалі? Ён сам палез у 
печ, зьеў чыгун бульбы, нарыхтаваны для кормнага парсюка, буханку 
хлеба 10 хунтаў і ражку з цялячым пойлам выпіў. Я спэцыяльна 
выяжджаў з доктарам Крутагаловам, каб дасьледваць гэты этногра- 
фічны тып. Нарыс аб ім мы зьмясьцілі ў зборніку. 


Другі манэкен зрабілі з бабкі, якую ў вёсцы Дрыгавічы абавяз- 
кова клічуць разам з акушэркай. Цікавы факт супрацоўніцтва! Трэба 
яго зафіксаваць. 

Апрача гэтага, я заказаў скульптару бюсты старшыні РВК т. Сома 
і сэкратара райкому т. Андросава. Мастак і вучні намалявалі порт- 
рэты адказных Шапялёўскіх дзеячоў, у тым ліку і мой. Я быў нама- 
ляваны ў белай кашулі з вялізным чырвоным бантам. 

Ніхто не разумеў, на якога д'ябла мы экспонавалі ў музэі хамут. 
З гэтае прычыны мы далі тлумачэньне: 

-- Тэты хамут у вёсцы Галалобаўцы, як памірае вядзьмак, на- 
дзяваюць сабе на шыю, залязаюць на печ і глядзяць адтуль у вочы 
таму, хто памірае. Тады, згодна забабонаў, можна ўбачыць сьмерць У 
поўным яе агідным і жудасным выглядзё! 

Зьмясьцілі мы ў музэі ў Здымкі банды Сапліўца ў поўным складзе 
і зброю бандытаў. 

Але самую вялікую ўвагу прыцягваў знойдзены ў мясцовай 
царкве плякат царскага часу. На ім, у самым цэнтры, у сонечных 
праменьнях сядзеў абвешаны царскімі цацкамі Мікалай Крывавы, 
побач з ім Аліса Распусная. Між імі ляжаў голы царанёнак, а зьверху 
анёлы ляталі і нясьлі рэкляму да бога: 

-- Ты ўзрадаваў нас творам тваім! 

Калі я першы раз убачыў гэты плякат, я бахнуў аб зямлю і з 
моцай трох конёкіх сіл застагнаў: 

--. О, вар'яцтва бязьмежнае! 

Гэты гістарычны скарб, які добра агітуе за новае, я забраў у 
музэй. 

Гваздом нашага музэю быў антырэлігійны аддзел. У ім былі 
мошчы сьвятога Лыньдзія. Я спэцыяльна езьдзіў за імі ў Баркалабаўскі 
кляштар і там, можна сказаць, гвалтам вырваў з кіпцюроў фанатыкаў- 
прэлатаў. Раней гэта быў сьвяты, у ядвабныя дарагія тканіны і 
каменьне ўвабраны. Нейкая таемнасьць вэлюмам абвівала сьвятога і 
прымушала цёмных людзей замусольваць тканіны шчырымі лацалун- 
камі. А цяпер, калі мошчы былі прывезены ў Шапялёўку, і я разгар- 
нуў іх да апошняга рызьзя, там быў чорны, чорны чэрап. Вочныя 
ямкі былі залеплены шэрай глінай. Гнілыя, счарнелыя зубы глядзелі 
дакорам сьмерці, сківіцы сумна былі сьціснуты, і рот ніякай каштоўнай 
прапановы ўжо ня мог унесьці. Сулдыжкі рук бяспомацяа былі скры- 
жаваны на грудзёх, а на назе была нейкая прыкарэлая поўсьць. Маг- 
чыма, гэта нага і не чалавечая была. 

Над машчамі мы далі тлумачэньне: 

-- Былі мошчы сьвятога Лынды, а цяпер--згрэбсьці ды насьмет- 
нік. інакш скарыстаць нельга! 

У гэтым-жа аддзеле быў мастацкі портрэт мясцовага папа, за- 
сьняты ў той момант, калі ён п'яны ў царкве заместа , Верныя, верныя, 
богу памолімся" раптам пусьціўся скакаць іпяяць популярную Шапя- 
лёўскую песьню ,Кармалюгу". 

Як пасьля мы даведаліся, Кармалюга быў популярным мясцовым 
паўстанцам ХУІ ст. Мамон нават даводзіў, што Кармалюга і Кармэ- 
люк--адна асоба. 

У сувязі з заснаваньнем гэтага аддзелу, нам давялося весьці 
шалёную барацьбу з рэлігіяй наогул. Ы 

“У нашай культпрацы вялікія перашкоды былі з боку рэлігійнага. 
т-ва ,Божыя дзеці“. Т-ва організавала рэлігійны дыспут, на які нейдзе 
выкапала размазьню архірэя і ўдалымі наскокамі моцна дыскрэдыта- 
вала мой і Мамонаў аўторытэты. На дыспуце прысутнічала ўсё 
насяленьне Шапялёўкі і было сьведкай нашага пасрамленьня. Мы 


У, 


былі злоснымі ў найвялікшым маштабе. Мамон прапанаваў мне: 

-- Давай зьнішчым іх дашчэнту! Організуем другі дыспут і 
зьявімся ўзброенымі да пярэдніх і задніх зубоў! 

»Божыя дзеці“ зьявіліся на дыспут. А мы прывялі ў падмогу 
сабе самага сьмелага ў ІЦапялёўцы чалавека Лявона Шандараку. 
Узрост 40 г., былы шахцёр. Яго лічылі вельмі хітрым чалавекам і з 
гэтае прычыны звалі Лёвачкай. Ён часта заходзіў да мяне і бліскуча 
апавядаў скаромныя народныя апавяданьні, а калі даведаўся, што я 
сохну з-за Крэйны, дык даваў мастацкі аналіз Крэйны з усіх бакоў, 
асабліва з боку фізыолёгічнага і фортыфікацыйнага. 

Гэта ў мяне і злосьць выклікала і разам з гэтым прыемнае 
ласкатаньне пэрыфэрычных нэрваў. 

Лёвачка прапанаваў нам свой удзел: 

-- У гэтым самым дыскуце я так выступлю, што яны павек не 
забудуцца. Гэтага ліса архірэя і божых дзяцей у сьмярдзючую ямку 
заганю! І 

На дыспуце ён орыгінальна падтрымаў нас. Было так. У самы 
распал спрэчак выступіў я і замарыў іх сваёй двохгадзіннай прамовай. 
Яны думалі спыніць мяне: . 

-- Тэрмін вашага слова скончыўся! 

А я зірнуў на іх зьніцчаючым поглядам: 

-- Цяпер я скажу па сутнасьці справы! 

Ды яшчэ гадзіну гаварыў і паганіў іх бязьмежна. 

Пасьля мяне слова ўзяў архірэй і давай крыць мяне. Тут Лёвачка 
ўзышоў на сцэну, узьняў руку, што хоча гаварыць, і калі ўсё раптам 
сьціхла, ён... Тут я ня ведаю, як пісаць і як кваліфікаваць учынак 
Лёвачкі. Запіскі мае ўсё-ж вельмі прыстойныя, і яшчэ ня было ў іх 
ніводнага вульгарнага слова. Але абяцаўшы пісаць усё, як было, 
нічога не хаваючы, я прымушаны трымаць сваё слова. Кажучы 
асьцярожна, Лёвачка вытварыў некалькі досыць гулкіх гукаў і супа- 
койна сышоў сасцэны. і 

Гэты салют зрабіў моцнае ўражаньне як на веруючых, так і на 
бязбожныя масы. Першыя, забыўшы закон аб любові да ворагаў, раз- 
бэшчаныя кінуліся на сцэну і на мяне, пагражаючы адкалатушыць 
усіх, хто пад рукі пападзе, а бязбожнікі аплёдысмэнтамі падтрымалі 
апошняе выступленьне прамоўцы. Лёвачка не пасароміўся выйсьці на 
сцэну і даць кніксэн. Такім чынам, мы перамаглі, хоць гэта перамога 
была Пірравай перамогай. 

У раёне я таксама вёў гэту кампанію. Усюды я вазіў з сабою 
шкілеты чалавека і малпы і даводзіў, што розьніцы няма, што ня ад 
стварыў чалавека, а ён сам разьвіўся з малпы. 

Адначасна з гэтым я наладжваў і культпаход: чытаў сялянам 
газэту, прыладзіў гучнагаварыцель. Але і тут я сустрэўся з поўным 
неразуменьнем задач нашага часу. Сяляне, пачуўшы гучнагаварыцель, 
сказалі: 

-- Нам гэтыя цацкі непатрэбны! Лепш ты купіў бы нам мала- 
тарню, ці арфу, ці жнейку, ці яшчэ што... 

Праўда, ня гледзячы на гэтыя несьвядомыя словы, усе цікавіліся 
апаратам і праз тры дні ён ужо не працаваў. 

Так несьвядомы людзі, ня хочуць бярэгчы каштоўную рэч, за 
якую заплацілі 400 рублёў! 

Кампанію за новы быт у самай Шапялёўцы мы праводзілі без 
усялякіх ідэйных хістаньняў. 

Нашаму музыку мы даручылі напісаць цэрэмоніял чырвоных 
хрэсьбін, вясельля і хаўтур. Апрача гэтага, мы зрабілі цікавы экспэ- 
рымэнт лепшай організацыі комсамольскага жыцьця. 

Адзін раз, стомлены культпрацай, сядзеў я каля грубачкі ў сваёй 
кватэры (была зіма) і напявэў свой узьлюблёны романс ,Гостры меч 
праколіць маю вантробу". 

Прыходзіць група комсамольцаў пад кіраваньнем Дусіка. 

-- Т. Самасуй, адшукай памяшканьне пад наш клюб! У старым 
цесна, брудна, антысанітарыя... 


-- Які будынак па суседзтву з вамі?--пытаю я. 

Яны адразу зьмікіцілі, у чым справа, і кажуць: 

-- Там жыве кулак Рыгор Лахмандуда. 

-- Кулак? Вялікі падатак? 150? Дык раю вам выкурыць яго. 


Праз тыдзень яны так і зрабілі. Занялі хату кулака, рэквізавалі 
яго сельска-гаспадарчы інвэнтар і організавалі там сваю невялікую 
камуну пад назвай , Агародніцкае т-ва“. 


Але праз тыдзень пасьля заняцьця хаты яе зусім разуверзілі. 
Там ужо стала дрэнна жыць, бо яна была не дастасавана да ўмоў 
масавай працы. А кулак знайшоў на нас управу. З акругі мне прышла 
вымоўка, што лезу не ў свае справы і скрыўляю лінію, а РВК загадалі 
спыніць гэты ,саматужны соцыялізм“. Так назвалі ў акрузе наш 
цікавы расток новага жыцьця. Я да гэтага часу ня згодзен з гэтым. 
Праўда, мая вага, як рашучага, новага чалавека, павялічылася. Нават 
Сом, ня гледзячы на мой афронт, сказаў сэкратару: 

-- Такія людзі нам патрэбны. Часам дзірку якую заткнуць. Але 
яго трэба ў рукі ўзяць, тады Самасуй будзе добрай прыладай для 
зьнішчэньня старога. 

УИ. Пякельная праца 


Я зьявіўся ініцыятарам заснаваньня Шапялёўскага навуковага 
т-ва, якому ў першую чаргу загадаў стаць на цлях сяброўскіх узносаў. 
Потым мы абралі ганаровых, правадзейных сяброў, супрацоўнікаў, 
корэспондэнтаў і дапішчыкаў т-ва, падзялілі яго на 7 сэкцый і 18 
падсэкцый. 

Т-ва паставіла шэраг практычных мэт. Адна з іх: ,магчыма поў- 
нае вывучэньне кожнага працаўніка з боку яго прыстасаванасьці да 
ўмоў нашага адказнага, бязьлітаснага, захапляючага часу“. 

Кажучы словамі Торбы: 

-- Трэба кожнага працаўніка разглядзець, ці можа ён выканаць 
загад пролетарыяту: ,будуй; а не глядзі ў неба“. 

Вывучыўшы кожнага працаўніка, можна будзе для кожнага гра- 
мадзяніна скласьці правілы ўнутранага распарадку, знайсьці кадры 
падрыхтаваных працаўнікоў і Зьнішчыць шкодны паралелізм. Толькі 
тады мы ня будзем ісьці задам наперад! 

Падумаўшы ўважліва над гэтым, мы рашылі правесьці анкетную 
кампанію. На машынцы мы аддрукавалі 3000 анкет і раздалі іх усім 
шапялёўскім працаўніком. Але як пачалі прыходзіць запоўненыя 
анкеты, мы пабачылі, што трэба з абэцэдлы пачынаць політычнае і 
культурнае выхаваньне працаўнікоў. 


Так страхагент запоўніў анкету: 


1. Пасада . мястэчка Шапялёўка Магілеўскай акругі. 

2. Прозьвішча . . . страшны агент, як кажуць сяляне. 

8. імя. . , . Дзямід, 

4. Як па бацьку. . . . сын селяніна. 

5. Соцыяльнае пахаджэньне. . . . згодна тэорыі Дарвіна. 
б. Узрост. . . . .2 арш. 7 в. 

7. Пол і сямейнае палажэньне. . . . сямейны хлапец 50 гадоў. 
8. Асьвета. . .  . электрычнасьці няма, выключна газай. 
9. Профэсія. . .64 р. 78 к. 

10. Пэнсія . . яшчэ не даслужыўся. 
П. Маёмасьць . . . жонка, трое дзяцей. ; 
12. ПартыйнасьцЦь . . . бязьбілетны партыец, ' 


Была склікана нарада, на якой у мэтах падвышэньня культурнага 
ўзроўню савецкіх працаўнікоў прызналі сваячасовым і мэтазгодным 
заснаваць насьценгазэту. Склалі рэдкалегію ў складзе Мамона, Дусіка 
і мяне і пачалі абмяркоўваць пытаньне аб назьве газэты. Вырашэньню 
гэтага важнага пункту было прысьвечана 21/2 пасяджэньні. Ніяк не 
маглі прыйсьці да згоды. Тут нават у мяне з Мамонам ледзьве ня 
склалася разрыўная сітуацыя. Ён настойваў: 


-- Тазэту трэба назваць ,Чырвоная Пуга“, бо яна будзе несьвя- 
домых падганяць да соцыялізму. 

Дусік уносіў прапанову назваць газэту ,Чырвонае ІШапялёўскае 
Вока“. 

Торба хацеў назваць ,Гостры Чырвоны Зуб“. 

А я даваў самую кароткую, яскравую назву--, Пераможны Кліч 
Шапялёўскага Райвыканкому“. - 

Кожны адстойваў сваю назву, і ў спрэчках мы па 7 разоў брал' 
слова. ў , 

Я пераканаўся, што дабром нічога не даб'ешся і заняў выглядаль- 
ную позыцыю, покуль усе спрэчнікі не замарыліся і не захацелі піць. 
Тады я зноў прапанаваў сваю назву, а яны, замораныя папярэдняй по- 
лемікай, далі сваю згоду. 

На другі дзень наша газэта пачала выходзіць штодзённа. 

Загадчыку 7-кай Малахольнаму я загадаў напісаць урачысты 
фэльетон з прычыны нашай новай перамогі на культфронце, а т. Га- 
рачаму ,Нашы дасягненьні“--поэтычны агляд у вершах. іншым на- 
стаўнікам прапанаваў агульна-агітацыйныя артыкулы аб зьніжэньні 
сабекошту, аб хлебных загатоўках, аб формах увязкі з рознымі ўста- 
новамі. 

Нам удалося ўцягнуць у газэту ўсіх працаўнікоў. Пісаць мы на- 
вучыліся лёгка, бо трэба было зрабіць нязначную працу: з вялікіх 
артыкулаў друкаваных газэт скласьці маленькія ў 5 радкоў. Як пры- 
клад, прывяду ўзорны артыкул вэтфэльчара Бясхвосьціка на тэму:, Што 
дала сялянам савецкая ўлада“. Ён напісаў: Савецкая ўлада дала сялянам 
зямлю і волю. Няхай жыве савецкая ўлада, зямля і воля! Вэтфэльчар 
Бясхвосьцік". 

Часта нам не хапала часу для пісаньня газэтных артыкулаў і для 
перадрукоўкі іх на машынцы. Машыністка справіла гевалт, як сказаў 
наш дзелавод Арон Шык. Супрацоўнікі РВК пісалі артыкулы ў часе 
заняткаў, і гэта вык'ікала тармазаваньне ўсяе працы. Апошняе прыму- 
сіла нас адмовіцца ад штодзённага тэрміну выпуску газэты, і мы па- 
чалі выдаваць адзін раз у тыдзень. 

Рэдагаваньне газэты было турботнай, пякельнай справай. Дапіш- 
чыкі былі няпісьменныя і задзёрыстыя. Былі такія паважаныя фрухты, 
якія нікога не шкадавалі і разносілі ў пыл. 

Шмат пісалі пра мяне, але я гэтыя корэспондэнцыі з прычыны 
элемэнтарнай няпісьменнасьці і недапушчальна грубага тону накіроў- 
ваў у свой архіў, а большую частку аддаваў аўта-да-фэ. Таксама я не 
прапушчаў корэспоядэнцыі, накіраваныя супроць т. Сома. 

Шмат было закідаў супроць судзьдзі Торбы, як шкоднага ў са- 
вецкіх умовах філёзофа. Пісалі, што ён у часе судовых процэдураў 
дазваляе сабе ўжываць моцныя прыказкі, дзівацкія прыслоўі, якія 
потым распаўсюджваюцца ў народзе і перадаюцца з вуснаў у вусны, 
пераходзячы нават межы раёну. У гэтай зьяве рэдколегія справядліва 
ўбачыла ідэолёгічную небясьпеку і апублікавала, нават супроць маёй 
думкі, найбольш гучныя корэспондэнцыі. 

Г тут чечакана для мяне райком высунуў мяне выкрыць ідэолё- 
гічныя хістаньні Торбы на грамадзка-паказальным таварыскім судзе, 
які організаваў райком. 

Гэты процэс ня быў чыста-судовым і зьяўляўся першай спробай 
нават у Рэспубліцы. 

Мая позыцыя была цяжкая. З аднаго боку, я быў прыхільнікам 
некаторых прыказак Торбы, з другога боку, яго нават лічыў сваім пры- 
яцелем, як, мусіць, і ён мяне. Але нічога ня зробіш. Дырэктыва вышэй 
за ўсё, як сказаў Торба. 

Я падрыхтаваўся. Мая прамова мела эфэкт. Мне вялікую дапа. 
могу зрабіла кніжачка Торбы. Я біў прама ў лоб. Ні аднаму проку- 
рору ў сьвеце не ўдавалася так выкрыць усю падваліну процэсу, 
як мне... 

Калі я атрымаў слова для свае прамовы, я выцягнуў з кішэні 
Торбін блёкнот і ўрачыста заявіў, загадкова ўсьміхаючыся: 

-- Вось помнік эпохі--дзеньнік няпрызнанага філёзофа Торбы. 

Твар Торбы на хвіліну зьмяніўся, нібы зьмяя ўкусіла,--яго губы 
сударгава зарухаліся, і ён прашаптаў: 

-- Якая здрада! Не пасароміўся скрасьці, сьцягнуць! 

Я патрабаваў ад суду прыцягнуць Торбу да адказнасьці за абразу 
мяне ў часе судовай процэдуры. Яго заўвага распаліла мяне, і Я ЗьЯ. 
віўся бізуном справядлівасьці для Торбы. Прыводжу частку сваёй 
судовай прамовы, якая была квінт'эсэнцыяй усяго судовага процэсу: 

-- Т. судзьдзі, сумленныя грамадзяне і вольная публіка! 

Хто такі Торба? Торба--атрутнік, шкодны эксллёататар працоўнай 
думкі рабочых і сялян. Ён настаўнік, у горшым сэнсе гэтага слова, 
нашай моладзі, ён ідэйны хістальнік і бязьмен без галавы!. Яго трух- 
лявая філёзофія прыводзіць да мяшчанскага ўхілізму, культурна-бур- 
жуазнага зьдзічэнства і бязьмежнага разьвіцьця самадурства. Усё гэта 
можна знайсьці ў яго блёкноце, 

У практычнай працы Торба працягвае гэту крывую лінію, не 
зьмяншаючы тэмпу. Яго прыказкі вядомы ўсяму раёну. Аб гэтым 
яскрава сьведчыць той факт, што на процэс сабраліся ўсе быўшыя 
кліенты Торбы. : 

Каб быць об'ектыўным, скажу, што частку філёзофіі Торбы можна 
прызнаць. Некаторыя тэзісы яго правільны, пад імі кожны разумны 
чалавек двома рукамі і двома нагамі згодзен падпісацца Другія яго 
тэзісы яшчэ патрабуюць досьледаў на прадмет выяўленьня іх шкод- 
насьці, патрабуюць разгляду іх праз люпу часу і дырэктывы вышэй- 
стаячых оргавізацый. 

Напрыклад, каштоўнымі экстрактамі жыцьцёвай практыкі ў нашых 
умовах працы зьяўляюцца такія тэзісы Торбы: 

1. Чалавек думае, а райком кіруе! 

Зусім слушна сказана. 

2. Што пішы, а што ў галаве насі! 


І гэта як у сук улеплена. Дзіўна толькі, як сам Торба ня выкон- 
вае свайго тэрміновага загаду. Тут трэба дадатак яшчэ: што пішы, 
што гавары, а шго ў галаве насі! 

З. Там дрэнна, дзе нас няма. 

Гэты тэзіс можна фактамі давесьці, а факты ўпартая рэч. 

4. Калі-небудзь, братка, дагаворышся! 

У поўным і цэлым згаджаюся, бо мы наяўна бачылі, да чаго да. 
каціўся, дагаварыўся сам Торба. 

5. Тады круці лазу, як маладая яна! 

Правільна, як і тое, што ў каня 4 нагі і 1 галава. 

6. Пры нас сьвет настаў, што і поп засьвістаў. 

Згодзен. 

7. Ад вады п'яным ня будзеш. 

8. Ня дзівіся, калі авечку стрыгуць, каб і самога не абгалілі! 

Бязумоўна, дзівіцца на чужую бяду сорамна і небясьпечна. Хто 
супроць? Няма! Аднагалосна! 

9. Унесь век вывучай номэяклятуру! 

Добра сказана, лепш, чым старое ,Век жыві--век вучыся“. Пад- 
наўляць свае веды трэба ва ўсіх галінах, таксама і ў номэнклятуры. 

А цяпер я вам прывяду прыказкі Торбы, якія яшчэ трэба ўваж- 
ліва прааналізаваць з боку формы, зьместу, гукавога складу і “г. д. 
каб падрабязна высьветліць іх якасную каштоўнасьць. 

1. Не дражні чорта. Чорт чортам сьмярдзіць! 

Каго разумее Торба под чортам, калі наогул, згодна дэкрэту, чар- 
цей яяма і быць ня можа? 

2. Дорага ды агіла, дзёшава ды гніла. 

Незразумелая думка. 

З. Сьвет вялік, а дзецца нейдзе. 

Мусіць трэба: буржуазны сьвет... Патрэбна ўдасканаліць думку... 

4. Хто высока лятае, той нізка сядае! 

Не разумею, супроць каго гэта накіравана. Няўжо Торба хоча, 
каб птушкі на зямлю не садзіліся, альбо лятуны ня слушчаліся на ніз. 

5. Ня будзь замахайлай, не хапайся за ўсё, як папоўна замуж. 

б. Не давай ёлупу агонь у рукі! 

Такім чынам, об'ектыўна разгледзеўшы прыведзеныя тэзісы Торбы, 
мы часткова згодны з імі, часткова лічым незразумелымі і мала шкод- 
нымі з гэтае прычыны. Але ёсьць у Торбы прыказкі, якія вельмі шкодны 
ў нашым жыцьціі вядуць чалавека на шлях самадурства і профсаюзнай 
недысцыплінаванасьці. 

1. Каровы, якія дужа равуць, мала малака даюць! 

Паспрабуйце якой хочаце малошнай карове ня даць патрэбных 
калёрыяў, дык як зараве яна! 

Такім чынам, гэта і фактычна няверна. А затым прыведзеная тэза 
накіравана супроць нашай пропаганды наогул. Мы дужа равом і мала 
карысьці даем? Гэта вы хочаце сказаць, падсудны Торба? 


ЗАПІСКІ САМСОНА САМАСУЯ 65 


2. Сук ня дрэва, балота ня золата, Самасуй не працаўнік! 

Ня кажучы аб маёй атэстацыі, я прашу суд зьвярнуць увагу, што 
Торба выступае супроць мэліорацыі. Ён ня лічыць нашы балоты зала- 
тым дном, між тым у кіруючых колах трымаюцца іншых поглядаў. 
Затым ён уносіць фактычную блытаніну, запэўняючы нас, што сук--ня 
дрэва Мы ведаем, што сук- частка дрэва. Трэба так і казаць, памя- 
таючы, што ад нас моладзь вучыцца правільна выказваць свае думкі. 

З. Стары вол псуе баразёнку. 

Гэта яўны выпад супроць старых партыйцаў і старых спэцыялістых 
наогул. Недапушчальны ў нашых умовах погляд. Ня ўсе старыя валы 
псуюць чырвоныя барозны. 

4, Да ўсяго чапляйся з кароткімі гужамі! 

Шкодны кірунак, які можа змардаваць чалавека.. 

5. Кусайся, хоць зубоў ня маеш! 

Надзвычайна атрутная думка! Мы ніколі ня будзем кусацца, калі 
зубоў у роце ня будзе. Бо ў іншым выпадку з нас сьмяяцца будуць. 

б. Каму служыш, а куцаму кланяйся! 

Самагубна-нікчэмная тэза. Паводле нашай думкі: каму служыш, 
таму кланяйся. Ніякага дуалізму. 

7. Жні там, дзе ня сееш! 

Шкодны дэвіз, які вядзе да анархізму і вытворчай блытаніны. 

8. Комсамол--вялікі хлопец, якому бацькавы споднікі кароткі! 

Нікчэмнае і нявернае азначэньне ролі нашай баявой організацыі. 

Усе гэтыя тэзісы атручваюць наш здаровы апарат, уносяць дэзор- 
ганізацыю ў быт. Падсудны Торба, незалежна ад таго, хацёў ці не, зья- 
віўся рупарам дробна-кулацкай стыхіі, несьвядомым агітатарам за раз- 
вал нашага новага жыцьця Хоць вялік пень, але дупляваты! скажам 
мы словамі Торбы. А таму я патрабую ад таварыскага суду такой 
вышэйшай кары для Торбы: ужыць у адносінах да яго астракізм, зра- 
біўшы яму ідэйную кастрацыю перад гэтым. 

Абаронцай Торбы выступіла Крэйна. З чыста жаночым кокэц- 
твам і яхідзтвам яна гостра высьмеяла структуру маёй абвінаваўчай 
прамовы. Яна сьмела запэўняла суд у тым, што прыказкі Торбы зусім 
ня Торбіны, а належаць усяму народу ў цэлым. Дык ці не прыцяг- 
вуць на суд увесь народ? А затым Самасуй у вялікі конфуз уквэ- 
даўся, бо ўвесь блёкнот пісаны зусім ня рукою Торбы, а рукою 
Самасуя! 

Я цапнуў кішэнь, схапіў блёкнот і, о жах! я захапіў з сабою ня 
той блёкнот! 

Ня гледзячы на гэта, суд вынес суровую вымову Торбе, прызнаў 
яго дзейнасьць у якасьці судзьдзі нявытрыманай і шкоднай. 

Так парваліся цуглі мае дружбы з Торбай. 


5, Узвышша" Хе 6. 

УШ. Трагладыт 


Пасьля гэтага процэсу у мяне было пачуцьцё пякельнай незда- 
воленасьчі. Каб пазбыць яго, я заняўся навуковай і публіцыстычнай 
чыннасьцю. Я паслаў у цэнтральную газэту артыкул:, Як разьмяркоў- 
ваць свой час савецкаму працаўніку, калі ён ня прысутнічае на пася- 
джэньнях, сходах. нарадах і конфэрэнцыях“. У Акадэмію Навук я 
паслаў тры трактаты. Першы трактат аб вугалі ў Шапялёўскім раёне. 
Тут я падрабязна высьвятляў: 


-- У раёне ёсьць жоўты вугаль (сонца), белы вугаль (вада), бла- 
кітны вугаль (вецер), як аснова для заснаваньня грандыёзнага ветра- 
буду, зялёны вугаль (торф) і чырвоны вугаль (чалавек, жывёла). Піль- 
ныя досьледы ў раёне праводзяцца ў мэтах адшуканьня чорнага вугалю, 
якога покуль што не ўдалося выкрыць. 


Другі трактат вырашаў вельмі важнае ў нашых умовах пытаньне 
»Аб фактарах, якія рэгулююць навучальны год у раёне“. Я прызицаў, 
што галоўны фактар- сьвіньня. Як толькі кінуць гэту зьвярыну ганяць 
у поле, тады пачынаецца вясковы навучальны год. Практычны вывад: 
нацыяналізаваць усіх сьвіней БССР. У гэтым трактаце я зачапіў яшчэ 
тры пытаньні, зьвязаныя з першым: аб простых спосабах праверкі налічча 
формальных навыкаў у вучняў, аб устанаўленьні 6 ахапленьня школай 
дзяцей вучнёўскага ўзросту і аб стане беларусізацыі школ. Я раіў 
адказным працаўніком, якія зацікавяцца гэтымі пытаньнямі, уяжджаючы 
ў вёску, пільную ўвагу зьвяртаць на тое, ці на ўсіх варотах крэйдаю 
награмзолены вядомыя ўсім няпрыстойныя словы і лаянка і ці сустра- 
каецца ў іх ,ў“ заместа звычайнага. Калі вы атрымаеце станоўчыя 
вынікі, дык, не марудзячы ні хвіліны, вы, як дасьледчык, маеце права 
зрабіць вывад: 1) формальныя навыкі ёсьць (калі можна разабраць, 
што напісана), 2) усе дзеці ахоплены школай (калі на ўсіх варотах) 
і 8) беларусізацыя праходзіць здавальняюча (калі, хоцьі рэдка, сустра- 
каецца , ў"). 

Трэці мой трактат аб першабытнай гаспадарцы ў Шапялёўскім 
раёне зьвярнуў увагу навуковай думкі ўсіх саюзных рэспублік. Выву- 
чаць гэта пытаньне на месцы прыяжджалі татары, украіецы, мардвіны, 
чукчы і гілякі. 


А справа ў тым, што я выкрыў гаспадарку аднаго селяніна, у 
якога непарушна захавалася земляробчая традыцыя, пачынаючы мусіць 
ад нэоліту ці бронзы, як заўважыў Мамон. 


Гэта гаспадарка належыць селяніну Трагладыту (гэта яго імя; 
прозьвішча няма; як завуць па бацьку- ня высьветлена) і знаходзіцца 
ў Воўчыцкім сельсавеце, у 5 кл. ад в. Галадранкі. Гаспадарка ляжыць 
у глухім лесе, з чатырох бакоў абкружана непраходным балотам і дае 
сабой тыповае ўмацаваньне- гарадзішча старога часу, з высокім драў. 
ляным астракольным загародам. 

Гаспадарка ізалявана ад усяго сьвету і да гэтага часу, ня гле- 
дзячы на 10-годзьдзе Кастрычнікавай рэволюцыі, ня была абкладзена 
ніякім падаткам і не занесена ў сьпіс насельных месц БССР. 

У гаспадарцы Трагладыта няма ніякіх сьлядоў нашай культуры. 
Там ня ўжываюць сярнічак, а вечны (сьвяты) агонь гарыць на пяко- 
лачку. Няма дымаходаў, шкла. Нешта накшталт вакешак разьмерам 
Ідс.Х 15с. ёсьць, і замест шкла ў іх устаўлены бычыны пузыр. Сям'я 
Трагладыта ня ведае мыла, газы, ня ўжывае нічога жалезнага. Іголкі 
нё сталёвыя, а драўляныя ці з рыбіных костак. Хата і пунькі сваёй 
архітэктурай ня маюць сабе нічога адпаведнага ва ўсім дзікунскім 
сьвеце. У сенцах хаты (калі так можна назваць невялікую дзюрку, 
праз якую трэба паўзком улязаць) і ў пунях такія галаваломныя 
закруткі, што я ручаю: найвыдатныя тэхнікі і вынаходцы Саюзу не 
разгадаюць іх. 

Трагладыт і яго сям'я (тры сыны з жонамі, якіх яны ,умыкалі“; 
у кожнага, як бобу, дзяцей) ня ведаюць абутку ў нашым разуменьні 
слова. іх абутак з лазовай каравіны. А зімой яны носяць досыць 
моцны абутак. Яны. абкручваюць ногі анучамі, а верхнюю анучу палі- 
ваюць вадой і некалькі хвілін стаяць на марозе. Тады зьверху абмер- 
зьне ўсе, дубам стане і можа добра адыгрываць ролю ботаў. 

Сам Трагладыт, як зьвер, абыходзіцца з сям'ёй, што добра ілю- 
струе патрыярхальную эпоху чалавецтва. Сам лечыць сваю жывёлу і 
сям'ю словам, ,кухтулём"“ (тэхнічнае слова, якое азначае мэханічны 
ўдар), расьлінамі, сам вытварае кастрацыю, сам кроў пушчае і г. д, 

Сям'я жыве замкнёным жыцьцём. Ніхто ня ходзіць ні ў царкву 
ні на сходы, ні нават на кірмаш. 

Я дасьледваў слоўнік мовы трагладытаў і вельмі спрачаўся з 
Мамонам аб колькасьці слоў, якімі карыстаюцца трагладыты. Мамон 
даводзіць, што на Беларусі няма ніводнага сялянскага двара, у якім 
колькасьць слоў была менш 15000, а я запэўняў, што трагладыты 
ведаюць ня больш 1000 слоў. 

Цяпер я бачу сваю памылку. Цяпер я складаю вялікі трагладыцкі 
слоўнік (ня менш 3000 слоў), які думаю 5 раз выдаць. 

Што датычыцца рэлігійных пачуцьцёў у трагладытаў, дык пра- 
ктыка паказала, што нейкія рэлігійныя эмоцыі ёсьць. Ніякіх абразоў 
выявіць не ўдалося, затое недалёка ад хаты, сярод двох карчавых 
дубоў стаіць вялікі каменны статуй (Мамон кажа, што гэта каменная 
баба, я ня ведаю, ці так гэта, бо родавыя адзнакі адсутнічаюць), і 
трагладыты, як ідуць каля яго, неяк таемна ўсьміхаюцца, з іх вуснаў 
выходзяць нейкія дзіўныя дыфтонгі уо, ыа, а часта нават поліфтонгі, 

Сюды неабходна накіраваць асобную экспэдыцыю, якая дапаможа 
соцыялістычнаму будаўніцтву. 

Праўда, гаспадарка дажывае свой век. Бурныя падзеі апошняга 
часу хваляй і сюды зайшлі. 

Калі я першы раз выкрыў гэг?у гаспадарку, кіруючыся мутнымі 
весткамі суседняй вёскі, і ўзброгны зьявіўся з Мамонам да траглады. 
таў,- “усе схаваліся: і чалавек і жывёла, якая дзейнічала па прынцыпу 
супрацоўніцтва. Толькі з цягам часу мы атрымалі некаторыя весткі 

Трэба адзначыць адну рысу, якая сьведчыць аб нейкім руху ўперад 
у гэтай гаспадарцы. Тры гады назад сам Трагладыт пачаў ужываць 
штучнае ўгнаельне на сваім полі. Ў якасьці ўгнаеньня ён браў кавалкі 
трухлявага дрэва ці балотнага зёму і клаў у барозны з бульбай, адзі- 
най культурнай расьлінай, якая нейкім чынам папала сюды. 

У канцы свайго трактату я прапанаваў: 

-- Захаваць гэту гаспадарку, як музэйна-паказальную і абвясь- 
ціць дзяржаўным заказьнікам, даўшы ахоўную грамату. Сюды нала- 
джваць экскурсіі рабочых, сялян, вучняў і студэнтаў, каб азнаёміцца 
з першабытнай гаспадаркай даўняга часу. 

Адказу на маю прапанову няма. Маўчаць пад прыкрыцьцём вала- 
кіты А каштоўная прапанова гібее! кажа Мамон. 

існаваньне трагладыцкай гаспадаркі і гэты цікавы быт вельмі 
штурханулі Ўперад нату лумку. Я дабіўся ад РВК выпісаць на сродкі 
самаабкладаньня наступныя прылады, неабходныя для разгортваньня 
вашай культпрацы ў раёне і прапаганды навукі ў масах: 1) шкалу 
вачэй, каб навукова сыстэматызаваць і падзяліць на клясы насяленьне 
раён; паводле колеру вачэй; 2) шкалу валосься--аналёгічная першай 
мэта; 3) ручныя сіламеры для падрабязнага падлічэньня, колькі кон- 
скіх сіл ёсьць у раёне; 4) сьлінавую прыладу для вывучэньня скла- 
даных рэфлексаў; 5) поўны набор мерак вагі і даўжыні для вы- 
сьвятленьня будовы цела, твару і варыяцыйнай крывой індэксу чэрапу 
ў шапялёўскага насяленьня, 

Усё гэта абяцала вялікія посьпехі ў нашай працы. 


ІХ. Пратарчака жыцьця 


І тут раптам маю культурную дзейнасьць у Шапялёўскім раёне 
гвалтоўна ліквідавалі. Хацелі нават зусім адшыць мяне ад культбуду, 
але гэта спроба не ўдалася. Мая культараца зноў разгарнулася ў 
іншым месцы і ўжо на больш пашыранай базе. 

Генэзыс усяе гэтае, ганебнае для некаторых асоб, гісторыі на- 
ступны. 

Напрамак нашай культпрацы заўсёды быў такі, каб адна праца 
мела зрашчваньне з другой. Популярызуючы навуку ў сялянскіх і ра- 
бочых масах, мы ў той-жа час прасоўвалі і мастацтва ў масы. Мы 
організавалі раённы вандроўны тэатр і дырэктарам яго прызначалі 
т. Бычанка, вельмі здольнага організатара і прыгожага мужчыну, на 
якога толькі паглядзеўшы, дзеўкі ўжо млелі, Шляхам падачы заяў ён 
набраў 8 акторак і 12 актораў і распачаў тэатральны сэзон. Вельмі 
адчуваўся рэпэртуарны голад, але дзякуючы ўмеламу тэатральнаму кі- 
раўніцтву знайшлі аднаго дзеда, і ён напісаў у 4 дзеях п'есу 

»Рэў Сопік“. Бліскуча выканаў яе тэатральны колектыў. Другую п'есу 
«Каханьне пад прымусам“ напісала піонэрка Палага Кулік. А трэцюю, 
з-за якой усё ліха загарэлася, напісалі колектыўна: я, Сьвердзялюк, 
Мамон, Гыля і Юрлік. У ход мы пусьцілі ўсё колектыўнае выабра- 
жэньне, і ў п'есе былі малюнкі, захапляючыя і падаўляючыя сваёй 
індустрыяй і хараством. Назва п'есы ,Пратарчака жыцьця“. 

Пролёг да п'есы напісаў я з Мамонам. Пад моцным уражаньнем 
гаспадаркі Трагладыта мы паказалі, як жылі тыя людзі ў даўнія часы. 
Згодна нашаму задуму, у пролёгу выконваецца вялікі эксцэнтрычны 
балет па прынцыпу тармасухі. Акторы да поясу голыя, апранутыя 
ў ваўчыныя, лісіныя, авечыя скуры. 

Шмат мы затрацілі энэргіі, каб бліскуча ў нашых умовах спра- 
цаваць п'есу. Але п'еса так падабалася ўсім, што мы да глыбокай ночы 
сядзелі ў пакоях сямігодкі і рыхтавалі яе. 

Ролю галоўнай гэроіні мы далі Сошы-Дошы, і яна цэлыя дні і 
ночы праводзіла ў шуканьні найлепшай вопраткі, цікавых гэстаў і 
інтонацый. Я не адставаў ад яе. Гэта агульная культурная справа 
зблізіла нас. Як толькі канчаліся мае заняткі, я ішоў на кватэру 
Сошы-Дошы, і мы да таго часу, як трэба было зьбірацца на рэпэты- 
цыю, рыхтавалі для яе і для мяне адзеньне, рабілі зкужалю і афарбоў- 
валі экзотычное валосьсе, прыладжвалі зьвярыныя скуры і г. д. Яна 
была такой мілай у сваёй дзіцячай непасрэднасьці, што часта я ня 
мог устаяць, вельмі рух мяне забіраў, і тады я палка цалаваў гэта 
18-гадовае дзіцё. Трэба падкрэсьліць, што заўсёды я даваў належныя 
комэнтарыі. Я рабіў тое самае, што адзін гэрой у нейкім романе: ца- 
луючы Сошу-Дошу і маючы на ўвазе сэкратара, гаварыў ёй: 

-- От табе, Соша, мой палкі пацалунак, а ўсё іншае дасьць табе 
твой жаніх! 

Адказам на гэтыя словы быў яе сьмех. Гарэзьліва гледзячы мне 
ў вочы, дзяўчына гаварыла: 

-- Я не хачу, каб усё іншае даў мне жаніх! Я не кахаю яго! Вы- 
ходжу гамуж, бо ў яго палажэньне... 

“та распаляла мяне, але я стрымліваўся, конкрэтна ўяўляючы 
ўсю небясьпеку, якую можа мець адзін неасьцярожны крок, тым больш, 
штэ вельмі марудзілі з залічэньчем мяне нават у кандыдаты партыі. 

А тут нейкі навухаданосар інформаваў сэкратара, што мае адно- 
сіны з яго нявестай зайшлі вельмі далёка, куды далей, чымся ў 
сэЭкратара. 

У час спэктаклю, калі ўзьнялася заслона, першая на сцэну вый- 
шла Соша-Доша голай да пояса. У яе была прыгожая лісіная скурка, 
ніжэй пояса, а на грудзёх бліскучыя па спэцыяльна зробленаму заказу 
бляшачкі, прыгожа выпукляючыя яе дзявочыя грудзі. Валасы на галаве 
былі зусім чырвоныя, пышныя, да самых пят. Яна была бязьмежна ча- 
роўнай, і я ахаў за кулісамі. 

І калі пачаўся балет па прынцыпу першабытнай захапляючай 
тармасухі, я, выконваючы ролю цэнтральнага гэроя, вырабляў надзвы- 
чайныя выкрунтасы ў пары з Сошай-Дошай. Гэтым па нас навучыў 
адзін Ленінградзкі рабочы Ярмаловіч, які ў гэты час прыехаў да нас 
у адпачынак. Ён вельмі захапляўся фокстротам і ведаў каля 17 відаў 
яго. Ён стылязаваў першабытныя скокі па прынцыпу фокстроту. Я за- 
быўся на ўсё і з захапленьнем тармасіў Сошу-Дошу. 

Калі скончыўся пролёг, і зачынілася заслона, толькі некалькі ціхіх 
аплёдысмэнтаў пачулася ў залі- факт нябывалы ў практыцы шапя- 
лёўскаго тэатральнага жыцьця. Звычайна ў Шапялёўцы пляскаюць 
усякаму, хто выступае. А нам не зрабілі гэтай ласкі, бо ўся публіка 
была вельмі шокіравана, пабачыўшы нашы голыя ,лыткі, ляшкі, грудзі 
і дзіўныя рухі“ (літаральна-сказаныя словы). 

Тут і адбыўся фінал маёй Шапялёўскай дзейнасьці. На сцэну, дзе 
былі мы ўсе, узьляцеў абураны сэкратар і запытаў у мяне: 

-- Хто даў дазвол ставіць гэтую брыду? Хто аўтар? 

Я ня стрымаўся. Мяне абурыў тон. З гонарам: 

-- Калі вас цікавіць гэта пытаньне, зайдзеце сюды праз '/з гадзіны, 
і я адкажу вам. А цяпер трэба рыхтаваць І акт. 

-- П'есу трэба зьняць, каб ня было потым... 

-- П'есу дазволіў паставіць я. Я райліт і адказваю за свае крокі, . 

-- У такім разе я настойваю, каб п'есу спынілі... 

-- Я гэтага не зраблю... 

На мой бок стала Соша-Доша і з усім сваім інтрыганска-жано- 
чым талентам накінулася на сэкратара, шпігуючы яго невуцтвам. 

Гэтага ён сьцярпець ня мог, абурана пакінуў сцэну, а праз пяць 
хвілін зьявіўся ўпаўнаважаны і арыштаваў мяне. 

Але гэта не зламала мае энэргіі. 

На другі дзень я даведаўся, што на пасяджэньні прэзыдыума РВК 
мяне за нетактоўныя паводзіны зьнялі з працы, Гэта абурыла мяне. 
Я напісаў у РВК, што, лічачы гэту пастанову няправільнай, я абвяшчаю 
галадоўку. Сзэкратар прызнаў мой учынак ,нябывалым у савецкіх 
умовах выбрыкам". 

Ініцыятары маёй ліквідацыі перапалохаліся і накіравалі мяне ў 
акругу. і 

Там добра высьветлілі маю публіцыстычную і культурную дзей- 
насьць і перавялі мяне ў акругу на больш адказную працу, як вытры- 
манага, непалахлівага працаўніка, а сэкратару зрабілі вымоўку. 

Соша-Доша доўга ня ведала, да каго схіліцца. Пасьля доўгіх 
хістаньняў яе дзіцячыя вочы ўсьміхнуліся сэкратару, а галоўка прыту- 
лілася да яго пляча. 

Так скончылася мая Шапялёўская дзейнасьць. 


Менск, ЗІ/УИ--99. 


Максім Лужанін 
аа ААН Да А 


Словы бяз мэлёдыі / 


Дарога 


Дзівацкаю мовай лапочуць калёсы, 
за грошы ўсёроўна правезьці каго ім. 
Рукамі за сэрца схапілася ростань... 

і сьцішыўся сум, як ладункі ў абойме, 


О, здрадная ціхасьць! Заўсёды прад бурай 
утопіцца месяц, а хвалі й ня спляснуць, 
Навошта-ж хавацца? Каб потым разбурыць? 
і ўдарыць, як толькі расплешчацца капсуль? 


І там, дзе цяплейшае мора і неба, 

дзе колеры ў моры ліняюць і гаснуць-- 
спаткае ізноў пачуцьцёвая негадзь,: 
бо я не хачу супакойнага шчасьця! 
Нахмурыўся лес. Ў нас сягоньня зажынкі... 

-- Ты чуеш, цягнік, у нас жыта зажалі?! 

Паўз рэйкі сьцяжынка, цягнік паўз сьцяжынку: 
--А ты не хвалюйся, таварыш Лужанін! 


-- Прыедзеш, салёнаю хваляй абмыты, 
уп'ешся віном і дажынкавым сьмехам. 
І сэрца пытае:--куды ты? куды ты? 

І колы грукочуць:--абы вось паехаў! 


Згасілі сьвятло і зьліпаюцца вейкі... 
. абы вось паехаў... абы вось паехаў... 
Гамоніць цягнік і адказваюць рэйкі - 
паехаў, паехаў, паехаў, паехаў. 3 
18/М- 99 г. 
Сімеіз. 
Надзея 


Забытыя ноты на чорным пюпітры, 
лістае іх вецер--найлепшы музыка. 
Ляжаць нярухома цымбалы і цытры, 


з 


няма ў іх сягоньня ні сьпеву, ні крыку. 


Надзьмута, як ветразь, туга дэкорацый, 
атрушыны сноў абязьлюджанай сцэны, 
мяркуецца ранак ад месяца ўкрасьці 
і сполах палотнаў расьпісвае ценьмі. 

Каго шкадавала пакорная скрыпка? 
Прывычнасьць рукі ці узьнятасьць імкненьняў? 
Ці заўтра сатруць іх імёны і рытмы, 

ці ўздымуць над скалы на ўзьдзіў пакаленьням? 


Мы самі прасеклі гранітныя дзьверы, 
каб сьледам цьвілі сінявокія айстры. 
Натруджаным крыкам юнацкае веры 
павіс я над прорвай між сёньнім і заўтрым. 


“ Даўно я забыў, што квітнеюць забавы, 


я толькі твару, спапяліўшы каханьне, - 
ўхапіўся рукамі, угрызся зубамі 
у сонечны бераг зямлі абяцанай. 


Каб з нашае хаты- ня зьдзірцам, ня госьцем,-- 
таму я на варце, таму й не змаруся!- 
прайшоў маім целам- па чыстым памосьце, 
сусьветны музыка мае Беларусі! 


20/У--29 г. 
Сімеіз. 


Развагі з нуды 


Ня дойдзеш да ладу: губляецца бераг, 

хаваюць сады кожнакрокавасьць студняў. 
Дарэмна так думаць, што ў Менску, на сквэры, 
ня збудзеш лускою праплёваных будняў. 


Тут мераюць гора і горы на мэтры,-- 
а гэта-ж хварэе зямля на каросту: 
бясконцаю прыкрасьцю труяць паветра 
бальзакавы дамы курортнага ўзросту. 


Яны абмінулі трывогу жывога-- 

пад сонцам і тлушчам такая лянота! 

І так пражываюць жыцьцё без дарогі, 
ня знаючы: сёньня- чацьвер, ці субота. 


Ім радасна несьці былога паклажу,-- 
замежных шаўкоў контрабандную лямку. 

ГЁ гэтак паганяць каменчыкі пляжу 
няўтольным жаданьнем разьюшаных самак. 


А мне--толькі выплыве месяц над молам, 
прызначыўшы час для вячорных поэзій, 
успомніцца Менск і рабочы пасёлак, 

і ход цягнікоў на маім пераезьдзе. 


22 УИ1--29 г. 
Сімеіз. 

Сон бадзяжнай крыві 


з 


Ня меў я ў маленстве ніводнае цацкі, 
расказвалі казкі вятры над палямі. 
Нічога ня даў мне у спадчыну бацька-- 
ніводнай адзнакі, ніводнае плямы. 


Няма ні імя, ні чырвонцаў, ні славы,-- 
на гэта ніколі я дзён не растрачваў. 
Вянкамі дарог маіх не высьцілалі, с 
затое калюшак прынесьці--як бачыш! 


Затое і ўдаўся, як камень, трывалы . 
і чыстыя рукі, як вока, шаную 
і з песьняю тэю, што маці сьпявала, 


з 


ўстаю і кладуся, і дную й начую. 


Былі недарэмна дзяды палаччане, 
гарачая кроў іх- мой скарб і багацьце. 
Яна мяне будзіць глухімі начамі 
няўтольнаю прагай па сьвеце бадзяцца. 


Знаходзіць радню у кубанскіх папахах, 
што сеялі косьці ў граматным папасе, 
ня дрэйфілі пляшкі, ня ведалі страху 

і дралі анучі з зялёных атласаў. 


Як радасна быць там, дзе сьпее паўстаньне, 
каб тонкая песьня, як куля, зьвінела,. 
стаіўшыся ў змроку высочваць біпланы, 

на корх ад жыцьця і сьмяротнай пасьцелі. 


Але навальніцы за цяжкаю шторай 
лістаюць паціху жыцьцёвую кнігу. 
Затым што ня бачыў вялікага шторму-- 
іду ў вандраваньне з апошняю крыгай. 


Апоўначы часта мне сьнілася мора, 
нахілены кіль і прасмолены ветразь, 

дзе, з вахты бяссоннай вярнуўшыся ў горад, 
бяруць без аддачы жаноцкую ветласьць. 


Ўсё-б некуды ехаў--дурная натура! 
дзе горы, крыніцы, гаючыя трункі... 
І ўцішыўшы трохі бюджэтавы буры, 
ў трапічным цяпле ажываюць лятункі. 


Я сплю на скале, накрываюся ноччу, 
пад голаву зорку бяру, як кладуся. 
Нічога ня трэба, нічога ня хочу, 

каб толькі хоць што прывязьці Беларусі. 

Прыбаўце хады, беланогія коні! 

каб сонцу і скалам зрабілася дзіўна! 
Трывога... Бо голасам надта спакойным 
вярнуцца дамоў папрасіла радзіма. 


Нікому нідзе ня куплю падарункаў, 

хай сварацца зоры, хай крадзецца вусьціш. 
Абы толькі сам, будуць зноў пацалункі 

і месца на покуце, толькі вярнуся. 


Пад ветрам акрэплі салёныя вусны 
і цела і вочы пад колер прыбою. 
А ў ночы каханка, як песьня, ня хлусіць, - 


Я 


-- Спытайце пра гэта у гэтай ці ў тое! 


Па мне засумуюць і скалы і зоры, 

як ростань над молам паходню запаліць. 
Надвечар паеду, вазьму з сабой мора, 
бо, Здэцца, яго толькі нам не хапае. 


Мо" з гэткім пакункам кондуктар ня пусьціць, 
дэльфіны, як бачыш, палушчаць дубэльты,- 
я мора на месца пакласьці вярнуся 

і крышку вазьму... у нарзаннай бутэльцы... 


Мне хочацца сны дарагога насеньня 
схаваць, калі уздрыгі трывогу пасьцелюць. 
Хай сумны мой бацька рупліваю жменяй 
ў сваім агародчыку мора пасее. 


25/У11- 28 Сімеіз. 


А. Бабарэка 


Узвышэнская поэзія ? 
(Аналіз паняцьця) у 


Усімі адчуваецца, што Узвышша" робіць у беларускай поэзіі неш- 
та новае, што творчасьць яго сяброў і прыхільнікаў адрозьніваецца 
ад творчасьці іншых плыняў у сучаснай беларускай літаратуры, што 
пры ўсёй рознастайнасьці ва , Узвышшы" ёсьць нешта агульнае, што 
цэмэнтуе гэтыя рознастайнасьці ва ўзвышэнскае адзінства. 

У прызнаньні наяўнасьці гэтага агульнага і адменнага, Узвышшу"“ 
не адмаўляюць і яго крытыкі. Адны з іх бачаць узвышэнскае 
адзінства ў таленавітасьці тых, хто складае згуртаваньне , Узвышша“, 
другія гэтым адзінствам называюць тую непролетарскую ідэолёгію, 
якую нібыта выражае ,Узвышша“, трэція углядаюць яго ў мастацкім 
умельсьцьве, адбітак якога носяць на сабе ўзвышэнскія творы, чаць- 
вёртыя і пятыя--у тым, што , Узвышша" нібыта зьяўляецца прадстаўні- 
ком дробна-буржуазных слаёў нашай грамады, што яно сваімі твора- 
мі трымае курс не на масавае чытацтва, што яно для большасьці не 
зразумела і да т. п. 

Правільныя гэтыя цьверджаньні ці няправільныя--гэта выявіц- 
ца ў далейшым, самы факт існаваньня іх лішні раз сьведчыць пра ад- 
чувальнасьць таго новага агульнага і адменнага, носьбітам якога ў 
беларускай літаратуры ёсьць ,Узвышца"“. У гэтым дачыненьні, мена- 
віта ў адчуваньні ўзвышэнскага ў беларускай літаратуры, мы не ра- 
зыходзімся з імі. Але гэты-ж самы пункт становіць сабою адначасна 
і граніцу між намі. У той час, як некаторыя крытыкі, грунтуючыся 
на непасрэдных адчуваньнях, сьцьвярджаюць, што сонца ходзіць ва” 
кол зямлі, а зямля стаіць на месцы, мы на падставе дасьведчаньня 
ўпэўнены ў адваротным. Гэта розьніца ў дастатковых асновах для 
суджэньняў і становіць розьніцу між намі. 

Я думаю, наўрад ці хто асьмеліцца сьцьвярджаць ісьціннасьць 
тых ведаў, што набыты непасрэднымі адчуваньнямі і грунтуюцца вы- 
ключна на іх. Ніхто ў наш час ня стане сьцьвярджаць, што чалаве- 
чыя адчуваньні настолькі правільны, пазнавальны і адчувальны апа- 
рат, што яго даныя цалком адпавядаюць об'ектыўнаму стану рэчаў, 
што адчуваньні, атрыманыя праз гэты апарат, тоежсамны об'ектыў- 
най рачаіснасьці. Аднак, як ні дзіўна, ёсьць такія прастакі, што свае 
пазнаньні грунтуюць выключна на адчуваньнях і толькі ім давя- 
раюць. Але не яны становяць адмаўленцаў , Узвышша“. Калі і апы” 
няюцца яны ў адных шэрагах з апошнімі, то толькі з несьвядомасьёці 
і прастаты свае. Узвышэнскімі супраціўнікамі, а разам і ворагамі” 


1) Даклад, чытаны на З гадавым сходзе беларускага літаратурна-мастацкага 
згуртаваньня , Узвышша“--26 траўня 1999 г. 

пролетарскае літаратуры ёсьць тыя, што сьвядома маскуюцца пад наіўных 
прастакоў, каб захаваць сваю спэкуляцыйную істоту і, карыстаючыся 
чытацкімі слабасьцямі прыйманьня на веру адчувальнага за ісьціна існае, 
бяскарна спэкуляваць на гэтых слабасьцях, чэрнячы ў чытацкіх вачох 
усё, што ёсьць творчага ў літаратуры і што сваім разьвіцьцём нясе 
нямінучую пагібель усёй рэліктавай флёры мінулых вякоў, усякаму 
зельлю, як-бы яно глыбока ні запускала сваіх каранёў у сучаснае. 

Зрэшты ня гэта рэліктавая флёра мінуўшчыны становіць прадмет 
майго розьведу. Я спыніў сваю ўвагу на ёй толькі дзеля таго, каб 
сказаць, што тое новае, узвышэнскае, чым ёсьць сваёю творчасьцю 
»Узвышша“, ёсьць факт і факт адчувальны, які некаторымі асобамі 
выкарыстоўваецца супроць ,Узвышіца“. іначай кажучы, ,Узвышца" 
уступіла ў такі момант свайго разьвіцьця, калі ворагі беларускай про- 
летарскай літаратуры, ацэньваючы творчасьць , Узвышша", як прогрэ- 
Сыўную зьяву, як праяву вышэйшай культуры, пробуюць гэту куль- 
туру абярнуць супроць яе-ж творцаў. 

Вось гэта адно ды яшчэ тое, што гэтыя ворагі цянуць за сабою 
несьвядомага, наіўнага прастака з чытацкае масы--ўсё гэта ставіць 
перад намі на даным этапе разьвіцьця беларускай пролетарскай літа- 
ратуры задачу ўсьведамленьня таго новага, агульнага і адменнага, 
узвышэнскага, якое так яскрава адчуваецца і намі, і нашымі чытачамі. 

Дагэтуль як мы, так і нашы чытачы здавольваліся адчуваньнем 
факту навіны і адменнасьці Узвышша“ і выражэньнем свайго пачуць- 
ця, нярэдка поўнага патосу, творчага захапленьня і радасьці. Гэтага 
было досыць для таго, каб працаваць з узьнятасьцю і творчай на- 
порнасьцю, якія так характэрны для ,Узвышша“,” у час, калі яно 
апрочь ідэі ўзвышэнскае поэзіі ня мела больш нічога. Сучасны-ж мо- 
мант адрозьніваецца ад мінулага тым, што ўзвышэнская поэзія--гэта ўжо 
ня толькі ідэя, а реальны, т. ск. матар'яльны факт, які ўжо, як мы гэта 
бачым на практыцы, выкарыстоўваецца як зброя ў клясавым змаганьні. 
Досыць успомніць выступленьні Глыбоцкіх, Друкаў, Гародняў ды інш, 

Вось гэта асаблівасьць моманту, які мы перажываем у разьвіць- 
ці ўзвышэнскае поэзіі, вызначае і адменнасьць тэй задачы, што паў- 
стала перад намі ў форме патрэбы ўсьведамленьня таго новага, агуль- 
нага і адмепнага, што становіць сабою характар узвышэнскае поэзіі. 

Так, мы яшчэ не ўсьвядомілі цалком тых катэгорый узвышэн- 
скага, адчуваньне якіх знайшло сабе выражэньне нават у самой поэзіі. 
Зазначу на зварот Уладзімера Дубоўкі ў поэме .і пурпуровых ветра- 
зей узьвівы“ да сваіх сяброў, супольнікаў у працы, дзе ён гаворыць: 

Мае сябры, супольнікі у працы, 
штурмуйце будучыны аванпосты. 
Мы звыклі перашкодаў не баяцца-- 
яны спрыяюць нашаму узросту. 

У час нялёгкі вышлі мы ў дарогу, 
кагорту нашу ксьцілі навальніцы. 
Байкушы розныя ўздымалі скогат, 


ан 

імкнуліся прымусіць нас спыніцца. 

А мы ішлі з імпэтам віратлівым, 

а мы ішлі няспынна і упарта. - 

І пурпуровых ветразей узьвівы 

трымалі курс на сонечнае заўтра. 

З нас кожны рэволюцыяй праняты, 

кладзем шляхі да новых дасягненьняў. 

“ Узвышшы высім з пролетарыятам, 

зьдзяйсьняючы квяцістыя імкненьні 
і тым самым вызначае за ўзвышэнскую адменнасьць- перадовасьць, 
бясстрашнасьць, загартаванасьць у змаганьні, імклівасьць, упартасьць, 
нутраную рэволюцыйнасьць і адначасна тое, што ўзвышэнцы - творцы- 
выканальнікі ідэй, ператваральнікі лятуценьняў у рэальнасьць. Я ду- 
маю, што ў гэтай поэме ўцалку выражана адчуваньне, т. ск. інтуіцый- 
нае, эмоцыянальнае пазнаньне існасьці ўзвышэнскае поэзіі. Аднак, гэта 
выражэньне це ахоплівае сабою ўсебакова гэтага факту. У поэме вы- 
разілася адна з асноўных адзнак узвышэнскае поэзіі, але ня ўсе ад- 
знакі. Мастацкае або поэтычнае выражэньне адчуваньня іншых асаблі- 
васьцяй ,Узвышша"“ знайшло сабе месца ў іншых сяброў яго (Бядуля, 
Крапіва, Пушча, Глебка, Лужанін, Дарожны, Кляшторны), а таксама і 
ў спробах тэорытычнага формуляваньня ў артыкулах Я. Пушчы, Кра- 
півы, Зьм. Бядулі, М. Лужаніна. 

Вось гэта ўсё і пабудзіла мяне ўзяцца за досьледы ў галіне ўсьве- 
дамленьня узвышэнскае поэзіі ня толькі як ідзі, але як факту трохга- 
довай творчай практыкі. Тут я падкрэсьліваю розьведную ролю свай- 
го паведамленьня, б0 яно і сапраўды носіць такі характар. На боль- 
шае патрэбна вялікая чарнавая праца, якая павінна будзе правесьціся 
узвышэнскімі сэмінарамі ў наступным літаратурным сэзоне. Розьвед- 
насьць, зразумела, кладзе на маё паведамленьне адбітак некаторай схэ- 
матычнасьці ў формаваньні вынікаў, а таксама ў іншых выпадках не 
пазбаўляе яго некаторай апрыорнасьці ў агульных вывадах. Праца па 
ўсьведамленьню наогул чаго-б ні было--праца ня лёгкая; яна патра- 
буе і часу, і адпаведнага дасьведчаньня, і практыкі. Работа-ж, якое 
патрабуе ад нас задача ўсьведамленьня ўзвышэнскае поэзіі, --новая 
работа і ажыцьцяўляецца ўласьне ў першы раз, пры чым пакуль што 
ў форме папярэдніх розьведаў. Таму, канечне, мы не гарантаваны ад 
магчымых памылак ў такой працы. Яны выправяцца ў процэсе да- 
лейшых досьледаў у гэтай галіне. 


і 


Пачынаючы дакладваць вынікі сваіх розьведаў, я павінен зьвяр- 
нуць вашу ўвагу на адрозьніван»не двух паняцьцяў, як выходны пункт 
самых розьведаў. Гэта--паняцьце ўзвышэнскае поэзіі, як ідэі, і паняцьце 
ўзвышэнскае поэзіі, як факту трохгадовай узвышэнскай творчай прак- 
тыкі. Гэтыя паняцьці не адэкватны. Яны знаходзяцца між сабою ў 
дачыненьні дыялектычнага ўзаемадзеяньня. Гіаняцьце ўзвышэнскае 

поэзіі, як ідэі, на першай стадыі яго разьвіцьця, зьявілася ў асяродзь- 
дзі , Маладняха“: яно ўласьне продукт маладнякізму,!) стаўшы адмаў- 
леньнем тэй фэрмы, у якой яно нарадзілася і вырасла да самаўсьве- 
дамленьня. Яно адлюстрэўвала сабою нішто іншае, як супярэчнасьць 
між літаратурна-мастацкімі сіламі і тымі формамі літаратурна-грама- 
дзкага быцьця, у якіх яны высьпелі для самастойнай творчасьці, мена- 
віта тую супярэчнасьць, якая ўрэшце давяла , Маладняк", як форму 
літаратурна-грамадзкага быцьця, да яго канца (праз ператварэньне ў 
Белапп) Адначасна паняцьце ўзвышэнскай поэзіі, як ідэі, было ўсьве- 
дамленьнем практыкі маладнякоўскай поэзіі; яно было абагульненьнем 
яе нэгатыўных адзнак. Паняцьця узвышэнскай поэзіі, як факту, яшчэ 
ня было; на яго месцы ў той час быў нуль. і гэта некаторыя асобы 
выкарыстоўвалі для таго, каб адмаўляць існаваньне ўзвышэнскае поэзіі, 
як ідэі. Аднак, зрабіць гэтага ім не ўдалося. Паняцьце ўзвышэнскай 
поэзіі, як ідэі, ня тэлькі існавала,яно дзейнічала. Гэта дзейнасьць вы. 
яўлялася ў форсіраваным распадзе" Маладняка”, як формы літара- 
турна грамадзкага быцьця, і ўтварэньні новых форм--узвышэнскай і 
белаппаўскай. Паняцьце-ж узвышэнскае поэзіі, як факту, стала зада- 
чай ня толькі для нашага згуртаваньня, але і для рэшты груп, што 
вырасьлі з , Маладняка“. Досыць толькі ўспомніць дэклярацыйныя 
выступленьні гэтых груп, каб пераканацца ў гэтым”). Усе групы зага- 
варылі пра палепшаньне якасьці літаратурна-мастацкае продукцыі, аб 
узвышэньні яе, пра ідэолёгічную і мастацкую выразнасьць. Зьвярнеце 
ўвагу нават на назвы лістовак ды зборнікаў, якія таксама адлюстроў- 
ваюць гэта імкненьне да ўзвышэньня (,Сталёвы ўзьлёт“, ,Усплёскі“, 
»У здым“, Росквіт“ (гэты спозьнены сымболь росквіту маладнякізму), 
»Угрунь“, Вежа" і г. д.). 


Згуртаваньню ,Узвышша" ў гэтым процэсе пераходу з ніжэйшых 
ступеняй літаратурнай культуры на вышэйшыя выпала на долю пачэс- 
ная роля- весьці перад. Тры гады творчасьці ў гэтым кірунку зрабі- 
лі ўжо тое, што паняцьце ўзвышэнскай поэзіі, як факту, перастала 
быць нулём; яно зрабілася поўнакроўнай рэальнасьцю і рэальнасьцю 
-ня толькі адчувальнаю, пра што сьведчыць шэраг водгукаў чытачоў 
»Узвышша", але цераз гэта і рэальнасьцю дзейнаю. Пра гэта сьвед- 
чаць водгаласы ўзвышэнскай поэзіі на рэшце дзялянак беларускай 
літаратуры, што ў тэй ці іншай форме адбіваюць уплывы першае. Тут 
досыць зазначыць на такі факт, як узвышэнская праца ў абсягу куль- 


1) Паняцьце маладой поэзіі, як факту, да рэчы. таксама бадай трохгадовай. 
творчай практыкі Маладняка“. 


2) Цікава. напр, выступленьне Белаппу, чк пазьнейшай формацыі. Ён сьледам 
за сваімі папярэднікамі дэкляруе паляпшаць літаратурную продукцыю (Гл. ,Малад- 
няк“, М 4 за 1929 г). Трэба спадзявацца, што перад Белапп'ам хутка стане пытань- 
не аб заснаваньні для гэтае продукцыі і новае часспісі, аддаўшы Маладняк“ у поў- 
нае распараджэньне літаратурнае моладзі. 

туры мовы, у выніку якое беларускі лексыкон абагаціўся некаторымі 
новымі словамі, беларуская літаратурная фразэолёгія ачышчаецца ад 
беларусізаванага губэрскага жаргону;або такі факт, як праца ў галіне 
ўводу ў канон поэзіі новых матар'ялаў (казак, запісак) і канонізацыя 
некаторых форм інтымнае поэзіі (лісты); або яшчэ адзін факт--ка- 
рыстаньне форм вакольнага быцьця на ўзоры композыцый твораў 
(сучаснасьць, як натуршчык композыцыі , Салаўя“). Пасьля гэтыя мэ- 
тоды паўтараліся і популярызаваліся ў творчасьці пісьменьнікаў з 
іншых згуртаваньняў. 


Гэтыя моманты паказваюць ужо на тое, што паняцьце ўзвышэн- 
скай поэзіі, як факту, мае ў сваім зьмесьце некалькі катэгорый адзнак, 
якія складаюць яго адчувальны і дзейны характар у разьвіцьці бела- 
рускай літаратуры. Каб усьвядоміць сабе гэты характар, зразумець яго 
новае, агульнае і адменнае ўзвышэнскае, зручней за усё выкласьці яго 
адзнакі па пэўных катэгорыях. Такімі катэгорыямі будуць групы 
адзнак: 1) творча-мастацкіх, 2) псыхолёгічных, 3) ідэолёгічных і 
4) соцыялёгічных, як асновы ўсіх папярэдніх адзнак. Гэта падзяленьне, 
канечне, ўмоўнае. Яно--мэтодалёгічна зручнае. Але было-б вялікай 
памылкай думаць, што кожная з тых адзнак, якія ўваходзяць у зьмест 
паняцьця ўзвышэнскай поэзіі, дана ў гэтай поэзіі, як нешта самастой- 
нае і адасобленае. Кожная з іх уяўляе сабою некаторую велічыню, 
выведзеную з конкрэктных фактаў узвышэнскай поэзіі за першую трох- 
гадоўку, ін. каж.- -велічыню абстрагаваную. Я яшчэ раз падкрэсьліваю, 
што мае розьведы адбываюцца ў абсягу ўсьведамленьня рэальных 
фактаў, а менавіта ў тэй дзедзіне, дзе яны адлюстроўваюцца як паняцьці 
і ідэі. Вось тут якраз і пачынаюцца труднасьці першага моманту гэтых 
розьведаў. 


І сапраўды, чым зьяўляецца ўзвышэнская поэзія, як рэальны факт 
у дачынэньні творча-мастацкім, у чым яе адменнасьць і агульнасьць 
рознастайнасьці, што кідаецца ў вочы з першага погляду? Што ў 
мастацкім дачыненьні ёсьць агульнага, скажам, між Дубоўкам і Пу- 
шчам або яшчэ лепш- між імі двума і Крапівою? Што ёсьць агуль- 
нага для ўсіх узвышэнцаў, ін. каж., што ў мастацкім дачыненьні узвы- 
шэнца робіць узвышэнцам, а не іншым кім? У чым адменнасьць ўзвы- 
шэнскай поэзіі ў параўнаньні з поэзіяй іншых літаратурных і не лі- 
таратурных груп у сучаснай беларускай літаратуры? Усё гэта пытаньні, 
якія для свайго адказу патрабуюць вялікай дасьледчай працы. Мае 
розьведы, не даючы поўных і канчаткова вычарпальных адказаў 
на гэтыя пытаньні, сьцьвярджаюць толькі адно, што гэта шуканае, 
гэта агульнае, адменна? і новае, узвышэнскае ў мастацкім дачы- 
неньні ёсьць, і што яно яшчэ толькі ў першай стадыі свайго разь- 
віцьця. 

Што-ж гэта за велічыня, якая адчуваецца намі, як невядомая, не 
ўсьвядомлензя? Магчымасьць яе ўсьведамленьня адкрываецца пры 
ўмове прыняцьця творчасьці кожнага ўвасобку узвышэнца ў дачы- 
неньні да Гэтага невядомага за форму яго матар'ялізацыі, іначай ка- 
жучы, калі прэняць творчасьць кожнага ўзвышэнца за форму выра. 
жэньня агульнага, то, знайшоўшы гэта агульнае ў межах аднае формы 
і праверыўшы яго на іншых, мы тым самым знойдзем шуканае. 

Вывучаючы ў свой час творчасьць Уладзімера Дубоўкі, я прышоў 
быў да вываду, што яна ёсьць нішто іншае, як форма нацыянальнай 
сьвядомасьці пролетарскага характару, ці, іначай, яна ёсьць форма 
выражэньня сьвядомасьці беларускага пролетарыяту на даным этапе 
яго разьвіцьця. Вось гэта падпарадкаванае палажэньне поэзіі, яе слу- 
жэбнасьць у дачынэньні да выражэньня нацыянальнай сьвядомасьці 
пролетарскага характару ёсьць адна з адзнак, што характарызуюць 
сабою узвышэнскую поэзію. Гэта тое самае падпарадкаваньне поэзіі 
мэтам мастацкага самаўсьведамленьня сябе, як клясы для сябе, якое 
некаторыя крытыкі выдавалі як , мастацтва для мастацтва“, як імкненьне 
да .,чыстае поэзіі", не ацяжаранай клясавым значэньнем і да т. п., 
стараючыся гэтым самым застрашыць чытача узвышэнскае поэзіі 
сьмяртэльным грэхам адступленьня ад ,праваслаўнае" веры, якую 
прапаведвалі самі гэтыя крытыкі. Досыць толькі ўспомніць, што яны 
не маглі прывесьці для сьцьверджаньня сваіх палажэньняў наконт 
узвышэнскай поэзіі, як ,мастацтва для мастацтва“, аніводнага прыкла- 
ду, каб пераканацца, што гэта так. Легенда пра ,мастацтва для ма- 
стацтва“, як кірунак узвышэнскай поэзіі, ім была патрэбна як зброя 
супроць пролетарскае літаратуры, супроць апанаваньня літаратуры 
ідэямі беларускага пролетарыяту, супроць узьніманьня беларускіх ра- 
бочых і сялян на вышэйшыя ступені літаратурнага разьвіцьця. Слу- 
жэбная роля поэзіі ў дачыненьні клясавай сьвядомасьці сьцьвяр- 
джаецца ўсімі найбольш выдатнымі творамі узвышэнскае поэзіі. Варта 
прыгадаць сабе такія творы, як', Салавей“, ,Наля“, ,Сястра“, ,Кругі“, 
.Песьня вайны", ,Цень консула“, , Шкірута“ і інш. 

Аднак, гэта зазначэньне на ролю ўзвышэнскае поэзіі хутчэй агуль. 
ная адзнака пролетарскай поэзіі, і таму фактычна яна не становіць 
яшчэ сабою таго адменнага ў мастацкім дачыненьні, што робіць яе 
узвышэнскаю поэзіяй. Відавочна, гэтую адзнаку прыдзецца шукаць у 
іншым абсягу, а ўласьне ў асаблівасьцях тэй культуры, каторую разь- 
вівала сабою ўзвышэнская поэзія. Што-ж гэта за культура? 

Як і раней, так у гэтым пытаньні я мушу зьвярнуцца да свайго 
досьледу наконт творчасьці Ўладзімера Дубоўкі, як да адыходнага 
пункту. Там зазначалася, што культура поэзіі Ўладзімера Дубоўкі 
вырастае з культуры адраджанізму, выкрышталізаванага на апо- 
шні ўзор культуры сымболісцкай, як будучае яго адмаўленьне. Мне 
здаецца, што менавіта вось гэта зростаньне ўзвышэнскай поэзіі на 
дасягненьнях як беларускай поэзіі, так і суседніх поэтычных культур 

і ў першую чаргу культуры сымболісцкай, як іх адмаўленьне, ёсьць 
характэрная адзнака ўзвышэнскай поэзіі на даным этапе яе разьвіцьця. 
Гэта ўласьне тое самае, пра што зазначаў і Язэп Пушча ў сваім арты- 
куле ,За стыль зпохі", калі пісаў: ,Культурную мінуўшчыну трэба 
вывучаць .. каб яе асіліць іпайсьці да стварэньня новых каштоўнасьцяй, 
У якіх павінна выявіцца ўся творчая орыгінальнасьць". Пра гэта-ж казаў і 
Ул. Дубоўка, калі ў свой час пісаў, што мінулае трэба вывучаць для 
таго, каб ведаць, як ня трэба пісаць, калі гэтак пісана ўжо. 


У шчыльнай сувязі з гэтым знаходзіцца яшчэ адна адзнака, што 
да мастацкай катэгорыі асаблівасьцяй узвышэнскай поэзіі, гэта ўвод 
у поэтычны канон новых матар'ялаў. Праўда, гэта рабілася дасюль у 
досыць такі памяркоўнай меры, што гэтыя новыя матар'ялы яшчэ ня 
здолелі дэформаваць поэтычную культуру настолькі, каб мець магчы- 
масьць гаварыць пра новыя жанры. Аднак, ручай канонізаваньня но- 
вых форм выражэньня ў гэту трохгадоўку быў да таго адчувальным, 
што кожнае новае слова ў гэтай галіне падхоплівалася амаль усёй 
корпорацыяй маладой літаратуры і да таго часам заношвалася, што 
ўрэшце траціла здольнасьць адчувацца як новае. Так быле з выклічнымі 
сказамі, так было з вобразам, зразумелым як простая мэтафора або 
алегорыя. Амаль ня тое самае сталася з лістамі, хваля якіх пасьля Ўл. 
Дубоўкі і Язэпа Пушчы пракацілася па ўсёй маладой літаратуры. Ня 
тое крыху з матар'яламі, якія патрабуюць для свае апрацоўкі шмат 
часу. Гэтыя ня так лёгка падхопліваюцца і ня так ззежджваюцца. Так, 
сьвежымі выглядаюць казкі ў Дубоўкавых ,Кругох“,,І пурпуровых вет- 
разей узьвівах“, у Бядуліным , Салаўі“, запісныя кнігі ў Бядулі, К. Чор. 
нага, корэспондэнцыі ў Л. Калюгі, мэлёдыйная напеўнасьць у М. Лу- 
жаніна і інш. Увод казачных матар'ялаў быў заўважан у свой час 
яшчэ Ю. Бярозкам (арт. пра Ўл. Дубоўку). 

Праўда, трэба адзначыць, што гэты ўвод новых матар'ялаў у 
канон поэзіі насіў ня столькі характар плянавай устаноўкі на абнаў- 
леньне беларускай поэзіі матар'ялам новых форм выражэньня, матар'я- 
лам неканонізаваным, сколькі характар экспэрымэнтальны, характар 
выпрабоўваньня эстэтычнай дзейнасьці нявыпрабаваных яшчэ дасюль 
матар'ялаў выражэньня, выпрабоўваньне паводле прынцыпу: ,што 
загіне, то загіне“, абвешчанага Ўл. Дубоўкам яшчэ ў 1925 г. 


Такі-ж экспэрымэнтальны характар носіць выпрабоўваньне музы- 
кальнасьці мовы (Пушча), сказавай фразэолёгіі (Калюга). Больш пля- 
навы экспэрымэнталізм меў месца ў галіне абнаўленьня поэтычнае 
лексыкі шляхам новага асмысьленьня слоў і наданьня ім новых функ- 
цый, вызначаных новым сьветаадчуваньнем. Для прыкладу варта нага- 
даць, як Язэп Пушча зводзіў з будучыны і далі нашаніўскія сымбалі ў 
сучаснасьць і быт, пачаўшы гэту працу яшчэ за ,Маладняком“. Параў- 
нўйце Янкі Купалы ,Гэй да сонца, гэй да зор“, або ,Песьню сонцу" з 
Пушчавым .,на сіні выган выганяе сонца пасьвіць дзень“, або 

»песьціцца сонца ў трысьці, ветразь цалуючы ў шчокі" ды інш., і вам 
стане ясна, пра якое тут экспэрымэнтальнае абнаўленьне поэзіі ідзе 
гутарка. 

Самую-ж галоўную адзнаку з катэгорыі мастацкіх, што складаюць 
зьмест паняцьця узвышэнскай поэзіі, становіць контрасны вобраз; 
ён ляжыць у васнове узвышэнскай культуры поэзіі Гэта асаблівасьць 
была ўжо заўважана Я. Пушчам (арт. ,За стыль эпохі"), а таксама 
В. Сокалам (, Некаторыя заўвагі аб творчасьці К. Чорнага"). На гэта-ж 
зазначыў і я ў сваім досьледзе творчасьці Ўл. Дубоўкі, калі гаварыў 
пра дыялектычнае адзінства процілежнасьцяй, як асноўную адзнаку 
композыцыі Дубоўкавых твораў. Гэты контрасны вобраз- выходны пункт 
узвышэнскай поэзіі, яе аснова, яе вось, яе концэнтрацыйны плян. 
Ён дыктуецца пролетарскім жыцьцёадчуваньнем і дачыненьнем да сьве- 
ту ў беларускіх нацыянальных формах прыйманьня яго. Гэта ён ля- 
жыць у васнове таго драматызму, гіроніі і сатыры, якія ў узвышэн- 
скай поэзіі займаюць далёка не другараднае месца, а зьяўляюцца 
аднэй з галоўных ліній. ім-жа вызначаецца і той від ня сьмешнай 
гіроніі, а сумна або трагічна ціхай ці затоенай, нутраной, узоры якой 
даў і Язэп Пушча сваімі лістамі, і саркастычнага т. ск. ,глуму“, узоры 
“якого ёсьць у Ўл. Дубоўкі. Ён-жа становіць аснову і Крапівінскае сатыры. 
Я думаю, што контрасным вобразам,гэтым вобразам дыялектычнага адзін- 
ства процілегласьцяй як ня трэба лепей выражаецца як псыхолёгічная, так 
ідэолёгічная і соцыялёгічная існасьць нашай эпохі, як эпохі пераходнай. 
Ён у сабе, як той фокус, концэнтруе і адлюстроўвае процэс клясавага 
змаганьня. Таму ён можа быць названы адначасна і концэнтрацыйным 
вобразам, патрабаваньне якога было пастаўлена ў падмурак узвышэн- 
скай поэзіі (тэзы да пытаньня аб утварэньні Узвышша"). 

Такім чынам, службовае палажэньне поэзіі ў дачыненьні да выра- 
жэньня клясавага самаўсьведамленьня; аўладаньне культураю мінулага 
для адмаўленьня яе; канонізацыя новых матар'ялаў з нявыпрабаваных 
форм выражэньня; экспэрымэнтальнае абнаўленьне" спадчыннага ма- 
тар'ялу поэзіі; творчасьць контраснага вобразу--вось уласьне тыя ас- 
ноўныя адзнакі з катэгорыі мастацкіх, якія ўваходзяць у зьмест па- 
няцьця узвышэнскай поэзіі і якія становяць сабою адчуваньне ўзвы-. 
шэнскае поэзіі, як факту. Самым галоўным тут зьяўляецца контрасны 
вобраз, які ўзвышэнскую поэзію процістаўляе поэзіі абсолютнага во- 
бразу. Узвышэнская поэзія за час першай трохгадоўкі свайго разь- 
віцьця- тэта поэзія контраснага вобразу. 


П 


Я 


Вучот зьместу паняцьця узвышэнскай поэзіі ў мастацкім дачы- 
неньні дае магчымасьць вывесьці такое азначэньне: узвышэнская по- 
эзія--тэта поэзія, якая, служачы мэтам мастацкага пролетарскага са- 
маўсьведамленьня і самавыражэньня, сваёю культураю вырастае з 

спадчыннай культуры, як яе нацыянальнае адмаўленьне і адначасна як' 
станаўленьне новай культуры--культуры творчасьці контраснага вобра- 
“зу, гэтага літаратурна-мастацкага портрэту нашай эпохі. 

Канечне, гэтае азначэньне далёка ня вычэрпвае зьместу паняцьця 
ўзвышэнскай поэзіі. Гэта толькі першая катэгорыя яе адзнак, катэго- 
рыя творча-мастацкая. Калі-б мы абмежаваліся ўсьведамленьнем фак- 
ту ўзвышэнскай поэзіі толькі ў мастацкім дачыненьні, нам прышлося-б 
тады пакінуць па-за нашай сьвядомасьцю цэлы рад адзнак ня менш 
важных, а нярэдка і рашальных у справе вызначэньня характару ўзвы- 
шэнскай поэзіі. Справа ў тым, што ,крытыкі" Узвышша" старанна 
ўдзёўбваюць у галовы сваіх чытачоў, што узвышэнская поэзія--гэта 
поэзія ныцьця, поэзія беспрасьветнага суму і тугі, поэзія ўпадку, сло- 
вам усяго таго, што нярэдка імі яднаецца пад адвым ня зусім выраз- 
ным тэрмінам пэсымізм. Такія вуткі штатс-псэўдонімаў“, аснованыя на 
дутых пузырох, самі па сабе не заслугоўвалі-б увагі, калі-б яны ня 
ўводзілі ў аблуду чытача што да разуменьня узвышэнскае поэзіі. Гэта 
вось і патрабуе ўсьведамленьня, што-ж такое узвышэнская поэзія ў 
дачыненьні псыхолёгічным, чым яна вызначаецца тут і чым адрозьні- 
ваецца ад іншых поэзій, што ў ёй ёсьць такога, што для супраціўні- 
каў ,Узвышша“ яна выдаецца як сум, як поэзія пэсымізму. Аджа 
гэта не выпадкова, што для іх яна сум. Было-б, канечне, дзіва дзіўнае, 
каб яна была для іх радасьцю. Ці можа быць радасьцю для чалавека 
тое, у чым адчувае ён залезны поступ свае пагібелі, ў чым чуе ён па- 
хавальны звон свайго скону! Так вось тут. І ня дарма яны стараюцца 
зрабіць яе сумнаю, пэсымістычнаю ў вачох сваіх чытачоў, каб тым 
самым адштурхнуць іх ад узвышэнскай поэзіі і хоць на які момант 
адцягнуць час свайго ўпадку. 

Якава-ж сапраўды узвышэнская поэзія ў псыхолёгічным дачынень- 
ні? Ня будзем тут спыняцца на тым, што аднэй з яе адзнак ёсьць яе 
таленавітасьць. Сама па сабе таленавітасьць яшчэ не вызначае псыхо- 
лёгічнага характару поэзіі. Патрэбна ўстанавіць характар гэтай тале- 
навітасьці, каб мець магчымасьць судзіць наконт псыхолёгічнага ха- 
рактару ўзвышэнскае поэзіі. Тут я зноў мушу згадаць сваю працу пра 
Уладзімера Дубоўку, як адыходны пункт у розьведах і па гэтай галіне. 
У ёй зазначалася на характар таленту Ўл. Дубоўкі, як на талент рэ- 
волюцыйны ў сваёй прыродзе. іначай кажучы, ужо ў тэй працы было 
заўважана на рэволюцыйнасьць у дачыненьні да таго, што вядзе свой 
пачатак з ,не--я“, як на характар Дубоўкавага таленту. І вось калі 
прагледзець цяпер выдатнейшыя творы узвышэнскае поэзіі, прыхо- 
дзіцца заключыць, што гэта рэволюцыйнасьць у дачыненьні да абсолютаў 
ёсьць адна з псыхолёгічных адзнак узвышэнскае поэзіі ў першай яе 
трохгадоўцы. Гэта заўважана і Язэпам Пушчам у арт. ,За стыль 
эпохі“, калі гаварылася пра тое, што поэта павінен быць па сваёй 
натуры бязбожным і анархічным. Гэта адчувае і Ул. Дубоўка, калі, 
зварочваючыся да сяброў, кажа: ,штурмуйце будучыні аванпосты“, 

Вось гэты рэволюцыйны характар узвышэнскага таленту і ёсьць адна 
з прычын суму некаторых крытыкаў Узвышша". 


Другая адзнака шчыльна зьвязана з першаю; яны адна адну 
пранікаюць наскрозь. Гэта творчаснасьць-“позытыўяая рыса узвышэн- 
скага таленту. Узвышэнец--ня толькі рэволюцыянэр- разбуральнік. 
Ён таму і рэволюцыянзр- разбуральнік, што ён творца ў першую го- 
лаў. І яго поэзія носіць на сабе гэту пячатку творчасьці. Гэта тая 
самая рыса, што ў поэзіі знайшла сабе выражэньне як ,думы і твор- 
чае гарэньне“ ў адных, а ў другіх як »творчы ўздым настрою“ або 


це 


проста ,творчы аа 


Адзінствам гэтых адзнак вызначаецца і тое ажыўленства або ак- 
вітычнасьць, якое ўласьціва узвышэнскаму таленту. Гэта тая яго накі- 
раванасьць, якая здольна даваць пачатак рухаў. Праўда, гэта адзнака 
не настолькі яшчэ разьвіта ў гэтым таленце, каб лічыць яе характэр- 
наю для яго на данай ступені яго разьвіцьця. 


Нарэшце адзначым яшчэ адну рысу--гэта маладоснасьць, ях адбі- 
так маладосьці нацыі і клясы. Гэтым вызначаецца яго творча-радаснае 
прыяцьце сьвету, авеянае нават некалькі романтыкай маладосьці, яе т. ск. 
рыцарскасьцю. Гэтая творчая радасьць прыяцьця жыцьця далёка ня 
тое самае, што танны оптымізм па патрэбе або оптымізм роблены, спо- 
зіраваны. Гэта радасьць жыцьця, як радасьць творчасьці, як радасьць 
змаганьня і перамог, якая знайшла сабе выражэньне ў творах 
Ўл. Дубоўкі. Да-рэчы, яна заўсёды прадметная. Гэта сьведчыцца на. 
шымі чытачамі, якія сьцьвярджаюць, што узвышэнская поэзія выклікае 
да дзейнасьці затоеныя ўнутры сілы. 


Ня спыняючыся на вылучэньні іншых адзнак узвышэнскае поэзіі 
з прычыны розьведнага характару маіх паведамленьняў, можна зра- 
біць выснову, што да азначэньня ўзвышэнскае поэзіі ў гэтым дачы- 
неньні, Узвышэнская поэзія першай трохгадоўкі свайго разьвіцьця-- 
гэта поэзія рэволюцыйна-творчага таленту маладой беларускай нацыі ў 
аквітычнай яго накіраванасьці. Гэта поэзія таго таленту, які выкліканы 
да жыцьця Кастрычнікавай рэволюцыяй. 


а Ш 


Нам засталося яшчэ зазначыць на адзнакі ідэолёгічнага і соцыя- 
лёгічнага парадку, якія ўваходзяць у зьмест паняцьця узвышэнскай 
поэзіі. Гэтыя адзнакі набываюць асаблівай важнасьці, бо зьяўляюцца як- 
раз найбольш ходкім прадметам спэкуляцыі некаторых асоб. Вакол 
гэтай стараны узвышэнскай поэзіі ўтворана ўжо ня мала легенд аб 
кулацкасьці, дробна-буржуазнасьці, нэобуржуазнасьці. Трэба аддаць 
належнае ў гэтым дачыненьні Глыбоцкаму, Друку, Байкову, Гародні, 
якія, трэба сказаць, шчыра папрацавалі на карысьць ворагаў про- 
летарскае літаратуры. Легенды гэтыя ўтвараліся як зброя супроць 

пролетарскай літаратуры, як зброя супроць яе пашырэньня ў чытацкіх 
масах, як зброя для адцягненьня моманту скону ўсяго, што адцьвіло 
сваё за мінулым часам. 

Што-ж урэшце гэта такое, што супраціўнікамі, Узвышша" прыня- 
та як кулацкая дробна-буржуазная або нэобуржуазная ідэолёгія? Пашы- 
рэньне чаго так спужала іх, што выклікала ў іх патрэбу ўтварэньня 
такіх легенд? Перад усім, гэта матар'ялістычны сьветагляд у нацы- 
Янальным аформленьні яго, у формах нацыянальнага мастацкага ажыць- 
цяўленьня. Гэта сьветагляд тае клясы, якая, заваяваўшы політычную 
ўладу, падносіцца да палажэньня нацыянальнае клясы, абарочвае сябе 
самую ў нацыю, канечне, ня ў тым сэнсе, як яе разумее буржуазія. 
Гэтаю клясаю ў Беларусі ёсьць пролетарыят, які ўласьне зьдзяйсьняе 
задачы, вызначаныя яшчэ ў, Комуністычным Маніфэсьце" такімі слова- 
мі: дзеля таго, што пролетарыят перш за ўсё мусіць заваяваць політыч- 
ную ўладу, паднесьціся да палажэньня нацыянальнай клясы, абярнуць 
сябе самога ў нацыю, то ён тым самым мусіць застацца нацыянальным, 
хоць зусім ня ў тым сэнсе, як разумее гэта буржуазія“. / Галоўную 
адзнаку характару ўзвышэнскай поэзіі ў ідэолёгічным дачыненьні 1 
складае выражэньне матар'ялістычнага сьветагляду гэтай клясы ў 
нацыянальным яго аформленьні. Узвышэнец ня толькі прыхільнік 
тэй культуры, якая вызначаецца формулай ,нацыянальная ў форме і 
пролетарская зьместам“, але й шчыры ўдзельнік яе тварэньня. Узвы- 
шэнец--патрыёт гэтай культуры. І калі некаторыя ,крыцікі" імкнуцца 
нам прыпісаць разуменьне гэтай культуры, як ,нацыянальнай па фор- 
ме і пролетарскай па імкненнасьці" (Барашка), дык гэта проста, далі- 
катна кажучы, шахрайства. Калі і ўжывалася гэтакая формула якім- 
небудзь узвышэнцам, дык якраз ня дзеля азначэньня тэй культуры, 
якую т. Сталін азначыў як ,нацыянальную па форме і пролетарскую 
зьместам“, і якая для нас, як для ўсяе рабочае клясы, не зьяўляецца 
яшчэ совершившимся" фактам, а толькі ідэалам, на ажыцьцяўленьне 
якога накірованы ўсе сілы рабочае клясы і ў сучасны момант, момант 
пераходны да гэтай культуры. Поўная сталінская формула кажа: ,на” 
цыянальная па форме, пролетарская зьместам--вось тая агульна-людз- 
кая культура, да якой вядзе соцыялізм“. Формула-ж ,нацыянальная па 
форме і пролетарская па імкненнасьці“ намі ўжывалася ў сэнсе абаз- 
начэньня тэй літаратуры ў нашай сучаснасьці, якая сапраўды нацы- 
янальная па форме і пролетарская па імкненнасьці, але яшчэ не па 
зьместу. Сьмеху было-б варта прызнаць творчасьць нават самага ле- 
вага кірунку цалком адэкватнай формуле ,нацыянальная па форме 
і пролетарская зьместам“, бо прызнаць гэта--гэта значыць прызнаць 
агульна-людзкую культуру, да якой вядзе соцыялізм, ужо наяўнаю, а 
соцыялізм пабудованым ужо. 

А гэта, канечне, яшчэ ня так. 

Сучасны момант характарызуецца якраз тым, што цяпер адбы- 
ваюцца процэсы, аб якіх гаварылася ў ,Комуністычным Маніфэсьце“, як 
аб задачах пролетарыяту, менавіта, процэсы паднясеньня пролета- 
рыяту да палажэньня нацыянальнай клясы, процэсы абарочваньня сябе 
самога ў нацыю. Што гэта так, аб гэтым сьведчаць процэсы беларусі- 
зацыі і карэнізацыі, што цяпер ідуць. Вось выражэньнем усьведамлень- 
ня гэтых процэсаў і ёсьць узвышэнская поэзія. Яна ёсьць выражэньне 
процэсу выхаду працоўных мас пасьля Кастрычніка на дарогу сама- 
стойнай творчасьці новага жыцьця, процэсу з усімі яго супярэчнась- 
цямі. ,Рабочие и крестьяне,- характарызуе гэты пераходны момант 
Ул. Ленін,--еце "робеют“' ешце не освойлись с тем, что они теперь 
господствуюций класс, ешце недостаточно решительны. Этих качеств 
в миллионах ий миллионах людей, всю жизнь вынужденных голодом ий 
нуждою работать из-под палки, не мог создать переворот сразу. Но 
в том-то и сила, в том-то и жизненность, в том-то й непобедимость 
Октябрьской революции 1917 года, что она будит эти качества, ломает 
все старые препоны, рвет обветшавшие путы, выводит трудяшцихся на 
дорогу самостоятельного творчества новой жизни“ (В. И. Ленин 
»Как организовать соревнование?“). Вось адлюстраваньнем гэтых - 
процэсаў на Беларусі і ёсьць узвышэнская поэзія. Яе ідэолёгія характа- 
рызуе сабою менавіта пераходны момант, момант абарочваньня рабо- 
чае клясы ў нацыю ў пролетарскім разуменьні яе, адлюстроўвае той 
гістарычны момант, когда теория превраішцается в практику, ожив- 
ляется практикой, исправляется практикой, проверяется практи. 
кой“ (Ленин). 

Тут можа паўстаць пытаньне наконт таго, як-жа з гэтым пага- 

“ дзіць сялянскае (а гэта значыць па існасьці дробна-буржуазнае) у 
! большасьці пахаджэньне ўзвышэнцаў з тэй ідэолёгіяй, носьбітам якое 
яны выступаюць у беларускай літаратуры. На гэта я мушу перад усім 
“ нагадацьсловы з »Комуністычнага Маніфэсту“ аб тым, што ,пролетарыят 
“набіраецца з усіх кляс насяленьнч“, другое з таго-ж маніфэсту наконт 
таго, што і сярэднія станы, у тым ліку і сяляне, бываюць рэволюцый- 
ны тады, ,калі канечны пераход іх у стан пролетарыяту робіцца нямі- 
нучым“. «Гэтыя станы, кажа далей маніфэст, тады бароняць ня сучас- 
ныя, а будучыя свае інтарэсы; тады яны пакідаюць свой уласны погляд 
на рэчы, каб стаць на той пункт погляду, на якім стаіць пролетарыят". 
Па-трэцяе, гэта пытаньне добра разьвязана ў поэме Браніслава“, 
якую аўтар пачынае так: 
Я ведаю, што не ў краіне справа, 
бяз бацькаўшчыны пролетарыят. 
Жыцьцё ад хаты адарвала, 
ня будзе ўласьніцтву спрыяць. 
Калі ў Дубоўкі гэта ўсьведамленьне выражана ў нэгатыўнай фор- 
ме--,бяз бацькаўшчыны пролетарыят“,--то ў Пушчы знаходзім тое 
самае, выражанае такімі словамі: ,Я сын зямлі, я сын плянэты“. 

Выражэньнем такога ўсьведамленьня ёсьць і Зямля“ К. Чорнага, Фак- 
тычна ўсё гэта ёсьць нішто іншае, як ,той пункт погляду, на якім 
стаіць пролетарыят“, мастацка выяўлен ў беларускай форме, нацыяналь 
най форме. 

Ведаючы пахаджэньне ўзвышэнцаў і тое, што яны перайшлі кан- 
чаткова ў стан пролетарыяту, супраціўнікі Узвышша" карыстаюцца 
гэтым для ўтварэньня легенд аб кулацкасьці,дробна-буржуазнасьці і 
нэобуржуазнасьці узвышэнскай ідэолёгічнай устаноўкі, каб навярнуць 
узвышэнцаў ў тое лёна, у якім самі ,крытыкі" гніюць, распадаюцца і на- 
рэшце зусім адміраюць (яскравы прыклад--Глыбоцкі). Мы павінны гэта 
памятаць і ў далейшым яшчэ больш шчыльна, яшчэ больш згуртована 
ісьці тэй дарогаю, якою ідзе пролетарыят пад кіраўніцтвам комуністычнай 
партыі. Тым больш патрэбна гэтай згуртованасьці і шчыльнасьці, што 
Глыбоцкі т. ск. памёр, але не памерла яшчэ тое асяродзьдзе, якое выга” 
доўвае Глыбоцкіх, што цяпер месца Глыбоцкага заступіў цэлы колек- 
тыў Глыбоцкіх, які прыкрываецца рознымі шыльдамі, а ў тым ліку 
часамі і шыльдаю такой організацыі, як Белапп. Мы павінны памятаць, . 
што наш рост з кожным часам выклікае ўсё большае і большае азла- 
беньне з боку нашых супраціўнікаў. Мы павінны памятаць, што 
наш рост выклікае рост гэтага азлабеньня. Такая ўжо лёгіка пе- 
раходніцтва, соцыялёгічным эквівалентам якога незалежна ад на- 
шай суб'ектыўнай волі зьяўляецца узвышэнская поэзія і першай трох- 
гадоўкі. 

Узвышэнская поэзія--гэта поэзія пераходнай эпохі ў поўным 
сэнсе гэтага слова, гэта поэзія пераходніцтва ў соцыялёгічным да яе. 
дачыненьні. Гэта робіць яе такой актуальнай у наш час, такой дыя- 
лектычна дзейнай, як ні адну з поэзій іншых літаратурных культур 
Беларусі. У гэтай дыялектычнай дзеявасьці, менавіта ў тым, што яна 
дзелячы яднае і яднаючы дзеліць чытацтва, што яна, нібы той баро- 
мэтр, заўсёды паказвае грамадзкую пагоду--у гэтым яе позытыўнасьць. 
Адначасна яна сваім разьвіцьцём становіць адмаўленьне форм мінулае 
поэзіі. Гэтае адмаўленьне ня робіць выключэньня і ў дачыненьні да 
тых форм, якія ўжываліся і самімі ўзвышэнцамі на пераймальніцкай 
стадыі іх разьвіцьця. 


Усьведамленьне гэтай дыялектычнай дзеявасьці узвышэнскай 
поэзіі пачынае знаходзіць сабе выражэкьне ў ёй самой. Дубоўка ў 
поэме ,і пурпуровых ветразей узьвівы“ выражае гэта такім зваротам 
аўтара да свайго твору: 


«ідзі часінай добраю у людзі 

ты, вынік дум і творчага гарэньня, 
Адзін усьцешыцца, другі асудзіць, 

і той і той з цікавасьцю сустрэне. 


У гэтым моц узвышэнскае поэзіі, яе жыцьцёвасьць, яе адпавед- 
насьць эпосе. 

На гэтым я заканчваю сваё паведамленьне пра вучотныя розьведы 
ў абсягу ўсьведамленьня узвышэнскай поэзіі, як факту трохгадовай 
працы ,Узвышша“. Гэтыя розьведы даюць агульнае паняцьце ўзвы- 
шэнскай поэзіі ў пачатковым моманце яе разьвіцьця, як поэзіі пера- 
ходнай эпохі, з назначэньнем сваеадменнай мастацкай культуры, што 
вызначае сабою пролетарскую культуру гэтай эпохі. Канечне, гэты ву- 
чот далёка ня поўны, ён толькі розьведны, а таму, вядома, не пазбаў- 
лены ад магчымых памылак, недакладнасьцяй і зразумелай непаўнаты. 
За ўсе ласкавыя таварыскія дапаўненьні, папраўкі і ўказаньні я буду 
вельмі ўдзячан. 

Аднак, такі характар гэтых розьведаў не вызваляе іх ад другога 
моманту- тэта моманту контрольнага, да якога я і пераходжу. 


ІУ 


У той час, калі паняцьце ўзвышэнскай поэзіі, якое было прадме- 
там аналізу першага моманту нашых розьведаў, утварылася на пад- 
ставе найбольш выдатных твораў узвышэнцаў за апошнія тры гады, 
скажам)» такіх, як , Кругі“, г] пурпуровых ветразей узьвівы"“, ,Брані- 
слава“ Ул. Дубоўкі, Песьня вайны“, Песьня окупацыі“ або ,Цень 
консула“ Я. Пушчы, ,Салавей“ і ,Язэп Крушынскі" З. Бядулі, »Ся- 
стра" і ,Зямля" К. Чорнага, ,Краса маладосьці" і ,Агні сусьвету“ 
П. Глебкі, .Рабінавае шчасьце“ і , Дома“ М. Лужаніна, ,Калі асядае 
муць“ Кляшторнага, ,Шкірута“ і шэраг баек і апавяданьняў Крапі- 
выі--то контрольнае паняцьце, пры дапамозе якога ўстанаўляецца 
месца узвышэнскае поэзіі пройдзенага этапу ў гістарычным процэсе 
беларускай поэзіі, утвараецца шляхам вывядзеньня з агульнага разу- 
меньня поэзіі, як процэсу ператварэньня матар'яльнага ў ідэальнае. 
Такое азначэньне поэзіі наогул, як процэсу ператварэньня матар'яль- 
нага ў ідэальнае, якое адбываецца праз людзей і ў людзкой сьвядо- 
масьці, я выводжу з наступнага зазначэньня К. Маркса, зробленага ім 
з поваду вызначэньня розьніцы яго, Марксавага, дыялектычнага мэто- 
ду ад такога-ж мэтоду Гегеля. ,Для Гегеля,--кажа Маркс,--процэс 
мыслі, які ён пад назваю ідэі пераварочвае нават у самастойны суб'- 
ект, ёсьць дэміург (творца) рачаіснасьці, якая прадстаўляе толькі яго 
вонкавае праяўленьне. Для мяне, наадварот, ідэальнае ёсьць нішто 
іншае, як перакладзенае (пераведзенае) і пераапрацованае ў чалавец- 
кай галаве матар'яльнае“. Адсюль вось і поэзія, як зьява выражэньня 
гэтага ідэальнага, ёсьць нішто іншае, як процэс ператварэньня 
матар'яльнага ў ідэальнае сродкамі мастацкага вобразу. Гэта зна- 
чыць, што матар'яльнае вызначае сабою і ідэальнае так у поэзіі, як і 
ў іншых абсягах духовае культуры. 


Выходзячы з гэтага, гісторыя беларускай поэзіі азначаецца, як 
гісторыя процэсу ператварэньня матар'яльнага быцьця Беларусі ў 
ідэальнае. У гэтым процэсе пэрыодычна бралі ўдзел розныя соцыяль- 


(Я 


ныя групы, уключаючы ў яго найбольш здольных і таленавітых сваіх 


нарацыі аа анасаааазасвначнам 

прадстаўнікоў. Мы ведаем, што ў ХІХ стагодзьдзі першая скрыпка ў 
гэтым процэсе належала шляхце (я тут маю на ўвазе пісьмовую тра- 
дыцыю, а ня вусную, у якой галоўны ўдзел браў т. зв. ,просты на- 
род“). У час нашаніўскі гэта галоўная роля стала пакрысе пераходзіць 
у рукі сялянства. У наш-жа час кіраўнічую ролю ў гэтым процэсе 
адыгрывае рабочая кляса. 


Вось тут і цікава выясьніць, што-ж было і ёсьць ідэальным для 
гэтых удзельнікаў процэсу беларускай поэзіі? У што яны ператваралі 
і ператвараюць матар'яльнае іх быцьця? Выясьняючы гэта, мы выясь- 
нім гістарычную ролю і Узвышша“, як літаратурна-мастагкай фор- 
мацыі нашай пераходнай эпохі. Паколькі даная работа носіць толь 
кі розьведны характар, пастолькі я лічу патрэбным абмежаваць 
вызначэньне гэтага ідэальнага ў гісторыі беларускай поэзіі трыма 
разрэзамі, а менавіта: 1) ідэальнае ў дачыненьні да слова, 2) ідэ- 


альнае ў дачыненьні да чалавека і 3) ідэальнае ў дачыненьні да 
бацькаўшчыны. 


Калі зьвярнуцца ў першую чаргу да вуснай традыцыі, г. зн. да 
народнай творчасьці, і там пашукаць адказу на пытаньне пра харак- 
тар ідэальнага ў вызначаных разрэзах, то першае, што мы заўважым, 
гэта тое, што адзіны адказ дастаць тут цяжка. Углядаючыся ўважней, 
нам кінецца ў вочы факт неаднароднасьці народнай творчасьці. Мы 
заўважаем, што яна прадстаўляе сабою як-бы закамянеласьці транс- 
формаваных у народзе т. зв. духовых культур розных мінулых эпох. 
Гэтая зьява і становіць прычыну труднасьці ў атрыманьні адзінага 
адказу, калі не сказаць, што яна проста робіць яго немагчымым. А 
таму абмяжуемся толькі на некаторых. 

Якое слова становіць сабою ідэал па народнай творчасьці? Перад 
усім, слова тут уважаецца за сілу, пры дапамозе якой можна ўзьдзей- 
нічаць на вакольнае. Адгэтуль, за ідэальнае лічыцца тое слова, якое 
мае вышэйшую таемную сілу, і веданьне якога забясьпечвае дабрабыт 
чалавека. Такім яно выступае ў замовах. Пра такое-ж слова гаворыць 
і М. Багдановіч у вершы ,Ца ляду, у глухім бары“, калі кажа, што 
зведае дзед ,слова“, а то дабра-бы не зазнаць“ ад ,ходзяіна“, які па- 
чаў дбаць, каб пушча тут была нанова“. (Т. 1. б. 161). Але, апроч гэ- 
тага, у народнай творчасьці знаходзім падставу для суджэньня, што 
ідэальным словам было і слова ласкавае, слова добрае, слова харо- 
шае. Успомніце песьню пра песеньку: Песенька мая харошая, схаваю 
цябе на лецейка“... Такім чынам, заўважаецца, што для народных 
творцаў ідэальным было тое слова, якое мела тую ці іншую моц, а 
праз гэта магло служыць чалавеку ў патрэбе, як сродак дзейнасьці. 

Што да чалавека, то па народнай творчасьці ідэальным уважа- 
ецца чалавек розных характараў. Тут таксама відаць астатак розных 
культур. У казках часта за ідэальнага ўважаецца той чалавек, які 
шукае праўды, або які пытаецца праўды, ці які дамагаецца праўды, 

ці той, які робіць праўду, або яшчэ- які разьвязвае тайны, адкрывае 
праўду і да т. п. Словам, перад усім гэта чалавек актыўны, а не па- 
сыўны, гэта чалавек дзеі, досьціпу, чалавек жыцьця. 

Мінаючы ідэальнае ў дачыненьні бацькаўшчыны, як найменш 
выражанае (хоць, канечне, і ў гэтай галіне ёсьць цікавыя матар'ялы), я 
толькі зазначу, што для вяскоўца бацькаўшчынаю ёсьць тая дзялянка 
зямлі, якая сходзіць яму ў спадчыну ад бацькі (адгэтуль і ;бацькаў- 
шчына"). І ідэальным у дачыненьні яе ёсьць такая, што адзначаецца 
багацьцем. Ва ўсякім разе паняцьце бацькаўшчыны там не пашыраец- 
ца за межы бацькавай дзялянкі. І наадварот, у народнай творчасьці 
ёсьць факты, што сьведчаць пра процілеглае паняцьце бацькаўшчыны, 
а менавіта усёй, як царства“, а то нават усёй зямлі, як месца для 
жыцьця чалавека. 

Цяпер калі з гэтым усім пачынаеш параўноўваць індывідуаль- 
ную творчасьць (пісьмовай традыцыі ўжо), дык адразу просіцца на 
вусны такая выснова: як недалёка адышла яна ад народнай твор- 
часьці ў разуменьні і ўяўленьні ідэальнага! І якой беднай нярэдка 
выдаецца яна ў гэтым дачыненьні, што міжвольна пачынаеш задум- 
вацца наконт ідэйнага ўбоства тэй соцыяльнай групы, якая ўключа- 
лася з такімі ўяўленьнямі ў процэс поэзіі. 


Вось Марцінкевіч (ХІХ ст.). Якое слова ёсьць ідэальным для яго? 
Гэта або слова, якое выконвае функцыі навучаньня, ін. каж., дыдак- 
тычнае слова, або слова, якое здольна пазабавіць, пацешыць якой- 
небудзь фацэціяй ці то якім прымітывам. На гэтым аснованы яго 
вершаваныя аповесьці і комэдыі, пісаныя пабеларуску. Такі характар 
Марцінкевічавага ідэальнага вызначаецца, канечне, яго соцыяльвым 
быцьцём, якое патрабавала ад яго шуканьня ўсякіх сродкаў для за- 
хаваньня свайго клясавага палажэньня. 

Так і ў дачыненьні да чалавека. Для Марцінкевіча ідэальны ча- 
лавек--тэта той, які слухае і адчувае праўду аб сабе з вуснаў другіх, 
у першую чаргу ад пана на зямлі і пана, узьведзенага ў абсолют, 
пана-бога. З такою ўстаноўкаю напісаны ўсе яго творы ў беларускай 
мове. Гэта зноў такі адпавядала інтарэсам тэй шляхецкай групы, да 
якой належаў Марцінкевіч. 

Яно было ў поўнай сугучнасьці з уяўленьнем пра ідэальную баць- 
каўшчыну, як вялікі фальбарак з добрым міласьцівым панам на чале. 
Словам, у Марцінкевіча паняцьце ідэальнага эквівалентна гуманнаму 
консэрватызму тэй групы, якая ўключыла яго ў процэс беларускай 
поэзіі. 

Яго наступнік Багушэвіч ідзе далей свайго папярэдніка, але не 
настолькі, каб выйсьці зусім з клясава-аднародных з ім рамак. Багу- 
шэвіч адмаўляе Марцінкевічаў характар ідэальнага. Для яго ідэаль- 
ным ёсьць тое слова, каторае здольна несьці на сабе функцыю заха- 
ваньня нацыянальнага аблічча ад нямінучай гібелі, надыход якое для 

свайго стану ён так востра адчуваў. Таму Багушэвіч адмаўляе ідэаль- 
насьць у Марцінкевічавым навучальным слове. Для яго ідэальным 
зьяўляецца слова, якое выконвае функцыі ўсьведамленьня сябе, як 
падлеглае нацыі. 

Адпаведна гэтаму ў адрознасьць ад Марцінкевіча ідэальным ча- 
лавекам для Багушэвіча ёсьць той чалавек, які ўжо ня слухае, а сам 
усьведамляе праўду аб сабе, чалавек, які задумваецца над праўдаю 
свайго палажэньня. Прыгадайце, як Сымон Рэўка ўважае ідэальнае ў 
асобе Мацея Бурачка. 

Што да ідэальнага ў дачыненьні бацькаўшчыны, дык хоць яно 
ня зусім выразна вызначаецца творчасьцю Багушэвіча, усё-ж ёсьць 
падставы меркаваць, што яяо адрозьнівалася ад Марцінкевічавага 
бадай толькі колькасна, але ня якасна. Можна меркаваць, што Багу- 
шэвічаў ідэал бацькаўшчыны пашыраўся да межаў усёй тутэйшай” 
краіны, як да вялікага фальбарку з сьвядомым нацыянальна му- 
жыком, на чале з такім-жа сьвядомым панічом або панам-інтэлігентам. 

Нашаніўская поэзія ў асобе найвыдатнейшага яе прадстаўніка 
Я. Купалы ідзе далей. І калі ў пачатку яна ідзе сьледам Багушэвіча, 
дык потым хутка становіцца на самастойную дарогу, і ідэальным ува- 
жае ўжо тое слова, якое здольна несьці на сабе функцыю паказу 
нацыянальнага жыцьця ,на сьвет цэлы“, як кажа Я. Купала ў гімне 
зА хто там ідзе“. Гэта тое слова, што нясескаргіна крыўды ў сьвет. 

З носьбітаў гэтага слова за ідэальнага ўважаецца ўжо той чала- 
век, які ня толькі ўсьведамляе праўду аб сабе, але які сьмела яе гаво- 
рыць, адважна яе расказвае ў вочы моцным сьвету, каб скарыць іх 
перад гэтай праўдаю. Прыгадайце ,Курган“ Я. Купалы і яго героя-- 
гусьляра. 

Разуменьне бацькаўшчыны тут пашыраецца, але ўсё-ж ня выхо. 
дзіць яшчэ з рамак вёскі, хоць у сваім ідэальным уяўленьні яна ўжо 
дасягае памераў дзяржавы. Успомніце той-жа ,Курган“ або ,Над Нё- 
манам“ ці Маладую Беларусь“ Я. Купалы, як вершы, што прадстаў- 
ляюць ідэальнае ўяўленьне бацькаўшчыны ў формах незалежнага кня- 
ства, дзяржавы або пасаду. 

Пасьлярэволюцыйная поэзія, а ў тым ліку і узвышэнская, ідзе 
яшчэ далей асабліва ў адмаўленьні паняцьця ідэальнага, якое мела 
месца ў мінулай поэзіі. Так, узвышэнская поэзія ў асобе, скажам, 
Ул. Дубоўкі за ідэальнае слова ўважае тое, што здольна кесьці функ- 
цыі ўжо не паказу крыўды на цэлы сьвет, а гардага сьцьвярджэньыя 
факту, што Беларусь не памёрла, а жыве ,непераможная ў працы 
сьціплай" (пар. з тэзамі да пытаньня аб утварэньні , Узвышша“). Дзеля 
гэтага слова павінна было ператварыцца ў вялікасны і ўрачысты твор, 
высокай мастацкай і соцыялёгічнай праз гэта вартасьці. 

Адпаведна гэтаму за ідэальнага стаў уважацца ўжо ня той чала- 
век, які сьмела гаворыць праўду аб сабе, а той, які гэту праўду сам 
робіць, які творыць яе сваімі ўласнымі рукамі. Прыгадайце Грахі 

чубатыя“, , Браніславу" Ул. Дубоўкі, »Песьню вайны" Я. Пушчы і вы 
зразумееце характар гэтага новага ідэальнага, выражанага ў дзьвюх 
формах, нэгатыўнай у Дубоўкі і позытыўнай у Пушчы. 

У поўнай адпаведнасьці з гэтым знаходзіцца паняцьце аб ідзаль- 
ным у дачыненьні да бацькаўшчыны, выражанае ўзвышэнскаю поэзіяй, 
Перш за ўсё гэта ўжо ня толькі вёска, а і горад, нават больш таго, 
горад, як нацыянальны прадстаўнік краіны. І тое сьцьверджаньне 
Дубоўкі, якое мы ўжо прыводзілі раз наконт таго, што ,ня ў краіне 
справа“, што ,бяз бацькаўшчыны пролетарыят"“, ёсьць адмаўленьне тэй 
бацькаўшчыны, уяўленьне аб якой нашаніўскаю поэзіяй уважалася за 
ідэальнае. Гэта клясавае адмаўленьне ідэальнасьці за нашаніўскім 
уяўленьнем бацькаўшчыны ў формах прыватна-ўласьніцкіх (наг. Новую 
зямлю“ або вершы Я. Купалы ,Што нам трэба“ або ,Ці-ж гэта мно- 
га“), як не адпаведнае інтарэс м новае клясы, што вышла на гіста- 
рычную сцэну пасьля Кастрычніка і разам з тым уключыла сваіх прад- 
стаўнікоў у процэс беларускай поэзіі. 

Я дазволю сабе на гэтым спыніць гістарычныя розьведы. Аб чым- 
жа яны гавораць? А перад усім аб тым, што ў гістарычным разьвіцьці 
беларускай поэзіі, у процэсе ператварэньня матар'яльнага ў ідэальнае 
гэта апошняе зьмянялася ў залежнасьці ад зьмены першага. 

Другое, што мы заўважаем, дык гэта пэўную законамернасьць у 
разьвіцьці ідэальнага; яна выяўляецца ў ступянёвым дыялектычным 
узьніманьні лініі беларускай поэзіі ўверх. Трэцяе, яны паказваюць 
гістарычнае месца узвышэнскай поэзіі. 


У 


Вось тут узьнікае пытаньне, ці зьяўляецца гэты верх ідэальным 
для нас, які характар гэтага верху ў дачыненьні з вярхамі поэзіі ін- 
шых народаў. На гэтае пытаньне я павінен загадзя сказаць, што не. 
І вось на якіх падставах. 

Калі мы параўнуем процэс беларускай поэзіі з процэсамі поэзій 
іншых народаў, скажам, расійскага, то заўважым, што наша поэзія 
фактычна паўтарае этапы, пройдзеныя поэзіяй іншых народаў, толькі 
ў больш ускораным тэмпе. На гэта, як памятаеце, зьвярнуў быў увагу 
яшчэ М. Багдановіч, калі ў сваім артыкуле ,Забыты шлях" пісаў, што 
»За восем-дзевяць год свайго праўдзівага існаваньня наша поэзія 
прайшла ўсе шляхі, а пачасьці і сьцежкі, каторыя поэзія эўропейская 
пратоптвала болей ста год. З нашых вершаў можна было-б лёгка 
зрабіць ,кароткі паўтарыцельны курс“ эўропейскіх пісьменьніцкіх на- 
прамкаў апошняга веку" (т. ІІ, б. 39-40). Але з гэтага-ж падабенства 
пачынаецца і адрознасьць нашай поэзіі ад поэзіі іншых народаў. Гэта 
адрознасьць зьмяшчаецца ў тым, што наша беларуская поэзія не адыгры- 
вала ды не адыгрывае яшчэ і цяпер бадай ніякай ролі ў процэсе сусьветнай 
поэзіі, каліня лічыць ролі выканаўчай, ролі ажыцьцявіцеля ідэй сусьвет- 
най поэзіі на Беларусі. Гістарычны рытм сусьветнай поэзіі складаецца з 

таго, што народы адзін за адным уключаюцца ў процэс сусьветнай поэзіі, 
адыгрываючы ў ім то галоўную творча-організуючую, то другарадную ро- 
лю, выканаўчую. І ў той час, як расійская поэзія ў сучасны момант у гіста- 
рычным рытме сусьветнай поэзіі грае ўжо вялікую ролю, наша поэзія 
яшчэ ня вышла з стадыі пераймальніцкага кругабегу ў сваім разьвіць- 
ці, наша поэзія яшчэ ня вышла на дарогу самастойнай творчасьці. 
Праўда, у асобе ўзвышэнскай поэзіі нашага часу яна знаходзіцца на 
вышэйшай ступені свайго нацыянальнага разьвіцьця. Але гэта выіцэй- 
шая ў дачыненьні да мінулага ступень ёсьць ніжэйшая ступень у разь- 
віцьці беларускай пролетарскай поэзіі, ніжэйшая ў дачыненьні да таго, 
якой яна мысьліцца ў пролетарскім ідэале. 


І сапраўды, што такое тая кляса, якая цяпер адыгрывае кіруючую 
ролю ў процэсе беларускай поэзіі праз уключэньне ў яго сваіх най- 
лепшых па здольнасьцях прадстаўнікоў? Гэта пролетарыят, гэта тая 
кляса, якая ўладае, якая гаспадарыць, якая організуе. Гэта кляса пе. 
ратварае сьвет на свой вобраз і падабенства. Яна дэміург новага 
сьвету--соцыялізму, гэтай, вобразна кажучы, сусьветнай фабрыкі, а ў 
аднэй краіне--краіяы-фабрыкі, у якой гаспадаром ёсьць грамадзтва, а 
індывідуумы, што складаюць гэта грамадзтва, зьяўляюцца работнікамі 
ў поўным сэнсе гэтага слова, і рухавіком разьвіцьця якой ёсьць спа- 
борніцтва. 

Чалавек вобразу гэтага гэроя наіцай эпохі ёсьць ідэалам для” 
іншых соцыяльных груп, хоць некаторыя і не вызнаюць гэтага. Для: 
самога-ж пролетарыяту ідэалам зьяўляецца сваё ўласнае адмаўленьне 
(згадайце ідэал бясклясавага грамадзтва ў будучыне). Такім адмаўлень- 
нем і ёсьць тое, што ў ,Комуністычным Маніфэсьце“ вызначана, як 
паднясеньне да палажэньня нацыянальнае клясы, як ператварэньне 
сябе ў нацыю. Аднак, гэта не канчатковы ідэал. Адпаведным уста- 
наўленьню соцыялізму на ўсім сьвеце ідэалам для пролетарыяту ёсьць 


м 


ідэал ператварыцца ў чалавецтва. 


Адгэтуль, усё, што вядзе да гэтых ідэалаў, што набліжае іх пе- 
ратварэньне ў рачаіснасьць, усё гэта для поэты данае клясы ёсьць 
ідэальным. 

У дачыненьні да слова гэтым ідэальным будзе такое слова, якое 
здольна будзе несьці на сабе новую функцыю, а менавіта функцыю 
таго дыялектычнага фактару, які як наэлектрызаваны адамант, буду- 
чы ўключаным у соцыяльны процэс ператварэньня пролетарыяту ў 
яацыю, а праз яе і ў адзінае чалавецтва (у пролетарскім разуменьні 
гэтых катэгорый), служыў-бы гэтаму ператварэньню. ідэальным будзе 
слова, якое здольна несьці функцыі ня толькі гардага самастанаўлень- 
ня, як гэта ёсьць цяпер, але і сьвядома організатарскія функцыі. Яно, 
застаючыся сабою (г. зн. словам-- носьбітам усіх поэтычных катэгорый, 
як рытм, мілагучнасьць, вобразнасьць, сэнс), павінна набыць сілу ці 
стаць эквівалентным факту, дзеі, руху. 

У поўнай адпаведнасьці з гэтым знаходзіцца і ідэальнае што да 
чалавека. Перад усім гэта чалавек, які ўладае праўдаю аб сабе і лю- 
дзях, а ня толькі творыць яе, гэта чалавек, які організуе вакольны сьвет 
на свой вобраз і падабенства, па пляну свае ідзі. Ён ёсьць вышэйшая 
ступень у разьвіцьці ідэальнага што да чалавека. 

Што-ж да ідэальнага ў дачыненьні да бацькаўшчыны, дык яно 
таксама зьмяняецца ў бок адмаўленьня бацькаўшчыны ўва ўсіх папярэдніх 
разуменьнях у імя зямлі-сьвету, як бацькаўшчыны чалавека. 


Вось тая вышэйшая ступень ідэальнага, дасягненьне якога стаіць 
задачаю і перад беларускай пролетарскай поэзіяй. Кажучы словамі 
самой поэзіі, гэта тое квяцістае лятуценьне, якое мы павінны зьдзяйсь- 
няць сваёю практыкай мастацкай творчасьці. Словы Леніна, адрасова- 
ныя да рабочых і сялян у артыкуле, Как организовать соревнование?“, 
абавязковы і для поэзіі, бо і яна, калі хоча быць на вышыні свайго 
назначэньня, павінна зразумець, ,что сейчас все дедо в практике, 
что наступил именно тот исторический момент, когда теория превра- 
іцается в практику, оживляется практикой, исправляется практикой, 
проверяется практикой, когда в особенности верны слова Маркса: 
»ВСЯкиИй шаг практического движения важнее дюжины программ"... 


Цяпер, калі мы гістарычна ідэальнае ставім у вадзін рад, дык 
ясна бачым месца, якое займае ўзвышэнская поэзія, поззія нашай эпохі. 
Мы бачым, што на: розьведны вучот, які мы далажылі ў першай 
часьці гэтага паведамленьня, у асноўным правільны. Ён паказвае, што 
поэзія нашага часу, узвышэнская поэзія, ёсьць поэзія пераходная. Яна 
ёсьць мост да поэзіі соцыялістычнай. Гэта ў дачыненьні будучай по- 
эзіі або поэзіі ў пролетарскім ідэале. У дачыненьні да мінулага нацы- 
янальнай поэзіі, яна ёсьць яе вышэйшая ступень у пераймальніцкай 
стадыі разьвіцьця гэтай нацыянальнай поэзіі. Пераймальніцкай--гэта ў 
дачыненьні беларускай поэзіі да процэсу поэзіі сусьветнай, гэта ў 
сэнсе ўваходу беларускай поэзіі ў процэс сусьветнай. На гэтай найвы- 
шэйшай ступені беларускай поэзіі пачынаюцца спробы (экспэрымэнты) 
самастойнай творчасьці эстэтычна-дзейных форм ідэальнага, сама- 
стойнага ператварэньня матар'яльнага нашай эпохі ў яе ідэальнае. 
Таму гэта найвышэйшая ступень беларускай поэзіі пераймальніц- 
кай стадыі ў яе разьвіцьці ёсьць адначасна і найніжэйшай ступеньню 
новага кругабегу гэтага разьвіцьця, а менавіта пачатку самастойнай 
творчасьці. 

Такім чынам, практыка ўзвышэнскай поэзіі за тры гады ёсьць 
падрыхтавальная кляса ў разьвіцьці беларускай пролетарскай поэзіі. 

Далейшыя задачы ўзвышэнскай творчай практыкі зьмяшчаюцца ў 
змаганьні з лерніцтвам у сучаснай поэзіі і падзяленьнем мастацтва на 
»искусство для народа" і мастацтва для выбраных" у імя мастацтва 
рабочых і сялян. 

Увядзёньне ў канон поэзіі рознастайных, нявыкарыстаных яшчэ 
формальных рэальнасьцяй з максымальнаю нагрузкаю іх мастацкаю 
дзеявасьцю павінна быць працягам узвышэнскага ,экспэрымэнталізму" 
у галіне абнаўленьня матар'ялаў поэзіі. 

Прыняцьце гэтэрогенных вобразаў як формальных рэальнасьцяй 
для выражэньня пролетарскага сьветаадчуваньня; композыцыя іх на 
узор форм сучаснага жыцьця; ператварэньне гэтых вобразаў у іх ад- 
маўленьне--усё гэта павінна служыць асноваю нацыянальнай формы 
пролетарскай поэзіі. Пры гэтым паглыбленьне ідэолёгічнага зьместу, 
яго выразьлівасьць у мастацкіх вобразах і надалей павінна вызначаць 
практыку ўзвышэнскай поэзіі ў абсягу мастацкіх шуканьняў. 

Беларусь ня была яшчэ крыніцаю літаратурных ідэй. Адгэтуль-- 
узьвядзеньне рабоча-сялянскай Беларусі на ступень крыніцы новых лі- 
таратурных ідэй, вось тая роля беларускай пролетарскай поэзіі, якая 
вызначана ёй самім ходам гістарычнага разьвіцьця, самім рытмам сусь- 
ветнай поэзіі. 

Выкананьне гэтай ролі магчыма пры ўмове выкананьня ёю гра- 
мадзкіх задач, якія ставіць перад літаратураю рабочая кляса. У гэты 
момант такою задачаю ёсьць адлюстроўваньне ў мастацкіх вобразах і 
композыцыях процэсаў соцыялістычнага будаўніцтва і выяўленьня імі 
канечнасьці пролетарскай перамогі. 


Проф. А. Вазьнясенскі 


Другі Беларускі Дзяржаўны Тэатр 
І і 


Другі Беларускі Дзяржаўны Тэатр, як пэўная організацыя, утва- 
рыўся органічна з першай беларускай мастацкай студыі, што на- 
радзілася ў 1921 г. у Менску і праходзіла свой курс вывучэньня тэ- 
атральнага мастацтва ў Маскве. Студыя скончыла свае заняткі вясяою 
1926 г., а з восені ў тым-жа годзе яна была дэкрэтам Наркомасьветы 
Беларусі ператворана ў Другі Беларускі Дзяржаўны Тэатр. 

Умовы, пры якіх працаваў другі тэатр, асабліва калі яшчэ быў 
студыяй, былі падобныя да ўмоў працы Першага Дзяржаўнага Тэатру, 
а таксама і тэатру вандроўнага, народнага. Былі тыя-ж умовы эконо- 
мічнага і нацыянальна-гістарычнага характару. Абмежаваныя матар'яль- 
ныя магчымасьці маладое Беларускае Рэспублікі якая разгортвала 
шырокае будаўніцтва па новых пляяах, вядома, уплывалі на тэмп 
разьвіцьця тэатру, прымушаючы яго скарачаць шырокія замыслы 
ў галіне тэатральных плянаў. Умовы політычнага характару патра- 
бавалі разгортваньня тэатральнай працы па шляху рэволюцыйнаму, 
была патрэба ў стварэньні рэволюцыйнага рэпэртуару. Адсутнасьць 
яго і немагчымасьйЬ хутка яго стварыць уплывалі на экстэнсыўнасьць 
творчай працы студыі. Нарэшце, патрабаваньні нацыянальнага парадку 
патрабавалі разьвіцьця тэатральных заняткаў у абсягу чыста беларус- 
кага мастацкага матар'ялу. А яго таксама не хапала, і гэта дзейнічала 
на тэатр таксама, як і два ранейшыя чыньнікі. Такім чынам, Другі Бе- 
ларускі Тэатр разьвіваўся пры тых-жа кепскіх умовах, якія даводзіла- 
ся перамагаць адначасна з ім і тэатру першаму і вандроўнаму. 

Толькі ў аднэй галіне праца другога тэатру, як і першага, зна- 
ходзіла шырокі прастор. Гэта--галіна чыста тэатральная, сцэнічная. 
Тут у тэорыі і практыцы тэатральнага мастацтва адкрываліся шыро- 
кія магчымасьці, асабліва ў сцэнічнай дзейнасьці маскоўскіх тэатраў. 

У першыя часы будаваліся шырокія пляны. Думалася стварыць 
беларускі опэрны тэатр, а пры ім опэрную і драматычную студыі. 
Але з прычыны тых нялёгкіх умоў, пра якія кагадзе гаварылася, пры- 
шлося адмовіцца ад гэтага шырокага пляну і паставіць сваёю мэтаю 
толькі падрыхтоўку драматычнай групы. З самага пачатку студыя 
выбрала сабе той тэатральны кірунак, які культываваў Маскоўскі 
Дзяржаўны Акадэмічны Тэатр і яго першая студыя. У орбіце густаў 
і накіраваньняў гэтых тэатральных устанаўленьняў і праходзіла ўся 
падрыхтоўчая дзейнасьць беларускай студыі. За галоўнага кіраўніка 
яе заняткаў быў запрошаны артысты Маскоўскага Мастацкага Тэатру 

Л. Бандароў. Адтуль-жа былі запрошаны і выкладчыкі асноўных сцэніч- 
ных дысцыплін. Першы год заняткаў (1921-22) быў выключна тэорытычны. 

Практычная праца студыі пачалася з другдга навучальнага году 
(1922.-23), калі за мастацкага кіраўніка студыі быў запрошаны В. Смы-. 
шляеў. Драматургічным матар'ялам, на якім студыйцы знаёміліся'з 
асноўнымі мэтодамі сцэнічнага мастацтва, спачатку былі--аднаактовая 
п'еса Ф. Аляхновіча ,Чорт і баба“ і драматычная сцэна Сэрвантэса 
»Цікаўны вартаўнічы“. Аднак, гэтыя п'есы ня былі тэатральна аформ- 
лены як мае быць, і служылі толькі за лябораторны матар'ял у прак- 
тычных занятках студыйцаў. 

Першай п'есай, што была сцэнічна, як мае быць, распрацована і 
паслужыла грунтам для драматычнага рэпэртуару другога тэатру, бы- 
ла народная драма ,Цар Максімільлян“. Уся праца, зьвязаная с паста- 
ноўкай, была праведзена колектывам студыйцаў з вялікім творчым 
уздымам. Гэтая п'еса ў Беларусі, шырока популярная ў народных гу- 
шчах, была вядома кожнаму студыйцу. Тэкст гэтае п'есы, яе музыч- 
ныя нумары, гарнітуры, дэкорацыі і ўсе іншыя прыналежнасьці пака- 
зу былі выпрацаваны самымі артыстамі-студыйцамі і зьяўляюцца вы- 
нікам творчай працы ўсяго колектыву. 

Першае выступленьне беларускай студыі перад публікай з гэтаю 
драмаю было ў Маскве ў траўні 1924 г. Яе паказ, выкананы ў кон- 
струкцыйным стылі, быў спатканы пахвальнымі водгукамі маскоўскага 
друку. У Менску гэтая драма ўпяршыню была паказана ў чэрвені та- 
го-ж 1924 г., але спаткана гледачамі даволі стрымана, выклікаўшы 
шмат гутарак і спрэчак. Провінцыяльная публіка, выхаваная на тра- 
дыцыях старога бытавога тэатру, маючы прывычку да рэальных па- 
становак, вядома, прычынілася скэптычна да новых тэатральных накі- 
раваньняў, што праніклі ў гэты час у тэатральнае мастацтва. 

У далейшай сваёй адукацыйнай дзейнасьці студыя стала сцэніч- 
на распрацоўваць п'есы з клясычнага рэпэртуару. Былі выбраны для 
паказаў п'есы Эўрыпіда ,Бакханкі“ і Шэксьпіра ,Сон у летнюю ноч“. 
Распрацоўка гэтых п'ес заняла два апошнія гады працы студыі (1924- 
25 і 1925-26 г. г.) Скончыўшы свае адукацыйна-сцэнічныя заняткі і 
маючы ў сваім рэпэртуары ўжо колькі сцэнічна-апрацаваных п'ес, 
студыя пераехала з Масквы да сябе на Беларусь. 

: ц 

Пасьля рэорганізацыі студыі ў дзяржаўны тэатр тэатральная 
дзейнасьць яго пачалася ў Віцебску і адбывалася там увесь 1926-27 г. 
з выездамі ў Полацак, Магілеў і іншыя гарады Беларусі. Свае спэк 
таклі тэатр ставіў, галоўным чынам. у будынках б. гарадзкіх тэатраў, 
але часта яны адбываліся непасрэдна на прадпрыемствах у рабочых 
клюбах. У другім сэзоне 1927-г8 г. тэатр працаваў у Менску. Уся 
праца другога тэатру за гэты час праходзіла пад кіраўніцтвам чаты- 
рох рэжысэраў з складу трупы: М. Міцкевіча, К. Саньнікава, Ц. Сяр- 
гейчыка і і. Чайкоўскага. За гэтыя два сэзоны рэпэртуар тэатру 


7. Узвышша" ё 6. 


98 ПРОФ. ВАЗЬНЯСЕНСКІ 


складаўся з п'ес старых і новых. З паршэх бэльшасьць такіх (,Цар 
Максімільлян“- народная драма, ,У мінулы час“--Г. Бэна, , Эрос і Псы- 
ха“--Жулаўскага., Пінская шляхта“ Марціякевіча і інш.), якія больш 
блізкія да настрояў савецкай грамадзкасьці і ў тэй ці іншай меры 
закранаюць пытаньні соцыяльнага парадку. Часам у некаторых з гэ- 
тых п'ес, паводле надзенных патрэб, уводзіліся зьмены і дапаўненьні, 
што надавалі ім больш сучаснага характару. П'есы-ж, узятыя з кля- 
сычнага рэпэртуару (,Сон у летнюю йдоч“- Шэксьпіра, ,Бакханкі"-- 
Эўрыпіда і інш.) тэатр ставіў з мэтаю, каб акторы маглі паказаць 
сваё майстэрства на сцэне, свае акторскія дасягненьні ў шырокім па- 
меры, У гэтым-жа сьпісе старых п'ес у рэпэртуары другога тэатру 
“можна адзначыць і драмы бытавога характару (Модны шляхцюк“-- 
К. Каганца, Чорт і баба“ Аляхновіча і інш.). Гэтыя п'есы ў тым ці 
іншым выглядзе закраналі такія зьявы народнага быту, якія цяпер 
зьяўляюцца найбольш актуальнымі і зьяўляюцца об'ектам для куль- 
турнае рэволюцыі (народныя забабоны, мяшчанства ў быце...). 

Апроч таго, тэатр у шырокіх памерах карыстаўся для пастано- 
вак мініятурамі (,Гавань“, Цырульнік з Бэрыягу", ,Пінская шлях- 
та“...), ставячы іх, галоўным чынам, у рабочых клюбах. 1) 

Драма ,»Цар Максімільлян“" апрацована акторам і рэжысэрам 
Б.Дз.Т.2 Міцкевічам на аснове тэксту А. Рэмізава і запісаў гэтае 
драмы, што былі зроблены ў Менску і ў б. Рэчыцкім павеце. Яна 
складаецца з дзьвёх дзеяў і інтэрмэдыі. У васнову драмы пакладзена 
ідэя адвечнага Эйаганьня працоўных з соцыяльнаю няроўнасьцю і са- 
маўладзтвам тых клясаў, што пануюць, змаганьне за права на сваё 
жыцьцё. Перад гледачом спачатку праходзіць сцэна народнага захап- 
леньня перад царом Максімільлянам. Выявіцелем гэтых пачуцьцяў на- 
роду да цара ёсьць хор, які сьпявае вось якую вітальную песьню: 

Да цара ідзем, злот вянец нясём, 
Гей, гей, гей, злот вянец нясём, 

У карону ўбярэм, на трон узьвядзём, 
На высокі трон, што так аздаблён. 


Ой ды ускладалі залату карону 
Ой ды на цара свайго, 

Ой ды на цара свайго. 

Ой ды зашумела, ды паляцела, 
Ой ды паляцела 

Куля, што пчала, 

Востра, як страла. 


Слава, слава, слава 
Цару Максімільляну 
Слава, чэсьць і хвала. 


1) У сэзон 1926-97 г. тэатр даў 97 паказаў, з іх у Віцебску 79 і за час гаст- 
рольных паездак 18, у 1927-28 г. было дадзена 92 спэктаклі: ,Цар Максімільлян“ 
пастаўлены 14 разоў, ,Апраметная“ --З, ,Астап“--6, «Сен у летнюю ноч“--11, ,У мі- 
нулы час“ -8, Каля тэрасыз--14, .Бакханкі“--5, »Разлом“--13, ,Калі сьпяваюць 
пеўні“--2. 

Хутка, аднак, дачыненьні зьменьваюцца. Дэспотызм цара Максі- 
мільляна і яго імкненьне да задаваленьня толькі асабовых інтарэсаў 
кладзе канец народнаму цярпеньню. Народ асуджвае свайго цара, і хор 
сьпявае ўжо іншую песьню: 

ў Ой ды глядзеце, ой ды людцы добрыя, 
Ой ды што за ёсьць праўда царская, 
Ой ды праўда царская, ей ды Максімільлянава. 
Ой да быў адзія сын і таго згубіў. 

гАдвечная праўда балючая“, да якое гэтак імкнецца ўвесь час 
народ, зьяўляецца ў выглядзе Рыцара-волата, які робіць канец самаў- 
ладзтву цара Максімільляна. 

На фоне гэтай соцыяльнай ідэі ў п'есе разгортваецца шэраг асоб- 
ных дзеяў, што ілюструюць асноўную тэму конкрэтнымі фактамі. Періцая 
дзея разьвівае перад гледачом трагічны конфлікт між царом Максіміль 
лянам і яго сынам Адольфам. Сутычка адбываецца на рэлігійнай гле- 
бе. Непакорны сын ня хоча кланяцца ,кумірыцкім“ багом. Ня гледзячы 
на пагрозы і просьбы бацькі, ён застаецца цьвёрдым. За гэта, паводле 
загаду Максімільляна, ён прыймае сьмерць ад ката Брамбэуса. Другая 
дзея складаецца з асобных эпізодаў, якія аб'яднаюцца адзіным эмоцы- 
янальным настроем, нездаваленьнем народным да Максімільляна, якое 
канчаецца сьмерцю цара. Першая сцэна--гэта спрэчка Анікі-ваякі з 
сьмерцю. Спрэчка гэта канчаецца сьмерцю гэтага вернага слугі Мак- 
сімільляна. Другая сцэна- спрэчка Максімільляна з царом Мамаем, з 
якое першы выходзіць з няпэўнаю перамогаю. Нарэшце, трэцяя і 
апошняя сцэна --зьяўленьне Рыцара-волата, які ў помсьце за сьмерць 
Адольфа забівае цара Максімільляна. 

Побач з гэтымі вялікімі эпізодамі другое дзеі, тут, у выглядзе 
невялікіх інтэрмэдый ёсьць шэраг сцэнак гістарычнага, грамадзкага і 
бытавога характару. На сцэне праходзяць малюнкі Максімільлянавага 
каранаваньня, шлюб яго з Вэнэраю, лячэньне галоўным доктарам, 
сцэна папа з дыяканам; якія прапілі шлюбную кнігу і зьбіраюцца ,ад- 
кулдыкаць" адправу бяз кніг. 

Драма ,Цар Максімільлян“ і дагэтуль яшчэ жыве ў народзе, ча- 
самі яшчэ цяпер яна паказваецца ў батлейцы. Тэкст яе знаходзіцца ў 
процэсе бязупыннай пераапрацоўкі, адпаведна з патрабаваньнямі часу. 
І апрацоўка гэтай драмы артыстымі другога тэатру ў духу соцыяль- 
ных накіраваньняў сучаснасьці зусім гарманіруе з тым, што адбыва. 
ецца з ёю і ў народзе. , 

Але выступаючы з пэўнай, соцыяльнай і рэволюцыйнай ідэяй, 
гэтая п'еса ставіцца ў роўналежнасьць з цэлым шэрагам іншых драм, 
расійскіх і заходня-эўропейскіх, якія памастацку ўцелаўляюць тыя-ж 
ідэі На фоне гэтага, менавіта, рэволюцыйнага рэпэртуару на соцы- 
яльныя тэмы драма ,Цар Максімільлян" павінна мець выразную дра- 
матургічную апрацоўку. Яна павінна стаць сапраўднай драмай з пэў- 
ным адзіным дзеяньнем, якое захапляе як галоўныя сітуацыі яе, так і 

другарадныя. Калі ў першым выпадку тэкст драмы зусім адпавядае 
патрабаваньням мастацкае драмы, што моцна трымае ўвагу гледача 
з пачатку і да канца і захапляе яго, дык у другім выпадку-пры дра- 
матургічнай організацыі другарадных частак --дэталяй, апрацоўку п'есы 
нельга лічыць яшчэ закончанай. Праца над стварэньнем напружанага 
выразнага дзеяньня, якое ахапляла-б і дробныя сцэны, і інтэрмэдыі, 
павінна йсьці далей. Мастак драматург ніколі не павінен забывацца на 
тое, што дзеяньне моцнае, энэргічнае, якае зьнітоўвае ўсе часткі дра- 
мы, буйныя і дробныя у адзінае органічнае цэлае, складае аснову ўся- 
лякай драмы. 

П'еса ,Астап“ закранае ўжо быт нашых рэволюцыйных дзён. 
Калі п'есу Цар Максімільлян“ можна назваць гістарычнай драмай, 
дык , Астап“ зьяўляецца бытавою комэдыяй савецкага быту. Малады вя- 
сковы хлапец Астап, былы чырвонаармеец, любіўся з вясковаю дзяўчы- 
наю Марусяю. Але хутка Астапа выклікаюць на працу ў Маскву. Тут 
гэрой, неспрактыкаваны і слабавольны, пападае пад уплыў спэкулянта 
і простытуткі, якія прымушаюць яго натварыць шмат злачынстваў па 
службе. Ад свае вёскі, ад народных мас Астап зусім адрываецца. 
Сваіх землякоў, якія прыйшлі да яго, ён не пазнае ўжо і выпраўляе 
назад ад сябе. Канчаецца комэдыя арыштам Астапа. 

У дачыненьні да асноўнай фабулы свае, гэтая п'еса, як відаць, 
“адлюстроўвае такія зьявы нашага сучаснага быту, якія зьяўляюцца 
даволі звычайнымі. Прынамсі газэтныя інформацыі даволі часта па- 
даюць гэтыя фактыйДадзеную сітуацыю таму можна лічыць ужо шаблён- 
най, і патрэбна асаблівая моц фарбаў і распрацованасьць дэталяй, якія 
падтрымлівалі-б напружанасьць дзеяньня, каб п'еса стварыла моцнае 
ўражаньне на гледача. Гэтага-ж у п'есе не адчуваецца, усё тут вельмі 
блізка ў сваім зьмесьце да газэтнага шаблёну. 

У справе сваіх агульных сітуацый п'еса ,Астап“ не адлюстроўвае 
чыста беларускіх умоў сучаснасьці. Яе зьмест адлюстроўвае наагул 
зьявы сучаснага савецкага жыцьця. Адмыслова беларускія рысы гэтай 
п'есе надаюць толькі асобныя дэталі, што ўваходзяць у яе зьмест, 
Гэта перш за ўсё песьні, што сьпяваюцца на дажынках(І дзея), пасьля 
вонкавае аформленьне (дэкорацыі і гарнітуры) мае таксама бела- 
рускі характар. Гэтым і абмяжоўваецца яе ,беларускасьць“. 

Шш 

Фабульная канва драмы , Апраметная“ ідзе па тьме--як маладая 
дзяўчына пападае да ведзьмака, і ён наводзіць на яе сон. Прыходзяць 
віцязі і вызваляюць яе, забіваючы ведзьмака. Стары расказвае дзецям, 
Паўлюку і Ганьцы, казку, як Алена папалася ў рукі ведзьмаку. Дзеці 
засынаюць, і ўсе далейшыя падзеі ўяўляюцца імі як сон. Вядзьмак ро- 
біць дзяцей сабакамі. а на Алену наводзіць сон. Далей адбываецца 
доўгі танец ведзьмаў і чарцей--ведзьмаковых слуг. Зьяўляюцца віцязі, 
якія хочуць вызваліць Алену, але самі пападаюцца ў ведзьмакова паву- 
ціньне і прымушаны цяжка рабіць на ведзьмака. У аднаго з віцязяў 

Янку закахалася самая прыгожая ведзьма ,Апраметная"“--каханка са- 
мога ведзьмака. Яна вызваляе Янку, але зараз-жа ўмірае, бо ,перайшла 
вызначаныя ёй межы“. Янка забівае ведзьмака і вызваляе ўсіх. У эпі- 
лозе дзеці прачынаюцца і расказваюць пра свой сон. 

Гэтая п'еса распрацоўвае шырока распаўсюджаную тэму-- казку. 
Вядома, што ў драматычным афармленьні яна павінна быць асабліва 
добра апрацована, каб захапіць гледача. У п'есе з гэтакаю шаблённаю 
тэмаю павінна быць памайстэрску і тонка распрацованы асобныя дроб- 
ныя сцэны, якія-б стваралі напружанасьць дзеяньня ў межах агульнай 
тэматычнай сітуацыі драмы. Аднак, з гэтага боку п'еса амаль зусім не 
распрацована. Дэталі яе падменены балетнымі інтэрмэдыямі, іх вельмі 
шмат, і яны слаба мотываваны і мала зьвязаны з агульным ходам 
дзеяньня. П'еса ня мае яскравага тэматычнага запаўненьня. Яна пу- 
стая, абмежавана перадачаю толькі шаблённага казачнага мотыву, таму 
і гледачом успрыймаецца без зацікаўленасьці і напружаньня. 

Драма ,Каля тэрасы“ належыць да п'ес сучасных па тэме, бліз- 
кіх да тых, якія ляжаць у аснове драматычных расійскіх твораў: К. Трэ- 
нева ,Любовь Яровая“, Д. Шчаглова ,Елена Толпіна“, Б. Лаўрэнева 
»Базлом“ і інш. Драма ,Каля тэрасы" распрацоўвае дзьве тэмы, якія 
ідуць часамі роўналежна, часамі пераплятаюцца. Першая--тэма распла- 
ставаньня соцыяльнага, і другая--сямейнага. Абедзьве разгортваюцца 
на фоне рэволюцыйных падзей напярэдадні Кастрычніка. Перад гледачом 
праходзіць сям'я абшарніка Барневіча, марскога генэрала ў адстаўцы. 

Ён праклінае лютаўскую рэволюцыю і марыць аб рэстаўрацыі 
монархіі. Гэта тыпічны прадстаўнік старога высокапастаўленага чыноў- 
ніцтва. У яго два сыны--адзін студэнт Гэннадзі і другі афіцэр--Ні- 
коля. Першы з іх вельмі-ж ужо нагадвае фэльчара-талстоўца з драмы 
»Любовь Яровая". Гэннадзі--гэта тыпічны мяккацелы інтэлігент, не- 
практычны. Ён ня ўмее нават запрэгчы каня. каб уцячы ад рэволю- 
цыі. Яго арыштоўвае простая вясковая баба. Гэта адна з закончаных 
і яскравых фігур у драме. Другі сын Ніколя- офіцэр, член палкавога 
комітэту. Асоба цалкам адмоўная. Ён зусім ня мае пэўных політыч- 
ных поглядаў, ён гаворыць спачатку супроць Карнілава, а пасьля 
ўдзельнічае ў яго вызваленьні. Ён баязьлівы: баіцца проста ў вочы кі:- 
нуць лаянку свайму ворагу Барыку і робіць гэтае за вочы. Ён спаку- 
шае сваю зводную сястру Таню (ня ведаючы пра сваё сваяўство з ёю), 
і яна вешаецца. Ён на баку контр-рэволюцыі і ўрэшце гіне ад сваіх-жа 
салдат. 

Да гэтае-ж сэрыі гэрояў, прадстаўнікоў старога сьвету, належыць 
яшчэ шэраг дробных асоб--былы прыстаў, яго дачка-простытутка, 
офіцэр-тэкінец, цёця Соня, жонка доктара Андрэя Гэннадзьдзевіча, 
якая карыстаецца рэволюцыяй дзеля ,граху“, поп, яго сын--ударнік ! 
інш. Ім супроцьстаўляецца сьвет новы. На чале яго стаіць матрос Ба- 
рыка, які ў п'есе ёсьць прадстаўнік рэволюцыйнага пролетарыяту. 
Гэта адна з цэльных фігур, што выступаюць у драме. Ён адданы 

справе рэволюцыі. Яго дапаўняе садоўнік Сысой, які вучыцца" рэво- 
люцыі ад Барыкі. Ён у п'есе: прадстаўнік сялянства. З імі заадно 
сам доктар Андрэй, брат губарнатара, дачка яго Манюня, а таксама і 
ўвесь народ, што гуртуецца каля сялібы Барневіча. Паміж гэтымі 
дзьвюма соцыяльна-рознымі групамі і адбываецца сутычка. Яна кан- 
чаецца перамогаю новых людзей. Конкрэтнай асяовай, на якой адбы- 
ваецца колізія між гэтымі групамі, ёсьць імкненьне сялян забраць маён” 
так губарнатара. Уласьнік жа маёнтку, пры дапамозе тэкінцаў і свайго 
сына Ніколя, спрабуе стварыць штосьці накшталт контр-рэволюцый- 
нае змовы. Рэволюцыйныя гэроі імкнуцца перамагчы гэтую змову. 
На гэтым і круціцца соцыяльны антагонізм гэрояў і стварае дзеяньне 
ў гэтай соцыяльнай частцы п'есы. 

З боку мастацкага аформленьня гэтая драма мае шэраг недахо- 
паў. якія ўвогуле пазбаўляюць яе адзінага, насычанага энэргіяй дзе- 
яньня. Перш за ўсё падбор гэрояў штучны. Некаторыя з іх уведзены 
не таму, што яны неразрыўна зьвязаны з дзеяньнем, ім выклікаюцца і 
для яго неабходны, а толькі для таго, каб пры дапамозе іх продэмон- 
страваць пэўныя настроі моманту. Напрыклад. сцэна зьяўленьня павя- 
товага комісара, а з ім левага с.-р., таксама зьяўленьне на банкеце ў 
губарнатара папа, з яго тэкстамі з сьвятога пісаньня. Калі гэтыя і ім 
падобныя інтэрмэдыі з п'есы выкінуць, п'есаад гэтага нічога ня страціць. 

У справе падбору дзейных асоб аўтар браў прыклад з свайго 
далёкага прадзеда Ноя, які ўзяў у свой каўчэг прадстаўнікоў самых 
разнавідных жыўнасьцяй. Аўтар гэтак падбірае гэрояў, што якасьць 
іх з посьпехам можна выказаць тэй-жа старою прымоўкаю: ,сем пар 
чыстых і сем пар нячыстых". Аўтар, уводзячы шмат асоб, меў на мэце 
ўсебаковы паказ узятага іх адрэзку жыцьця. Супроць мастацкай усе- 
баковасьці нічога гаварыць нельга. Але патрэбна носьбітаў гэтае ўсе- 
баковасьці зьнітаваць моцнымі і органічнымі сувязямі, а не сфастры- 
гоўваць іх толькі ніткамі. 

Далей дзьве асноўныя колізіі--сямейная і соцыяльная--у п'есе 
разьвіты не аднолькава. Больш закончаная--другая. Яна выражаецца 
ў сутычцы двух сьветаў--старога (,его превосходительство“, Ніколя і 
інш.) і новага (матрос Барыка, доктар Андрэй, Манюня і інш.) і пра- 
ходзіць праз усю драму ад пачатку і да канца. Другая-ж колізія, ся- 
мейная, выяўлена ў п'есе слабей і карацей. Яна зводзіцца да таго, што 
Ніколя спакушае Таню, не падазраваючы тайны яе нараджэньня, і яна 
канчае жыцьцё сваё самагубствам. Але гэтая сямейная трагэдыя, тэо- 
рытычна вельмі моцная, праходзіць нейк стараною. Здавалася-б, што калі 
Таня зьяўляецца аднэй з галоўных удзельніц сямейнай колізіі, дык яна 
павінна быць у ліку галоўных гэрояў драмы. А тымчасам яе ўдзел 
у ёй вельмі нязначны. Глядач не пасьпявае азнаёміцца з ёю і ўспры- 
няць яе як адну з вялікіх гэроінь п'есы. Праўда, яна ўдзельнічае ня- 
бачна ў настроях тых асоб, якія заяўляюць протэст супроць яе да- 
часнае сьмерці, але гэтыя настроі ня маюць разьвіцьця і хутка 

разыходзяцца ў агульным рэволюцыйным патосе, што складае зьмест 
“соцыяльнае тэмы ў драме. Тымчасам больш глыбокая і можа быць больш 
дэталёвая распрацоўка гэтае сямейнае тэмы, замест непатрэбных інфор- 
мацый, ход яе праз усю драму вельмы патрэбны. Ад гэтага выйграла-б 
і сітуацыя соцыяльная. 

Сама па сабе гэтая тэма ,разлому соцыяльных сій у часе рэ- 
волюцыі не зьяўляецца новай. Як ужо адзначалася, яна знаходзіцца ў 
вядомай роўналежнасьці з п'есамі расійскіх драматургаў. Таму патрэб- 
на нейкая другая сітуацыя, якая дала-б усёй п'есе больтую яскравасьць, 
»арыгінальнасьць"“, выдзеліла-б яе з падобных да яе п'ес. Але, як ужо 
адзначалася, гэтая другая тэма, што павінна надаць сваявіднасьць пер- 
шай, яе памастацку ,упрыгожыць", засталася распрацованай слаба. 
Мала таго, яна амаль іня зьвязана з ёю, бо сямейная трагэдыя (сьмерць 
Тані) праходзіць па-за асноўным рэальным фактам п'есы (імкненьнем 
забраць маёнтак), іадсутнасьць гэтае сямейнае гісторыі зусім не зрабіла-б 
уплыву на характар і разьвіцьцё гісторыі соцыяльнай. Гэтая адсутнасьць 
сувязі вельмі шкодзіць цэласьці і зьнітованасьці ўсяе драмы. 

У п'есе вырысоўваецца ці, лепш, проста толькі констатуецца яшчэ 
адна колізія сямейнага характару. Брат ,его превосходительства“ док- 
тар Андрэй Гэннадзьдзевіч стаіць на баку бальшавікоў, ён вызваляе 
ў канцы п'есы ўсіх сваіх сваякоў ад хатняга арышту. Але гэта зусім 
амаль не разьвіта і ня робіць уплыву на агульны ход дзеяньня. Сам 
доктар, з прычыны малае распрацаванасьці яго драматычнага стану і 
малае падрыхтаванасьці да яго гледача, у ісяасьці, зьяўляецца ў п'есе, 
як клясычны «ем5 ех таспіпа, які расьсякае маленькі вузьлік, што за- 
вязая без орыгінальнасьці Гордзіева вузла. Ёсьць яшчэ вялікая супя- 
рэчнасьць у абрысоўцы аднаго з галоўных гэрояў- самога Барневіча. 
Сам па сабе гэты недахоп можа й ня ёсьць важны, але ў агульнай 
концэпцыі п'есы ён стварае вельмі важныя вынікі, якія робяць свой 
уллыў на жанравыя адзнакі гэтае п'есы. ,Его превосходительство“-- 
гэрой, паводле аўтараваіа замыслу, адмоўны. Усе рысы яго характару 
і паводзін гавораць пра гэта. Ён стары чыноўнік-бюрократ, не вы- 
значаецца сваім розумам, бо кепска разьбіраецца ў тым, што робіцца 
навокал, закаранелы консэрватар і контр-рэволюцыянэр; тыповы аб- 
шарнік, які глядзіць на сялян, як на людзей нізкіх, нявольнікаў, аднак 
яму не агідна мець ад іх ,пабочных" дзяцей; амаль не рэагуе на тра- 
гічную сьмерць Тані і г. д Адным словам, гэроя надзялілі выключна 
адмоўнымі якасьцямі, і, такім чынам, ужо з самага пачатку ён, так ска- 
заць, ско“промэтаваны перад гледачамі, якія ня могуць спачуваць яму. 
А тымчасам у апошняй дзеі ён выступае адным з галоўных удзельні- 
каў сцэны, поўнае глыбока-трагічнага патосу., Ёго превосходительство"“ 
аўтар прымушае разыграць цяжкую сцэну аплакваньня забітага сына 
Ніколя, якая, аднак, на вачох гледач! прыймае комічны характар. 
»Скомпромэтаваны“. адмоўны гэрой раптам выходзіць носьбітам глы- 
бокай трагэдыі, у якой выступаюць на сцэну глыбокія пы 

пачуцьці. Гэтыя два станы гучаць фальшыва і супярэчаць аўтаравым 
мэтам, які зусім ясна меў на ўвазе компромэтацыю гэрояў старога 
сьвету. Успрыймаць-жа гэты факт як рэабілітацыю дзейнае асобы на- 
ступны зьмест не дазваляе. Да таго-ж няздатнасьць гэроя шчыра ра- 
зытрываць такія трагэдыі паказана была раней, калі Барневіч зусім 
спакойна стаў да сьмерці свае ўсё-ж-такі дачкі Тані. Думаць, што зла- 
чынны бацька аплаквае ў ім ня сына. а проста чалавека, сьмерць якога 
адбірае адзін з сродкаў для затрыманьня за сабою маёнтку, нельга, 
бо тэкстуальна гэта не паказваецца. Трагэдыя бацькі, значыцца, без 
жаданьня аўтара, ператвараецца ў комэдыю проста злачыннага гэроя. 
З гэтае прычыны сцэна парушае адзінства драматычнага дзеяньня, 
што, канэшне, ляжыць у аснове п'есы і надае ёй трагі-комічны характар. 

Апошняя п'еса ,На прадвесьні“ сваім зьместам належыць да такіх 
драм у рэпэртуары першага тэатру, як ,Змрок" і ,Лес цёмны“. Яна 
паказвае сучасную вёску Беларусі, у якой адбываюцца клясавыя рас- 
пластаваньні. З аднаго боку, выступаюць новыя рэволюцыйныя сілы 
яе, якія імкнуцца шляхам колектывізацыі ўвайсьці ў агульнае рэчышча 
соцыялістычнага будаўніцтва, а з другога--варожыя ім групы. Зма- 
ганьне між імі і складае асноўны зьмест п'есы. 

Як можна бачыць з гэтага кароткага агляду, рэпэртуар другога 
тэатру таксама мае сынтэтычны характар, як і драматургія першага 
тэатру. Тут іх шляхі амаль аднолькавы. 

Мы знарок спыніліся на крытычным разглядзе некаторых п'ес, 
каб паказаць, што другі тэатр ня меў як мае быць добрага ў мастац- 
кім сэнсе матар'яйу. Агульны недахоп--гэта адсутнасьць напружанага 
і вытрыманага дзеяньня ў п'есах. 

ІХ 

Калі ў галіне рэпэртуару давялося адзначыць недахопы, дык у 
галіне сцэнічнага аформленьня яго мы маем выключна адны дасягненьні. 
Прынамсі ўва ўсіх мерапрыемствах тэатру, што накіраваны ў гэты бок 
мастацтва сцэны, можна бачыць толькі адно няўхільнае імкненьне да- 
сягнуць максымуму дасканаласьці. Часамі гэтыя стараньні тзатравага 
колектыву не ўдаваліся, але з прычын, ад яго незалежных. Значным 
тормазам, што абцяжарваў разьвіцьцё беларускае сцэны, былі, з аднаго 
боку, усё той-жа недахоп матар'яльных сродкаў, а з другога--недаска- 
нальнасьць драматургічнага матар'ялу. Аднак, і гэтыя хібы не пера- 
шкодзілі тэатру выявіць свае жывыя сілы і здольнасьці. 

Усё вонкавае мастацтва сцэны другога беларускага тэатру ішло 
па двух кірунках: рэальным і конструкцыйным. У рэальным афар- 
мленьні ішлі п'есы ,Астап“, ,Разлом“, Калі сьпяваюць пеўні“ і інш. 
Пры паказе гэтых п'ес тэатр ішоў шляхам старое бытавое сцэны. 

Тут галоўная задача тэатру ў тым, каб стварыць ілюзію зусім 
рэальнай абстаноўкі, і гэта другому тэатру амаль заўсёды ўдавалася. 
Часамі рэалізм прадугледжваў самыя нязначныя дробязі. Напр., у п'есе 
»Разлом“, калі кідалі лейтэнанта фо -Штубэ ў мора, не забылі 

паказаць на сцэне ўсплёск вады, што далася ў борт карабля пасьля 
таго, калі чалавечае цела ўпала ў морскія хвалі. 

У больш складаным выглядзе праходзяць паказы конструкцый- 
ныя, якія ў сваю чаргу распадаюцца на рэальна-конструкцыйныя і 
ўмоўна-конструкцыйныя. Ва ўмовах рэальнага конструктывізму ставі- 
лася п'еса ,Каля тэрасы“. Дзеяньне гэтае п'есы зусім рэальнае, але 
яно адбываецца ў конструкцыйнай абстаноўцы. На сярэдзіне сцэны-- 
круглая пляцоўка, на якой круціцца сярэдняя частка сцэны. Сцэна, 
дзе трэба, круціцца перад вачыма гледача ў сярэдзіне дзеі і дазваляе 
шпарка, без перамены дэкорацый, пераходзіць ад аднае зьявы да другое. 

Умоўна-конструкцыйная пастаноўка была п'есы ,Апраметная" і 
»Цар Максімільлян“. У першай п'есе дэкорацыя ўяўляе сабою гняздо 
павука (зроблена з вяровак). Уся конструкцыя яго зусім аголена. Сам 
вядзьмак звычайна знаходзіцца ў цэнтры свайго гнязда. Гарнітур яго 
чырвоны, нагадвае адзеньне Мэфістофэля. Ён сымболізуе драпежнасьць 
гэтага гэроя. Тымчасам гарнітуры віцязяў- сьветлыя. 

У конструкцыях дэкорацый адбываюцца роўналежна з цягам 
дзеяньня, пэўныя зьмены. У другім акце некаторыя часткі гнязда 
(павуціньне) заштрыхаваны чырвонымі палотнамі, што павінна рэзо- 
новаць у вонкавай абстаноўцы зьмены ў зьмесьце п'есы: быў рэволю- 
цыйны (чырвоны) націск сьветлых сіл супроць цёмных, які закон” 
чыўся ўрачыстасьцю другіх. Гарнітуры некаторых блізкіх да ведзьмака 
асоб маюць у сабе адзнакі таго, што сам вядзьмак--прадстаўнік вы- 
сокай царсьцьвенай улады; яны адзеты ў ваенныя гарнітуры з усяля- 
кімі ордэнамі, маюць зброю, нагайкі і г. д. 

Другая п'еса ,Цар Максімільлян" таксама йдзе ў абстаноўцы кон- 
струкцыйных дэкорацый, што ўяўляюць сабою павукову пабудову. Цзн- 
тральная частка сцэны-- гэта трон цара, азначае галаву павука, ся- 
рэдняя частка--гтэта сымболь тулава яго, а ніжняя.-сымэтрычна разло- 
жаныя ступені і парэнчы--азначаюць яго ногі і самае павуціньне. 

У конструкцыйных пастаноўках вялікае месца займае музыка, гэ- 
так званы ,гукавы момант“. Сымболізацыя спэктаклю распаўсюдж- 
ваецца ня толькі на зьмест драмы і на дэкорацыйна-гарнітурнае афор- 
мленьне, але і на музычныя інтэрмэдыі. У тэй-жа ,Апраметнай" уся дзея 
ідзе пад гукі глухое музыкі. Агульныя мэлёдыі гэтае музыкі гармонуюць 
з настроем дзеі. Калі сцэна знаходзіцца пад абладаю цёмных сіл, му- 
зыка гучыць злавеснымі шумавымі гукамі. А тымчасам калі зьяўляюцца 
светлыя віцязі, дык адразу-ж зьменьваецца і агульны тон яе, чуваць 
гукі бадзёрага маршу. 

Вялікае месца займае музыка і ў пастаноўцы , Цара Максімільляна". 
Яна гучыць для падкрэсьленьня рытмічнасьці пры выкананьні роляй, для 
завострываньня асобных найбольш існых момантаў у зьмесьце дзеяньня 
інаагул для аб'яднаньня таго адзінага цэлага ўражаньня, якое ствараецца 
словам (п'еса), рэччу (дэкорацыя і іні.) і гукамі (музыка). Словам, му- 


“ 


зыка ўцягваецца ў драматычнае дзеяньне і ў організацыю спэктаклю: 


106 ПРОФ. ВАЗЬНЯСЕНСКІ 


Часамі музыка нагэтулькі авалодвае дзеяньнем, што праглынае 
самыя словы п'есы, ператвараючы іх у песьню Такая, напрыклад, пры- 
гожая ў тэатральным дачыненьні сцэна сымболічнай працы захопле- 
ных ведзьмаком віцязяў; яны працуюць як палоньнікі, пад гукі свае 
тужлівае песьні. 

Вялікую ролю ў конструкцыйных пастаноўках адыгрываюць і 
сьзятловыя эфэкты. Іх прызначэньне ў тым, каб увесь час асьвятляць 
якраз тое месца сцэны, на якім ідзе дзеяньне; увесь час пры дапамозе 
сьвятла трымаць увагу гледача зьвязанай з ходам п'есы. У гэтым вы- 
падку сьвятло выконвае тыя-ж функцыі, што й музыка- акругленьне, 
аб'яднаньне ў адно цэлае ўсіх сцэнічных момантаў пастаноўкі, што 
дзейнічаюць на гледача. Апроч таго, ужываньне прожэктараў надае 
значную дынамічнасьць у выкананьні п'есы. Дзякуючы сьвятлу, якое 
перабягае з месца на месца, акторы маглі шпарка мяняць сцэны і Эпі- 
зоды на вачох у гледача, перакідаючы дзеяньне з аднаго канца пля- 
цоўкі на другі. Увага гледача ад гэтае дынамікі павялічвалася. 

Акторское выкананьне другога тэатру, у залежнасьці ад харак- 
тару рэпэртуарнага матар'ялу, мела падвойны характар--рэальны і біо- 
мэханічны. У першым выпадку былі спосабы традыцыйнага тэатравага 
мастацтва, што рэальна паказваюць дзеяньні і настроі жывога чала” 
века. У другім--у аснове ігры ляжаў гэтак званы прынцып біомэха- 
нікі (што ўведзены ў рэволюцыйным тэатры Мэйерхольдам), пры якім 
актор паказвае ня толькі ,душу“, але й мастацтва свайго цела, ён вы- 
водзіць насцэне цэлы мэханізм" разнавідных фізічных практыкаваньняў, 
гімнастыкі, спортыўнай трэніроўкі, акробатыкі і г. д. У галіне абодвых 
відаў ігры акторы другога тэатру паказалі вялікія дасягненьні, пры 
чым, як у тэатры Мэйерхольда, у практыцы разьмеркаваньня роляй між 
акторамі другога тэатру можна бачыць ужываньне прынцыпу паднача- 


леньня асобнага актора-індывідуума інтарэсам колектыву. Вельмі ча- 


ста акторы першых роляй граюць у некаторых п'есах амплуа зусім 
нязначных пэрсонажаў і нават статыстых. Наадварот, другія акторы 
вылучаюцца на значныя ролі і могуць паказаць і тут сваё спэцнічнае 
мастацтва. 

У 

Дзейны ўдзел у працы другога тэатру выявіў глядач. Яго заці- 
каўленасьць у тэатры выявілася праз шэраг запаметак, выдрукаваных 
у газэтах, што выходзяць на тэрыторыі Беларусі. Праз гэтыя крытыч- 
ныя артыкулы глядач і выказаў свае думкі, свае погляды, сваё дачы- 
неньне да другога тэатру. 

Перш за ўсё глядач паказаў з большага тыя накіраванасьці, як 
адзіныя магчымыя і неабходныя ў жыцьці і разьвіцьці другога тэатру, 
якія адзначылі і мы, калі гаварылі пра ўмовы, у якіх адбывалася ор- 
ганізацыя гэтае ўстановы. Ужо ў часе першых спэктакляў на Віцеб- 
скай сцэне былі даволі пэўна формуляваны тыя мэтодолёгічныя шляхі, 
па якіх павінна ісьці разьвіцьцё другога тэатру. Аўтар артыкулу ,ІЦто 

для нас самае важнае“ (, Савецкая Беларусь“, М? 265, 1926 г.) адзначае, 
што ў разьвіцьці тэатру самае важнае зьмест яго, які павінен адлюст- 
роўваць жыцьцё рабочых мас. іначай кажучы, ён павінен быць тэатрам 
клясавым, які ставіў-бы пэўныя мэты дыдактычнага характару, неаб- 
ходныя ў культурным будаўніцтве краіны. Да гэтага яго накіроўваюць 
рэволюцыйнае паходжаньне тэатру і рабоча-сялянскі склад колектыву 
артыстых Тыя-ж асноўныя задачы ставіць перад тэатрам іаўтар арты- 
кулу ,Аб разрыве з рабочымі гледачамі і романтыцы" (, Зьвязда”, Меб5, 
1997 г). Ён зноў адзначае патрэбнасьць для тэатру выразнага і поўнага 
адлюстраваньня на сцэне ўсіх умоў новага быту дзеля падаўленьня дроб- 
на-буржуазных уплываў, што не адпавядаюць патрэбам сучаснага моманту. 

З пункту гледжаньня гэтых патрабаваньняў ішла і ацэнка працы 
другога тэатру. Больш за ўсё крытыкі адзначалі адхіленьні тэатру ад 
тых мэт і задач, якія ён павінен быў-бы выканаць, як тэатр нацыя- 
нальны і рэволюцыйны. Больш выразна думкі аб ,ідэёвай адсталасьці" 
тэатру былі выказаны, калі ён быў у Менску, у другім сваім сэзоне. 
Так В. Вольскі (,На ложном пути“--, Рабочий", Мэ 83, 1928 г.) ацэнь- 
ваючы тры першыя пастаноўкі, гаворыць: ,з усіх цяжкасьцяй, што 
Сгаяць на шляху маладога тэатру, які яшчэ ідэолёгічна не акрыяў, 
асабліва востра будзе стаяць перад БДзТГ2 пытаньне аб зьмесьце спэк” 
таклю. Адчуваецца, што тэатр ня здолеў яшчэ абмацаць правільнай, ідэ- 
олёгічна вытрыманай рэпэртуарнай лініі. Ён'не знайшоў яшчэ спосабу 
зьнітаваць у сваіх пастаноўках мастацкую каштоўнасьць з соцыяльнай 
важнасьцю зьместу“. Для доказаў гэтага аўтар разглядае першыя спэк- 
таклі, галоўным чынам, з іх ідэолёгічнага боку. Асабліва паказальная, 
на яго думку, як ілюстрацыя ідэолёгічных недахопаў тэатру, паста- 
ноўка , Апраметнае“, якую ня выратавала і мастацкасьць яе выкананьня. 
»Само жыцьцё,- піша аўтар,--давяло кіраўніком тэатру, што п'еса, якая 
знаходзіцца ў вялікай супярэчнасьці з навакольнаю сапраўднасьцю, 
зараней ахвярована на правал, незалежна ад значнасьці затрачаных 
сродкаў і вартасьцяй выкананьня“. Таксама і ,Сон у летнюю ноч“. 
Усе бясспрэчныя мастацкія вартасьці п'есы ,ніяк не набліжаюць спэк- 
таклю да мас. Як зьместам сваім, так і кірункам абстаноўка застаецца 
для гледача зусім чужою“. 

Гэтыя-ж думкі пра ідэолёгічныя скрыўленьні шляхоў другога тэ- 
атру былі выказаны й пазьней, 

Тая-ж нявытрыманасьць была адзначана іў п'есе, Цар Максіміль- 
лян", менавіта, у тэй яе частцы, дзе справа з рыцарамі, што вызва- 
ляюць народ з-пад улады цара. Вобразы гэрояў-рыцараў няясныя і 
мала сугучныя сучасным уяўленьням соцыяльнага клясавага змаганьня. 
«Застаецца невядомым (Зьвязда, Мо 267, 1927 г.), хто гэты рыцар, які 
вызваляе народ ад уціску цара. Тут зноў той самы рыцар, што і ў 
»Апраметнай“. Бязумоўна можна было даць іншыя фігуры, ин якіх 
была-б ускладзена задача ,рыцара“ і нават Адольфа. Калі ўжо дапа- 
соўваць да сучаснасьці, дык трэба было давесьці гэтую справу да 

канца. Цяпер царскага сына і рыцара высоўваць за асоб, праз якіх 
народная маса выяўляе свае настроі--тэта больш чым памылка“. 

Таксама і п'еса М. Грамыкі ,Каля тэрасы" мае, гаворыць той-жа 
аўтар, шэраг памылак ідэйнага характару. Але ў той-жа час ён зазна- 
чае, што пастаноўка гэтае п'есы сьведчыць пра рух наперад, пра зжы- 
ваньне яго памылак. 

Канчатковае выпраўленьне ідзолёгічнай лініі другога тэатру гля- 
дач вызнаў, калі ў канцы другога сэзону зьявілася п'еса Лаўрэнева 
«Разлом"“. Пастаноўка яе была расцэнена крытыкай як накіраваньне 
тэатру па сапраўдным рэволюцыйным шляху. 

Але яшчэ раней, у першым сэзоне--у часе выездаў тэатру для 
працы ў вёску і ў рабочыя пасёлкі, побач з ухіламі, пра якія ўспамі- 
налася, тая-ж крытыка адзначыла і пэўныя ідэолёгічныя дасягненьні 
яго. Яна адзначыла сувязь тэатру з шырокімі рабочымі масамі. На- 
конт пастаноўкі ,Чорт і баба“ у Лутасьнянскай школе Віцебская , Заря 
Запада“ пісала: 

».. Такога паказу (гаварылі гледачы) у нас яшчэ ня было. Проста 
ня верыцца, што гэта былі акторы, так было ўсё сапраўдна. А самі 
акторы, відаць, што нашы людзі, сялянскія. Нам цяпер хопіць гаварыць 
пра гэты паказ на цэлы месяц". 

Такое-ж дачыненьне да тэатру было адзначана і пасьля паказу 
тэй-жа п'есы на фабрыцы , Дзьвіна“. 

Як відаць, дачыненьні гледача да ідэолёгічных накіраванасьцяй 
тэатру выяўляюцца неаднолькава. З аднаго боку, бяручы на ўвагу. 
пэўныя пастаноўкі, тэатральная крытыка адзначыла хібы і патрабавала 
іх выпраўленьня. З дюўгога-ж, некаторыя спэктаклі былі ацэнены ёю 
зусім іначай, як рух па правільным рэволюцыйным іаляху. Урэшце, 
калі тэатр узяў для паказу п'есы сучасныя, рэволюцыйныя, тая-ж 
крытыка прызнала памылкі яго вычарпанымі і падкрэсьліла правіль- 
насьць яго тэатральнай лініі. 

УІ 

Гаворачы пра недахопы чыста мастацкага парадку. глядач адзна- 
чыў тыя агульныя хібы ў драматургіі другога тэатру, на якія паказалі 
і мы. Ён прышоў да таго вываду, што ў значнай сваёй частцы тэат- 
ральны рэпэртуар хварэе адсутнасьцю мастацка-вытрыманых, сцэнічна- 
закончаных драматычных твораў. Гэта ёсьць, на яго думку, адна з 
галоўных цяжкасьцяй, якая зьяўляецца тормазам у разьвіцьці другога 
тэатру, і якую трэба перамагчы. Гледачова трывога ў гэтым кірунку 
была асабліва прыметнай і моцнай. Ня раз пра гэта заяўлялася ў 
друку (.,Зьвязда", М 7, 1928 г., В. Васілеўская ,Аб нашых балячках"). 
Ня раз чуліся галасы, што заклікалі беларускага драматурга да ства- 
рэньня высока кваліфікаваных у дачыненьні мастацкім твораў. 

Глядач зрабіў вельмі шмат каштоўных заўваг, што да поэтыкі 
драматычных твораў. Першы тэатральны сэзон у Віцебску пачаўся 
п'есай ,У мінулы час“--Бэна. Пра гэты спэктакль рэцэнзэнт адзначыў 

(Савецкая Беларусь“, М? 207, 1926 г.). што аўтар гэтае п'есы ня здо- 
леў памастацку аформіць і раскрыць ува ўсёй шырыні сваю асноўную 
тэму--соцыяльную прыгнечанасьць народу і соцыяльны стан яго ў 
акружэньні абшарнікаў. Агульную слабасьць гэтай п'есы з мастацкага 
боку адзначалі і іншыя рэцэнзэнты. 

У такой-ка меры і п'есу, што пачала другі сэзон, драматычную 
казку ,Апраметная", упікалі ў слабай мастацкай апрацаванасьці. Адзін 
з рэцэнзэнтаў назваў гэтую п'есу ,даволі такі паганай рэччу“. А другі 
лічыў яе таксама мала апрацованай, поўнай няяснасьцяй, п'есай нуднай, 
няжывой і шэрай. 

іншыя пастаноўкі другога тэатру таксама адзначаны пэрыодычным 
друкам, што паказваў у іх на тыя-к недахопы. Так, драме ,Астап“ 
крытыка ўпікала яе беднасьць і незакончанасьць асноўнай фігуры гэ- 
тага твору Астапа, шаржаваньне вясковага быту, тэндэнцыйную абры- 
соўку. В. Вольскі (,Рабочий“, Ме 83, 1927 г.) падкрэсьлівае ,неумелое 
построение пьесы“. Асноўны недахоп, на яго думку--гэта вельмі бледны, 
незакончаны і псыхолёгічна няўгрунтаваны вобраз Астапа“. Другі кры- 
тык (І, Р-н, Зьвязда“, /е 67, 1927 г.) пісаў пра гэтую п'есу: «Астап'“-- 
п'еса з вялікімі магчымасьцямі, дзякуючы таму, што ў ёй востра за. 
чэплены пытаньні сёньняшняга дню--бюрократызм і іншыя хібы ў 
працы нашых устаноў. У п'есе выведзены вельмі характэрныя тыпы 
(вясковы комуністы, мужыкі, спэкулянт). З тэй прычыны, што аўтар 
завастрыў усю сваю ўвагу. на хібах у працы савецкіх устаноў, пака- 
заны толькі дрэнныя бакі, і затушаваны дасягненьні савецкай сыстэмы. 
Ад п'есы, як ад рэчы незакончанай і вельмі шаржыраванай, застаецца 
вельмі няпрыемны асадак". 

Асабліва пад падрабязны разгляд папала драма ,Каля тэрасы" 
Аўтар аднаго з водгукаў аб пастаноўцы гэтае п'есы (,Зьвязда“, Ле 278, 
1927 г.) адзначыў недапасаванасьць між аўтаравым замыслам і яго 
конкрэтным зьдзейсьненьнем, ад чаго п'еса не дае праўдзіва натураль- 
нага адлюстраваньня рэволюцыйнага моманту. Задачай п'есы Грамыкі-- 
гаворыць крытык - было адлюстраваць 1927 г., гэта значыцца, змаганьне 
працоўных мас Беларусі за Кастрычнік. Фактычна-ж аўтар пераважна 
заняўся характарыстыкай настрояў і маляваньнем распаду дваранскае 
абшарніцкай сям'і. Ён спрабуе таксама паказаць хваляваньне ў сялян- 
скай масе і нарастаньне рэволюцыйных падзей, але гэтая спроба вельмі 
бледная і па сутнасьці слаба выяўляе настроі масы... Памылка Гра- 
мыкі ў тым, што ён малюе ня тое, што робіцца каля тэрасы, а на 
самай тэрасе... і г. д. Другі рэцэнзэнт (,Рабочы“, МФ 106, 1927 г.) упі- 
кае аўтара за няправільную рэалізацыю свае тэмы, за паказы Кастрыч- 
нікавай рэволюцыі скрозь прызму клясаў, што адыходзяць ад жыцьця, 
а ня клясаў новых, што ўзыходзяць на арэну гісторыі. Адзначаецца; у 
прыватнасьці, фальшывасьць і ненатуральнасьць матроса Барыкі: ,Ро- 
мантычная гаворка матроса-балтыйца з пляменьніцай абшарніка пра 
Бэдговэна проста непраўдзіва. Нясупынныя гутаркі яго пра ролю 

інтэлігенцыі ва ўмовах соцыялістычнага будаўніцтва (гэта ў 1927 г.) 
здаюцца проста вясёлым анахранізмам..." ,.. Кастрычнікавыя падзеі ў 
вёсцы адлюстраваны ў п'есе вельмі бледна, аднабока і непераканаўча. 
Адзін з шматлікіх эпізодаў стыхійнага сялянскага бунту перавернуты 
аўтарам у чысьценькую, прылізаную і падсалоджаную рэволюцыю, якая 
йдзе, як па нотах. Вельмі фальшывым здаецца сталы і організаваны 
пачатак уладзньня маёнткам ,сьвядомымі" сялянамі, таксама як і ўсе 
гутаркі пра тое, што ў ім утворыцца школа-комуна.." ,.. П'еса не- 
сцэнічная, штучная, непраўдзівая...". 

Аднак, некаторыя з адзначаных п'ес мелі ў водгуках рэцэнзэнтаў 
і іншую ацэнку. Так, у п'есе, Астап“ быў адзначаны добры паказ быту 
беларускае вёскі. 

Побач з пытаньнямі мастацкага парадку, той-жа глядач праз 
тэатральн,;ю крытыку зачапіў і шмат іншых тэм. Так, ён адзначыў для 
некаторых п'ес здсутнасьць у іх навіны фабулы, адсутнасьць белару- 
скасьці і г. д. Наагул, адзначаючы шэраг недахопаў, галоўным чынам 
мастацкіх, тэатральная грамадзкасьць прызнала, што працы другога 
тэатру перашкаджае рэпэртуарны голад. Гэтая гледачова думка зьмя- 
нілася, калі на сцэне другога тэатру зьявіліся такія вытрыманыя 
сцэнічна п'есы, як ,Разлом" Б. Лаўрэнева. 

І УН 

Побач з пытаньнямі зьместу, тэматыкі драматургіі, глядач зача- 
піў вельмі падрабязна і сцэнічнае аформленьне рэпэртуару. Тут такса- 
ма было выказана шмат думак, каштоўных для тэатру і яго працы 
Пры гэтым усе суджэньні ў гэтай сфэры зводзяцца да аднаго агуль- 
нага. Ў выніку нагляданьня за цэлым шэрагам пастановак, усялякіх і 
ў зьмесьце і ў форме, глядач дайшоў да думкі, што тэатральнае афор- 
мленьне спэктакляй, а таксама і ігра акторскага колектыву заўсёды 
стаялі на вышыні. Абсолютная большасьць водгукаў пра гэты бок 
справы падкрэсьлівае гэтую якраз думку. 

Асабліва добрыя водгукі пра мастацкасьць пастаноўкі і выка- 
наньне акторамі сваіх роляй былі дадзены наконт драмы Шэксьпіра 
»СОЯ у летнюю ноч“. Такіх рэцэнзій пра гэты спэктакль было некалькі. 
З іх можна адзначыць водгук З. Жылуновіча (,Савецкая Беларусь“ 
Ме 271, 1926 г.). Ён адзначае стыльнасьць спэктаклю ўва ўсіх аксэсу- 
арах. Ён гаворыць, што выкананьне яго акторамі было нагэтулькі вы- 
сокім, што мастацкасьць вобразаў прымушала гледача забывацца на 
наскладанасьць зьместу самай п'есы. 

Дасягненьні ў пастаноўцы гэтага спэктаклю, як орыгінальнасьць, 
мастацкасьць акторскай ігры, што сьведчаць пра ,тозкі густ і куль- 
турную сьпеласьць", падкрэсьліваюць і іншыя аглядальнікі гэтага паказу, 

Падобна да гэтага, вялікія сцэнічныя дасягненьні, праз тую-ж 
крытыку, глядач констатаваў пры пастаноўках і іншых п'ес з рэпэр- 
туару другога тэатру. Так, друк адзначыў цудоўнае ўражаньне ад па- 
казу п'ес Цар Максімільлян“, ,У мінулы часе. 

Нават у тых выпадках, калі п'еса была несцэнічнай і не давала 
магчымасьці паказаць усе сілы і здольнасьці актораў, нават і тады 
крытыка гаварыла пра высокія якасьці выкананьня гэтых твораў. Та- 
кім чынам, у гэтых выпадках яе суджэньні зусім супадалі з тымі, 
якія выказаны на папярэдніх балонах і намі. Менавіта, яна прышла 
да вываду, што гэтая частка рэпэртуару другога тэатру не давала 
разгарнуць ува ўсёй шырыні сцэнічныя таленты артыстых. 

Такім чынам, рэзюмуючы суджэньні крытыкі пра сцэнічнае афор- 
мленьне рэпэртуарнага матар'ялу ў другім тэатры, можна констатаваць, 
што яна амаль аднагалосна прыйшла тут да станоўчых вывадаў. Тэ- 
атральная грамадзкасьць цьвёрда сказала, што праца рэжысэра, арты- 
стых, дэкоратара і іншых членаў тэатральнага колектыву стаіць на 
вышыні і сьведчыць пра вялікія дасягненьні. Калі-ж тэатральны ан- 
самбль ня мог быць раскрытым ува ўсёй паўнаце, дык віна за гэта 
клалася на маламастацкі рэпэртуар тэатру. і 

Падводзячы-ж вынікі ўсім заявам гледача, што былі выказаны ім 
праз усялякія водгукі, рэцэнзіі пра пастаноўкі другога тэатру, трэба 
падкрэсьліць у якасьці вывадаў вось што. 

Беларускі глядач адгукнуўся сваім суджэньнем на ўсе бакі дзей- 
насьці другога тэатру. Ён формуляваў асноўныя задачы яго працы, 
рэагаваў на ідэолёгічны бок яго рэпэртуару, выказаўся пра мастацкія 
дасягненьні і хібы драматычнага матар'ялу, констатаваў дасягненьні 
ў галіне сцэнічных і формальных накіраванасьцяй тэатру. 

Ува ўсіх гэтых галінах тэатральны спажывец выказаў вельмі шмат 
каштоўных заўваг. Ён выразна паставіў перад тэатрам тыя кон 
крэтныя абавязкі, якія ён павінен выканаць, каб як мае быць адказаць 
на запытаньні рэволюцыйнай сучаснасьці. Ён выразна паказаў на ідэолё- 
гічныя хібы некаторых п'ес і адхіленьне ад тых задач, што стаяць 
перад тэатрам. Разам з тым ён паказаў і на выйсьце для таго, каб 
зжыць гэтыя недахопы. Той-жа глядач разабраўся і ў мастацкіх якась- 
цях драматургічнага матар'ялу. Усе суджэньні крытыкі, як голас тэат- 
ральнага гледача і заказчыка, былі вельмі карыснымі для тэатру. Але 
ня толькі адзін глядач рэагаваў на працу тэатру. Сам тэатр прыслу- 
хоўваўся да голасу свайго спажыўца, цікавіўся ім. 

Такім чынам, між другім тэатрам і яго гледачом была ўвесь час 
цесна органічная сувязь, якая дала вельмі добрыя вынікі. Яна дапа- 
можа і далейшаму разьвіцьцю тэатру ў яго працы сярод шырокіх 
народных мас Беларусі). 


1) Разглядаючы дзейнасьць Другога Беларускага Дзяржаўнага Тэатру з самага 
пачатку яго заснаваньня і да апошняга часу, успамінаючы тыя ўмовы, у якіх праца- 
ваў тэатр, зазначаючы недахоп матар'яльных сродкаў, адсутнасьць такога драма- 
тургічнага матар'ялу, на якім тэатр здолеў-бы, як мае быць, выявіць свае творчыя 
здольнасьці і тварыць сваю мастацкую школу, артыкул гэты ня ставіць адмыслова - 
пытаньня пра беларускія асаблівасьці другога тэатру. Гэтае пытаньне цесна зьвязана 
з пытаньнем утварэньня тэатральнае школы, іпра гэта Узвышша" рыхтуе адмысло 
вы артыкул. Рэдакцыя. 

Цюрка-татарскія элемэнты ў беларускай мове 


У кожнай мове, на працягу яе гістарычнага жыцьця, зьбіраецца 
пэўная колькасьць слоў і выразаў, запазычаных з іншых моваў. Бела- 
руская мова таксама мае цэлы шэраг слоў, перанятых у моваў тых 
народаў, з якімі беларусы мелі культурныя і экономічныя сувязі. Ся- 
род гэтых запазычаных у іншых народаў слоў мы знаходзім значную 
колькасьць слоў цюрка-татарскага пахаджэньня, асыміляваных і пад- 
парадкаваных законам беларускай фонэтыкі і морфолёгіі. 

Праўда, у параўнаньні з мовамі расійскай і ўкраінскай, белару- 
ская мова ўспрыняла на гістарычным шляху свайго жыцьця менш 
слоў і выразаў, запазычаных у народаў Усходу. Гэта тлумачыцца 
шэрагам прычын гістарычнага і культурнага парадку, а ў першую 
чаргу політычнай незалежнасьцю Вялікага Княства Беларуска-Літоў- 
скага ад цюрка-татарскіх дзяржаўных аб'яднаньняў. 

Хвалі татарскіх навалаў толькі часткова закранулі тэрыторыю 
этнографічнай Беларусі, якая ня мела, акрамя таго, непасрэднай мяжы 
з татарскімі дзяржавамі (за выключэньнем часоў Вітаўта і яго бліжэй- 
шых праемнікаў). Дзякуючы гэтаму, беларуская мова падпала татар- 
скім уплывам непараўнальна менш, чым, скажам, расійская мова, 
якая за 240 год політычнай і экономічнай залежнасьці Масквы ад 
Залатой Арды ўспрыняла вялікую колькасьць татарскіх слоў, выразаў 
і зваротаў, альбо мова ўкраінскага народу, які ўвесь час свайго існа- 
ваньня знаходзіўся ў бліжэйшым суседзтве і цеснай сувязі з татарамі 
і нават гістарычна аформляўся не бяз удзелу з боку цюрскіх этнічных 
элемэнтаў. 

Беларуская мова ўнікла такіх моцных уплываў Усходу. Але-ж 
трэба ўсё-ж-такі не забывацца на тое, што: 

1) сярод карэннага насельніцтва на тэрыторыі Беларусі раскі. 
даны шматлікія ў свой час паселішчы і мячэці так званых літоўскіх 
ці беларускіх татар, якія, жывучы тутака на працягу стагодзьдзяў, 
падтрымлівалі вельмі ажыўленыя культурныя ўзаемаадносіны з адзіна- 
верным Усходам і, знадворна нічым не адрозьніваючыся ад наваколь- 
нага беларускага насельніцтва, былі сталымі праваднікамі ўсходніх 
уплываў; 

2) Вял. Кн. Бел.-Літ. падтрымлівала досыць сталую політычную 
сувязь з татарскімі (галоўным чынам--Крымскай) дзяржавамі. Аб гэ- 
тым сьведчыць шэраг гістарычных зьвестак, на якіх мы цяпер спы- 
няцца ня будзем. 

Усё гэта павінна было ў той ці іншай ступені адлюстравацца ў 
беларускай мове. 


з 

Словы і выразы цюрскага пахаджэньяя можна падзяліць на 2 
катэгорыі. 

Да першай з іх трэба аднесьці спэцыфічна ўсходнія словы, 
якія належаць да рэлігійнай тэрміналёгіі, альбо да паняцьцяў, зьвяза- 
ных з хатнім ужыткам і ўжываюцца толькі сярод татарскага насель- 
ніцтва Беларусі. 

Да другой катэгорыі можна аднесьці словы і выразы, якія ўка- 
раніліся наогул у беларуской мове і карыстаюцца шырокім распаў- 
сюджваньнем сярод мас усяго беларуского насельніцтва. 

Спачатку спынімся на першай катэгорыі. 

Тут трэба напомніць, што за час свайго гістарычнага жыцьця 
ў межах Беларусі, літоўскія татары цалкам страцілі, як вядома, сваю 
родную мову. Але дзякуючы сваёй, ня страчанай да нашага часу, 
мусульманскай рэлігіі, яны захавалі ў сваёй сучаснай беларускай мове 
шэраг слоў цюрка-татарскага і часткова арабскага пахаджэньня, зьвя- 
заных, галоўным чынам, з рэлігійным рытуалам і бытам. Гэтыя словы 
яны падпарадкавалі асаблівасьцям беларускага вымаўленьня. 

Прыкладам могуць служыць наступныя словы, якія ўжываюцца 
ў сучаснай гутарцы татарскага насельніцтва БССР: 


а) словы, зьвязаныя з рэлігіяй: 


абдэсь--малае абмываньне намаз- маленьне 
адам--чалавек нуска-- загавор 
азан--радзіны тапсір--хоран з комэнтарыямі 
аллах--бог себак--ранішняя малітва 
гусель--вялікае абмываньне садага--міласьціна 
гяўр,-ын - няверны суннэт--абразаньне 
ібліс--д'ябал фад--гороскоп 

ктаб- кніга фэрэй--дух 

кяфір,-ын-- хрысьціянін харём- забарона 

куш- птушка хамаіл--малітоўнік 
мізар--могілкі хдджа--настаўнік 


міхраба--малітоўная ніша ў мячэці шайтаён--шатан 
мэктэбэ--школа. 


б) словы, зьвязаныя з бытам: 


ахрэць--пабрацім 
бэлюш--пірог 

гальва--назва салодкай стравы 
гальма--таксама 

джюйма- блінчыкі ў масьле 
душман- вораг 

сіта--назва салодкага напітку 
ры 


Побач з асобнымі словамі ўсходняга пахаджэньня ў мове бела- 
рускіх татар сустракаюцца і комбінаваныя выразы, якія складаюцца з 
двух слоў: беларускага і цюрскага ці арабскага. Напрыклад: 

даць салям -сказаць прывітаньне 
ісьці ў ходж--пілігрымнічаць 
рабіць курбан- прыносіць афяру 


8. Узвышша" Х 6. 


14 віт вольскі 


Асаблівай увагі заслугоўваюць ,мацыяналізаваныя" словы, г. зн. 
словы, у якіх захаваны арабскі ці цюрскі корань, злучаны з чыста-бе- 
ларускім канчаткам, пры чым усё слова вымаўляецца на беларускі лад. 
Цікавымі прыкладамі гэтых беларуска-татарскіх словатвораў могуць 
служыць: 

адамны --чалавецкі (ад слова ,адам"“, якое на арабскай і ўсіх 
цюрскіх мовах азначае ,чалавек"), . 

харамны--забаронены (ад арабск. слова ,харам“ -- забарона), 

рахманы- ужываецца ў агульнавядомым сэнсе (ад арабск. слова 
,рахман“--міласэрны), 

неаўзюбіляг--той, які ня шукае боскай дапамогі (бязбожнік), 

суннэдзей -той, хто ўчыняе абрад абразаньня (ад слова ,сун- 
нэт“--абразаньне і беларускае ,дзей“ ад ,дзеяньне“, дзеяць”), 

фалдзей-- астролёг (ад слова ,фал“- гороскоп і беларуск. «дзей 
ад ,дзеяньне“, , дзеяць"). 

Цяпер разгледзім другую катэгорыю, г. ё. словы, якія ўжы- 
ваюцца наагул усім беларускім насельніцтвам і даўно ўжо атрымалі 
права грамадзтва ў беларускай мове. Але ў дачыненьні да іх трэба 
ўсё-ж-такі зрабіць заўвагу: некаторыя з іх, магчыма, запазычаны бела- 
русамі не непасрэдна ў татар, а, можа, праз расійцаў ці ўкраінцаў, у 
мовах якіх процант татарскіх слоў наагул вельмі значны. 

Да тэтай катэгорыі можна аднесьці наступныя словы:1!) 


айда! тат. ,айда“!“-погоняй (ад дзеясл. «айдамак“- погонять) 
аркан цюр., узб. «аркан“- веревка 
арчак тат. «арчак“--пристяжная лошадь 
аршын тат. аршын“ ад пэрс. ,арш“--локоть 
ачкур '“ цюр. «учкур“--шнурск 
“багатыр пэрс. «бахадур“, тат. ,батыр“, узб. ,батур“--богатырь 
базар тат., узб. ,базар“--рынок 
бакалея цюр. ,баккал“--тогговля овоцами 
балавацца тат., цюр. «бала“--дитя, ребенок 
-бачыць кр.-тат. «бакмак“, цюр. ,бахмак“--видеть, смотреть 
башлык тур. ,башлык“- башлык 
біклага цюр. «баклак“--баклага 
бірук узб. ,буры“- волк 
булдавешка цюр. ,балдак“--рукоятка 
. гайдамак тат. ,айдамак“--гнать 
гарбуз пэрс. ,хербюз“, кр.-тат. »карпуз“, узб. «тарбуз“--арбуз 
дыван пэрс. ,дыван“- заседание А 
зурна (муз. інстр.) тат. гзурна“--муз. инстр 
кабан цюр. ,кабан“- дикая свинья 
с-кавун кр.-тат. ,кавун“--дыня 
калач кр.-тат. ,калач“--булка 
кайма цюр. «кайма“--обшивка 


1) Далей будуць ужывацца наступныя скарачэньні: тат, (татарская мова), кр. 
тат. (крымска-татарская), цюр. (цюрская), узб. (узбэкская), тур. (турэцкая), пэрс. (пэр- 
ская) і ар. (арабская). Для б льшай зразумеласьці сэнсу кожнага ўсходняга слова 
даецца значэньне яго па-расійску. 

капкан цюр., узб. капкан“ 
каравул цюр. «караул“- стража 
; с «кілім тур. кілім“, узб. «гілам“- ковер 
ік кішень узб. «кісса“- карман 
лачуга цюр. «алачук“- хижина 
мална тур. »молла“--мус. свяценник 
махра тур. »махрама“--бахрома 
мячэць тат. .мэчыд“, ар. «мэсджыд“--мус. церковь 
“тагая г цюр. «таган” 
тасьма цюр., узб. ,тасма" 
торба цюр. »торба“, узб. »турба“--сумка 
тумак тат. ,урмак'--ударить 
туман узб. ,туман“ 
тутун кр.-тат «тютюн“--дым 
хабар узб. «хабар“--сведение, извешцение 
харч цюр., узб. «хардж“--издержка 
цыбук цюр. ,чыбук“--лоза, прут 
ушак тат. «ушак'--коёяк у двери 
“язьмен ар. ,ясамун“--жасмін 


Вышэйпрыведзенымі словамі бязумоўна не абмяжоўваецца запас 
слоў цюрка-татарскага пахаджэньня ў беларускай мове. Такія бела- 
рускія словы, як, напрыклад: 

абакула, ашука, ачмураны, бакаць, барыш, балабан, бугай, була- 
ва, бурда, буланы, батрак, бязьмен, байбак, баглай, бадзейка, байбус, 
байда, байдан, бакір, бакан, баламут, барсук, бахматы, гойдацца, гай- 


дук, гайсаць, гурма, дзіда, жабрак, каптан, каўпак, качан, кучма, ка”. 


чарга, курган, каюк, канчук, каптур, кіндзюк, капшук, мурло, мурын, 
саган, саранчук, тавар, табун, тамбак, тапчан, тарчак, уруга, чарга, 
чаравік, шлык, шуляк, шата і шмат якія іншыя зьяўляюцца, напэўна, 
словамі, перанесенымі ў беларускую мову таксама з моў усходніх і ў 
першую чаргу цюрка-татарскіх народаў. Але пытаньне аб дакладным 
вывучэньні крыніц іхняга пахаджэньня патрабуе яшчэ грунтоўнага і 
дэтальнага дасьледваньня, што і зьяўляецца бліжэйшай маёй мэтай. 

Лічу неабходным дадаць, што гэты артыкул зьяўляецца толькі 
пачаткам вялікай працы ў гэтым-жа кірунку, матар'ялы да якой мною 


цяпер зьбіраюцца і распрацоўваюцца. 
Віт. Вольскі 


Пра слова ,гурт“ 


Ад некаторага часу ў нас сталі расійскія: »опт, оптом, оптовый"“ перакладаць: 
"Гурт, гуртам, гуртовы”, што ня зусім правільна. 

У расійскай мове ёсьць таксама слова гурт, і мае яно тое самае значэньне, 
што і ў беларускай мове. Ул. Даль у сваім .Толковом словаре живого великорус- 
ского язы а“ іт. І, б. 419--420, выд. 1880 г.) слова ,гурт” тлумачыць так: «Гурт-- 
1) стадо скота или птицы в отгон, на продажу, на убой, 2) в гурте каша естся, в ар- 
тели, в семье. Гуртить- стадо, скот собирать в кучу, сгонять в тодпу. Гуртовой -к 
гурту, к стаду относяшцийся, принадлежаций; отдаваемый или принимаемый гуртом. 


пб віт. вольскі 


8зяться за что гуртовым делом, гуртом, вместе, сообца или поголовно, обцим со- 
гласием, за круговой порукой. Гуртовая копейка виднее. Гуртом дешевле. Гуртов, 
цик- хозяйн гурта, пастух, работник при нем“. Нават у сучаснай рас. мастацкай 
літаратуры ўжываецца гэтае слова: »гурт-в несколько сот овец“ (Мих. ІЦолохов. 
роман Тихий Дон“, кн.1, б. 94), ,кормить гурты птицы“ (там-жа, б. 209), В церков- 
ной ограде... гуртовались парни“ (там-жа, б. 223); Знаходзім яго і ў іншых рас. 
аўтараў і ў слоўніках. У старой нашай літаратурнай мове ў значэньні рас. ,оптом" 
ужывалася ,уздоймам“. 

»А хто бы зыншого города, альбо места вино горелое до Смоленска призезь 
тоть маеть вздоймом'ь тое вяно продати тымь жоко чмитомь нашымь" (Ліст кар 
Аляксандра, 1498 г., Ж 55 -В. Ластоўскі. Гісторыя беларускай (крыўскай) кнігі, 1926 г. 
б. 6038). Слова , ўздойм“ цяпер ужываецца ў іншым значэньні: ,Усё сяло ўздоймам 
(сообіца) узьнялося рыбу лавіць“. Насовіч ,уздойм" перакладае як »под'ём“, што 
ня зусім правільна; вось яго прыклад: Прадай сена на ўздойм“. Цяпер у нашай мове 
ў значэньні рас. »опт, оптом, оптовый" ужываюцца--агул, агулам, агульная, агуль- 
ны“. Насовіч падае такія прыклады: «Скажы, што будзець агулам каштаваць? Кладз- 
ўсё ў агул. Агульна прадаў свой тавар. Агульная прадажа“ (б. 358). У Віцебскім 
краёвым слоўніку М. Касьпяровіча ёсьць такі прыклад: »Агулам--оптом, гуртом. 
Агулам гусей прадаваць выгадней“ (Пустынкі, Сен. р.). 

І мне здаецца, калі можна ўжываць ,гуртам“ у дачыненьні да продажу, гандлю" 
дык толькі жывёлы. Але лепш усяго было-б, каб у значэньні расійскага ,опт, оптом» 
оптовый“ у нашай мове ўжываліся «агул, агулам, агульны". 

»Оптовая и розничная торговля (продажа)--гандаль, продаж наагул (агулам) і 


аздроб“. 
аа М. К. 


КНІГАПіІС 
мараешасцаннначаа 


А. Лейтес і М. Яшек. Десять років 
украінской літератури (1917 - 1927), за за- 
гальною рэдакціею С. Пилипенка. Том І. 
Біс-бібліографічний. Державне видавні” 
цтво Украіни 1928. 

Звычайна, калі пачынаюць гаварыць аб 
украінскай літаратуры, аб зьявах яе жыць- 
ця, аб часопісях, ціаб якой іншай з нацыя” 
нальных, што нядаўна вышлі на шлях 
агульначалавечага разьвіцьця, дык аб са- 
мой літаратуры кажуць вельмі мала. Ка- 
жуць пра агульнае жыцьцё гэтага народу" 
пра яго дасягненьні на шляху адраджэньня 
і разьвіцьця, успамінаюць гісторыю, гра- 
мадзянскую вайну і канчаюць размову на” 
іўным анэкдотам. Чым гэта тлумачыцца? 
Галоўным чынам, тым, што шырокія колы 
чытачоў наогул не знаёмы з творамі пісь- 
меньнікаў нацыянальных літаратур. А калі 
і вядомы досыць значныя асобы культур” 
нага руху, хк Шэўчэнка, Лэся Украінка, 
Кацюбінскі, Віннічэнка, Тычына (Украіна), 
Купала, Колас, Бядуля, Багдановіч, Гартны? 
Дубоўка (Беларусь), Акап'ян ў іншыя (Каў 
каз), дык пра іх сумысьля нічога не казалі 
ці ўхітраліся далічыць да скарбніцы расій- 
скай літаратуры. Гэту абдуманую памылку 
робяць досыць культурныя людзі, як Вай- 
талоўскі ў агульным курсе гісторыі літа- 
ратуры ў ХІХ стагодзьдзі (глядзі пра Шэў- 
чэнку) ды і інш, з крытыкаў. Праўда, сьвя“ 
домасьць чытачоў цяпер значна пашыры- 
лася. Выдавецтвы пачзлі выдаваць сэрыю 
»Творчасьць народаў СССР“, а таксама 
паасобныя зборы твораў (Кацюбінскі, Вінні- 
чэнка Акап'ян), альманахі і гэтак далей. 
Пашырэньню сьвядомасьці і азнаямленьню з 
украінскай літаратурай павінна спрыяць і 
новае выданьне дзяржаўнага выдавецтва 
»Десять років украінской літератури"“ (1917-- 
1927), выданьне, разьлічанае на тры досыць 
вялікіх томы. З томам першым, томам 
«біо-бібліографічным“, мы зараз і азнаё- 
мімся. 

Бязумоўна, што ўкладальнікі А. Лейтэс 
ІМ. Яшэк зрабілі вялікую працу. Хто знаём 
з пастаноўкай бібліографічнай працы, той 
гэта лепш зразумее. Абхапіць усе кнігі, 
што вышлі на тэрыторыі Ўкраіны, асабліва 


ў часы грамадзянскай вайны, раскіданыя 
па часопісях апавяданьні і вершы--рэч 
цяжкая. Бязумоўна, зрабіць гэта без памы- 
лак нельга, тым больш, што гэта першая 
спроба. Ад памылак, няпоўнасьці тэрміна- 
лёгічных недахопаў праца не застрахована. 
аб гэтым сьведчаць дадаткі, гэта прызна- 
юць і самі ўкладальнікі. Але гэтым зна- 
чэньне працы не ўмаляецца. Прысьвечаная, 
сваім зьяўленьнем у сьвет да дзесяцігодзь- 
дзя Кастрычнікавай рэволюцыі, гэтая кніга 
зьяўляецца добрым дапаможнікам у справе 
знаёмства з асобнымі пісьменьнікамі і бу- 
дзе вельмі патрэбна кожнаму культурнаму 
чалавеку, асабліва вучню, настаўніку, ву- 
чонаму, крытыку ў галіне сыстэматызацыі 
выданага на Ўкраіне пісьменства. З друго- 
га боку, такіх прац вельмі мала наогул як 
у нас, так і за межамі. Нават РСФСР 
ня мае паказчыка разьвіцьця расійскай літа- 
ратуры апошняга дзесяцігодзьдзя. Праўда, 
ёсьць добрыя паказчыкі літаратуры стара- 
даўняга часу (Мэзіер, Неўстроеў і інш.), 
чаго няма ні ў Беларусі, ні на Украіне, але 
такой капітальнай працы, як ,Десять років 
украінской літератури“" мы яшчэ ня маем, 
ня гледзячы на тое, што існуе каля дзесяці 
навуковых устаноў з бібліографічнымі мэ- 
тодамі і заданьнямі. Нам здаецца, што 
ўстановы, якія займаюцца біблісграфічнай 
працай як у БССР, так і РСФСР, 
пойдуць па шляху інстытута Тараса Шэў- 
чэнкі,і праз некалькі гадоў (зразу ня зро- 
біш) мы будзем мець магчымасьць кары- 
стацца гэтымі вельмі патрэбнымі выдань- 
нямі. Асабліва гэта патрэбна Беларусі, 
культура і пісьменства якой шырыцца з 


(кожным днём і, праз досыць кіпучае, упар- 


тае змаганьне плыняў ідумак, ідзе па шля- 
ху агульнага росквіту. 


“Застановімся крыху на мэтодалёгічных 
пытаньнях пабудовы працы, на іх зьвярта- 
юць увагу самі ўкладальнікі. Пытаньне аб 
тым, як падыйсьці да ўкраінскай літарату- 
ры рэволюцыйнага дзесяцігодзьдзя, -- вельмі 
сур'ёзнае. Можна падыйсьці з гісторыка- 
літаратурнай ацэнкай, тады быў бы збор- 
нік украінскай мастацкай літаратуры, па- 
казчык шляху, зробленаг апошняй. Можна 


раена аааааннынзасанннвакаціач начана натара знанае нан 

зафіксаваць літаратурныя творы, зача- 
піць больш літаратурных фактаў, і тады 
поўнасьць адлюстраваньня грае вельмі знач- 
ную ролю. Укладальнікі пайшлі апошнім 
шляхам, шляхам бібліографічным. 

Зразумела, што таўстая кніга ў 671 
балонку мае шмат выпадковых прозьвішчаў, 
подпісы “якіх стаяць пад адным выпадкова 
напісаным вершам ці апавяданьнем у 23- 
94 годзе. Апавяданьні і вершы гэтых асоб 
слабыя, неапрацованыя, ды і самі яны 
даўно закінулі працу. Адлюстраваць іх, 
зразумела, патрэбна, тым больш, што 
пасьлярэволюцыйнае дзесяцігодзьдзе прай- 
шло па шляху стыхійнага руху ад зямлі, ад 
варштату да літаратуры, чаго дагэтуль 
наогул гісторыя ня знала. 

Укладальнікі адмовіліся ад літаратурных 
зьяў закардоннай Украіны. Гэта памылка. 


Нельга выкідаць выданьні Ўкраіны, што 
пад Польшчай, з скарбніцы ўкраінскай літа- 
ратуры. Можа толькі стаяць пытаньне аб 
паўнаце. Тут мы ня маем усіх выданьняў. 
Але весткі, што ёсьць ва ўкраінскай кніж- 
чай палаце і акадэмічнай бібліотэцы ў 
Кіеве, трэ' было скарыстаць, тым больш, 
што гэтых вестак, думаецца нам, там 
больш, чым у бібліотэцы Акадэміі Навук 
СССР ці публічнай бібліотэцы ў Ленінгра- 
дзе, дзе вельмі мала закардонных выдань- 
няў на мовах нацыянальных меншасьцяй. 
Гэту памыл'у трэ" выправіць мо" асобным 
выданьнем дадатку, ва ўсякім разе, на гэта 
трэ“ зьвярнуць увагу Інстытуту Тараса 
Шэўчэнка, які, як паведамляюць укладальні- 
кІ, думае выдаваць у наступным шэраг »біб- 
ліографічных іцорічніників". 


Ленінград. Б. Папкоўскі. 


“ Рэдаўе Рэдколегія 


Выдае ,Узвышша“ 


с 


выпісСвВАЙЦЕ, РАСПАЎСЮДЖВАЙЦЕ, ЧЫТАЙЦЕ 
ЧАСОПІСЬ ЛІТАРАТУРЫ, МАСТАЦТВА, КРЫТЫКІ 


»УЗВЫШША" 


"»УЗВЫШША" друкуе мастацкую творчасьць беларускіх і іншакраёвых 
пісьменьнікаў, шырока высьвятляе пытаньні поэзіі і наогул 
усіх галін мастацтва, аргукаецца ка выдатнейшыя праявы 
літаратурнага, кніжнага і мастацкага жыцьця. 

»УЗВЫШША" --лепшы дапаможнік настаўніку беларускай літаратуры. 


»УЗВЫШША" мае сваімі супрацоўнікамі выдатных профэсароў і тэорэ” 
тыкаў мастацтва, як беларускіх, гэтак і іншакраёвых 
(сьпіс гл. ніжэй) 


СУПРАЦОЎНІКі УЗВЫШША“ 

(Масква), Сьнежка Зьм., Тайзарашвілі Г. (Масква), Трыер Л., Туянец В., 
Хадыка Ул., Хлябцэвіч Аўг. (Масква), Чарэнц Е. (Армэнія), Чорны К., 
Шашалевіч В., Шлюбскі А., Шынклер Хв., Яр і інш. 


УМОВЫ ПАДПіскі НА ЧАСОПіІСЬ УЗВЫШША“ 


1. Падпісная плата на часопісь на ўвесь 1929 г. (10 нумароў) 5 р. -- к 
9. На паўгода (5 нумароў) ... .... .......... З р. -- к. 
З. Комплект часопісі (6 нум.) за 1927 г. каштуе пры падпісцы 9 р. 50 к. 
К 
к 
к 


4. е А . 1987. ; 5 р. 50 
5 Пры адзачаснай падпісцы на 19281 1929 гады-1 комал. каштуе 8 р. -- 
8. Пры аднач. падпісцы на 1927, 1928 і 1999 г. г.-- 1 компл. каштуе 10 р. -- 
Пры падпісцы на тры гады даецца рассрочка: 5 руб. пры 
падпісцы, З руб. пры атрыманьні І-га нумару за 1929 год 
і 2 руб. пры атрыманьні д-га нумару за 1929 г. 
У паасобным продажы кожны нумар часопісі за 1927 г. 
(можна накладною платаю) каштуе І р. 25 к., за 1928 г.-- 
1 р. 50 к., за 1929 г.--80 к. 


ПАДПІСКУ ПРЫЙМАЮЦЬ: 


усе паштова-тэлеграфныя і выдавецкія канторы і іх аддзя- 
леньні, упаўнаважаныя і рэдакцыя , УЗВЫІЦІЦА". 


Адрэс рэдакцыі: Менск, Савецкая, 63, г«УЗВЫШШУ". 


анна АШСІ] 

